
प्रस्तावना 


भारतेन्दु के साथ हिंदी साहित्य में जिस यथार्थवाद का उदय हुआ, 
वह सुवारवादी, आदर्शवादी और व्यक्तिवादी सीमाओं के बावजद निरंतर 
विकास करता आ रहा है। भारतेन्द्र और उनके सहयोगियों ने समाज 
की जिन राजनीतिक, आथिक, सामाजिक और धार्मिक वास्तविः कताओं का 
उद्घाटन किया, वे परवर्ती सुधारवाद के प्रभाव में डूब नहीं गई । द्विवेदी 
युग के लेखकों ने साहित्य में वास्तविकता का विस्तार करने के साथ ही 
उसकी अभिव्यक्ति में परिष्कार किया । साहित्य की इस परंपरा को 
प्रेमचंद ने अपने उपन्यासो और कहानियों में, निराला, पंत, प्रसाद और 
महादेवा न अपनी कविताओं में, प्रसाद ने अपने ऐतिहासिक नाटकों में तथा 
आचाय शुक्ल न अपनी आलोचनाओं में आश्चर्यजनक ढंग से आगे बढ़ाया । 
इस युग के उपन्यास-कहानियों, कविताओं, नाटकों और आलोचनाओं ने 
वास्तविकता के अनेक स्तरों और पहलुओं की अभिव्यक्ति की । प्रेमचंद 
का आदशेवाद, छायावादी कवियों की कल्पना और शक्लजी के प्राचीन 
संस्कार भी. साहित्य में जीवन-वास्तव के आवेग को न रोक सके। इसके 
वाद यद्यपि यह साहित्यधारा कहीं प्रयोगवादी कविताओं के अंतर्मुखी 
व्यक्तिवाद में सिमट गई तो कहीं नग्न यथार्थवादी उपन्यासो के कुरुचियूर्ण 
पंक में फेस गई और कहीं शुद्ध समीक्षा के समाज-निरपेक्ष तथा तटस्थ 
जंगल में भटक गई; फिर भी वह व्यापक सामाजिक धरातल पर प्रगति- 
शील रही। इसे लोक-जीवन के जागरण, उत्थान और प्रगति का प्रमाण 
समझना चाहिए। साहित्य की अक्षय-शब्ति का यही वह स्रोत है जो संकट- 
काल. में भी उसे जीवनी-शक्ति देकर जीवित रखता है और आगे बढ़ाता 
चलता है। 

स्वाधीनता-प्राप्ति के लिए जनता ने मध्यवर्ग के नेतृत्व में जिस संघर्ष 
का सूत्रपात उन्नीसवीं सदी में किया था, वह मध्यवर्ग के सुधारवादी और 
समझौतावादी कार्यों के बावजूद जोर पकड़ता ही गया । इस ऐतिहासिक 


ख 

अभियान में जनता के सहयोग से मध्यवर्ग ने सामाजिक और साहित्यिक 
क्षत्र में अनेक बहुमूल्य कार्य किए। लगभग सन्‌ तीस-पेंतीस तक सध्यवर्ग 
हर तरह से अपने सर्वोत्तम रूप में था । इसके वाद न्यस्त स्वार्थो के 
फलस्वरूप समाज और साहित्य में वर्ग के रूप में उसका नेतृत्व निर्बल हो 
गया । पैंतीस के बाद का साहित्य मध्यवर्ग के इसी क्षयिष्णु प्रभाव और 
जनशक्ति के प्रभविष्णु होने के प्रयत्न का दर्पण है । इसमें कोई शक 
नहीं कि यह संक्रान्ति काल अधिक दिनों तक नहीं रहेगा । क्षयिष्णु शक्तियाँ 
समाज और साहित्य में थोड़े समय के लिए प्रबल अले ही दिखाई पड़ 
जाये, लेकिन उन्हें समाप्त होना ही है। आज उनकी ओर जो द्रोण, भीष्म, 
जयद्रथ, कर्ण जैसे महारथी दिखाई पड़ रहे हें, वे इतिहास के विराट 
पुरुष द्वारा भीतर-ही-भीतर मार डाले गये हैँ । ये गजभुक्तकपित्थ के समान 
ऊपर से अक्षत दिखाई देते हुए भी भीतर से खोखले हैँ। यदि इस महा- 
भारत में इनके विरुद्ध कोई अर्जुन अपना गांडीव रख दे तो भी ये नहीं 
रहेंगे । इतिहास-पुरुष आज फिर ललकार रहा है— 
तस्मात्त्वमुतिष्ठ यशो लभस्व 
जित्वा शूत्रून्भुङ क्ष्व राज्यं समृद्धम्‌ । 
मयैवेते निहता पूर्वमेव 
निमित्तमात्रं भव सव्यसाचिन्‌ ॥ 

साहित्य में जो आज स्थायी किन्तु विकास-रुद्ध प्रतीत हो रहा है, वह 
महत्त्वपूर्ण नहीं है। महत्त्वपूर्णं वह है जो अस्थायी प्रतीत होते हुए भी 
विकासशील है। 


प्रस्तुत पुस्तक में आधुनिक साहित्य का अध्ययन इसी दृष्टि से किया 
गया है। प्रथम दर्शन में यही प्रतीत होगा कि इसमें आधुनिक साहित्य की 
सभी प्रवृत्तियों को नहीं लिया गया हैं। लेकिन साहित्य-रचना में चयन 
करना पड़ता है। जिस तरह उपन्यासकार संपूर्ण समाज का चित्रण करने 
के लिए कुछ प्रतिनिधि और विशिष्ट व्यक्तियों को चुनता है, उसी तरह 

आलोचक भी संपूर्ण साहित्य का दिग्दशन करान के लिए कभी-कभी केवल 
कुछ लेखकों और कवियों को चुन लेता हैं और कर्मी कुछ प्रमुख प्रवृत्तियों ; 
को । यहाँ छायावाद, रहस्यवाद, प्रगतिवाद और श्रयागवाद इन चार 
प्रवृत्तियों का चयन इसी उद्देश्य से किया गया हूँ। नि सन्देह आधुनिक 
साहित्य में इतनी ही प्रवृत्तियाँ नहीं हे, किन्तु ये प्रमुख अथवा प्रतिनिधि 
ग्रवत्तियाँ है---इसे प्रमाणित करने की आवश्यकता नहीं है। 

यदि आधूनिक साहित्य की प्रवृत्तियों का निश्चय और आघक सैद्धान्तिक 
आधार पर किया जाय तो जैसा कि प्रसाद जी न अप्रर ३७ की हस मे 
प्रकाशित यथार्थवाद और छायावाद' निवंध में कहा था. “हिदी के वर्तमान 
यग की दो प्रधान प्रवृत्तियाँ हें जिन्हें यथार्थवाद और छायावाद कह हे” 
आज भी सच है। यही प्रवृत्तियाँ अंग्रेज़ी में रियलिज्म और रोमेंटिसिज्म' 
के नाम से पुकारी जाती हेँ। भारतेन्दुयुग से आज तक का साहित्य इन्हीं 
गो मौलिक प्रवृत्तियों के उत्थान-पतन का साहित्य कहा जा सकता है। 
ऐसी हालत में आधूनिक साहित्य में इन प्रवृत्तियों के ऐतिहासिक विकास 
तथा पारस्परिक-संवंध का अध्ययन दूसरे ढंग से करना पड़ता। वहं रवा 
रास्ता है। यहाँ अपेक्षाकृत सुगम रास्ता अपनाया गया हैं क्याक् साहित्य 

सामात्य पाठक इसी ढंग से सोचने और समझने के अभ्यस्त हो गये ह। 

इन प्रवृत्तियों पर बहुत छिखा जा चुका हैं और लिखने वालों में 
बड़े-बड़े यशस्वी तथा नामी-गरामी लोग हें। हरि अनंत हरि कथा अनंता। 
यह भी एक छोटा-सा प्रयत्न है । यह भारी-भरकम चोगा नहीं है जो 
डक तो सब कुछ ले परंतु स्पर्श किसी अंग को न करे। यह संक्षिप्त प्रयत्न 
केवल आवश्यक अंगों को ही स्पर्श करने के लिए है और अब आँखवाळे 


देखें कि कितना चस्या बेठता है! 


हिंदी विभाग ह 
काशी विश्वविद्यालय _नामवर 
अक्तूबर ' ५४ 

छायावाद 


छायावाद विशेष रूप से हिंदी साहित्य के 'रोमेंटिक' उत्थान की वह 


काग्पधारा है जो लगभग ईस्वी सन्‌ १८ से '३६ ('उच्छ्वास' 
'से 'युगान्त') तक को प्रमुख य॒गवाणी रही, जिसमें प्रसाद, निराळा, पंत, 
महादेवी, प्रभृति मुख्यः कवि हुए और समान्य रूप से भावोच्छ्वास-ग्रेरित 
स्वच्छंद कल्पना-बैभव की वह स्वच्छंद प्रवृत्ति' है जो देश-काल-गत वेशिटय 
के साथ संसार की सभी जातियों के विभिन्न उत्थानशील युगों की आशा- 
आकांक्षा में निरंतर व्यक्त होती रही है । स्त्रच्छंदता की उस सामान्य भाव- 
धारा की विशेष अभिव्यक्ति का नाम हिंदी साहित्य में छायावाद पडा । 
पत्रिकाओं से पता चलता है कि कविता के लिए छायावाद' शब्द का 
प्रयोग १९२१ ई० के आसपास हो चला था । उस साल जून की 'सरस्वती' 
में सुशील कुमार नामक किसी साहित्य-प्रेमी ने हिंदी में छायावाद शीर्षक 
एक विनोदपूर्ण निबंध लिखा है। उस निबंध से दो मुख्य बाता का पता 
चलता है। एक यह कि सुमित्रातंदन पंत और मुकुटधर पांडय छायावार 
" और दूसरी यह फि छात्रावादी कविता कोरे कागद की भाँति 
अस्पष्ट होती है। इस अस्पष्टता की व्याख्या करते हुए लेखक आगे कहता 
है कि उनमें 'वाणी की नीरवता', निस्तब्धता का उच्छवास', प्रतिभा का 
बिळास', “अनंत का विकास” आदि है। 
उसी साल दिसंबर की “सरस्वती” में मुकुटधर पांडेय ने 'कविता' 
। शीर्षक गंभीर निबंध के द्वारा काव्यगत अस्पष्टता अथवा छाया की 
तात्विक व्याख्या की और पहली बार छायावाद के पर्याय-स्वरूप अंग्रेजी 
के 'मिस्टिसिज्म' शब्द का प्रयोग किया । ऐसा ळगता है कि कवियों ने 
_ उपहसितः 'छायावाद' को गंभीरता के साथ सार्थक और उपयुक्त शब्द के 
रूप में स्वीकार कर लिया । 
'छायावाद' के लिए 'मिस्टिसिज़्म' शब्द के आते ही “रहस्यवाद' शब्द 
की बुनियाद पड़ गई और सुकनि-किकर-छझनाम-धारी आचारय महावीर 


२ आधुनिक साहित्य की प्रवृत्तियाँ 


प्रसाद द्विवेदी के आजकल के हिंदी कवि और कविता' (सरस्वती : मई' 
१९२७) निबंध से पता चलता है कि जिन कविताओं को और लोग 
` छायावाद कहते थे, उन्हीं को वे “रहस्यवाद' कहना चाहते थे; लेकिन 
मुकुटघर पांडेय जहाँ उनमें आध्यात्मिकता' देखते थे, वहाँ आचार्य द्विवेदी के 
लिए वे अन्योक्ति पद्धति' से अधिक न थीं। 'छायावाद' का प्रचलित अर्थ 
समझने की कोशिश करते हुए उसी निबंध में आचार्य द्विवेदी कहते ह-- 
“छायावाद से लोगों का क्या मतलब है, कुछ समझ में नहीं आता। शायद 
उनका मतलब है कि किसी कविता के भावों की छाया यदि कहीं अन्यत्र 
जाकर पड़े तो उसे छायावादी-कविता कहना चाहिए 
इस तरह पंत के पल्छव' और प्रसाद के झरना' आदि की कविताओं 
को १६२७ ई० तक अंग्रेजी में मिस्टिसिज़्म' और हिंदी में कभी “छायावाद' 
और कभी रहस्यवाद” कहा जाता था। १९२८ ई० में प्रकाशित आचार्य 
रामचन्द्र शुक्ल की काव्य में रहस्यवाद' पुस्तक से भी यही सिद्ध होता 
है; साथ ही शुक्ल जी के विवेचन से यह भी मालम होता है कि तात्विक 
दृष्टि से उन रचनाओं को रहस्यवाद' कहा जाता था और रूप-विधान की 
दृष्टि से छायावाद । 
आगे चलकर जव महादेवी वर्मा की प्रियतम-संबोधित बहुत-सी कवि- 
ताएँ प्रकाश में आ गई तो लोगों ने रहस्यवाद और मिस्टिसिज्म शब्द को 
केवल इसी प्रकार की कविताओं के छिए सीमित कर दिया और घीरे-धीरे 
“छायावाद' से इसे अलगाकर 'रहस्यवाद' नाम की एक स्वतंत्र काव्य-घारा 
मान ली जिसका विकास वेद-उपनिषद से आरंभ होकर कबीर, मीरा आदि 
से होता हुआ हिंदी में महादेवी वर्मा तक पहुँचता है। फलतः 'छायावाद' 
केवल आधुनिक काव्य-प्रवृत्ति रह गई और रहस्यवाद सनातन तथा चिरंतन। 
सन्‌ '३० के आसपास हिंदी छायावादी कविताओं की आलोचना के 
सिलसिले मे अंग्रेजी के रोमॅंटिक कवि शेली, कीस आदि का नाम लिया 
जाने लगा और इस तरह छायावाद के साथ “सेमेटिसिज्म' नाम भी जुड़ 
गया । आचार्य शुक्ल ने 'रोमेंटिसिच्म' के लिए हिंदी में 'स्वच्छंदतावाद' 
शब्द चलाया और वह चल भी पड़ा किन्तु उनके स्वच्छंदतावाद” की परि- 

भाषा इतनी सीमित थी कि वह संपूर्ण छायावादी कविताओं को न घेर 
सकी; उसकी सीमा में केवल श्रीधर पाठक, रामनरेश त्रिपाठी, गुरुभक्त सिंह, 
सियारामशरण गुप्त, सुभद्राकुमारी चौहान, उदयशंकर भट्ट और संभवतः 
नवीन तथा माखनलाल चतुर्वेदी ही आ सके। उनके अनुसार प्रकृति-प्रांगण 
के चर-अचर प्राणियों का रागपूर्ण परिचय, उनकी गतिविधि पर आत्मीयता- 
व्यंजक दृष्टिपात, सुख-दुःख में उनके साहचर्य की भावना ये सब वाते 
स्वाभाविक स्वच्छंदता के पथ-चिह्न हें। (हिंदी साहित्य का इतिहास, 
पृ० ६५८) । इस प्रकार शुक्ल जी के '्वच्छंदतावाद' में छायावाद की 
रहस्य-भावना के लिए कोई जगह न थी। फलतः स्वच्छंदतावाद' अंग्रेजी 
के 'रौमेंटिसिज्म' का अनुवाद होते हुए भी छायावादी कविता का केवल 
एक अंग बनकर रह गया और धीरे-धीरे 'छायावाद' संपूर्ण “रोमेंटिसिज्म' 
का वाचक वन गया। 

आजकल हिंदी में जब 'छायावाद' कहा जाता है तो उसका मतलब 
उसी तरह की कविताओं से होता है जिन्हें यूरोपीय साहित्य में रोमेंटि- 
सिज्म' की संज्ञा दी जाती है और जिसके अंतगत रहस्य-भावना तथा 
स्वच्छंदता-भाव के साथ-साथ और भी कई बाते मिलती हैं! 


२ 
० 


छायावाद संबंधी परिभाषाओं और आलोचनाओं को देखकर ऐसा 
लगता है कि आलोचकों ने प्रायः किसी एक कवि अथवा किसी एक कविता- 
संग्रह को व्यान में रखकर छायावाद की विशेषताओं का निरूपण किया 
है । इस तरह उन्होंने शुद्ध छायावाद' की एक सीमा-रेखा खींचकर 
छायावाद के अन्य कवियों तथा कविताओं को उससे बाहर कर दिया है।. 
जैसे किसी ने पंत जी को ही शुद्ध छायावादी माना है तो दूसरे ने उनकी 
संपूर्ण रचनाओं में भी केवल 'पल्लव' को 'शुद्ध' छायावाद के अंतर्गत 
स्वीकार किया है और फिर “पह्लव' में भी अपनी रुचि तथा पुवे-निड्चित 
घारणा की समर्थक कविताओं के आधार पर छायावाद” की सामान्य 
विशेषताएँ गिना दी हें। इस तरह यही नहीं कि प्रसाद, निराळा, महादेवी 

की बहुत-सी कविताएँ 'छायावाद' से बाहर हो जाती हैं बल्कि स्वयं पंत जी 
की भी वीणा, ग्रंथि और गुंजन की काफ़ी रचनाएँ छायावादेतर ठहरती 
हैं। परंतु आलोचक को इसकी परवा नहीं है। उसका 'शुद्ध' छायावाद 
अपनी जगह पर क़ायम है और वह कायम रहेगा, भले ही उसकी सीमा से 
छायावाद का अधिकांश साहित्य बाहर पड़ा रह जाय। 

जाहिर है कि वह सीमा छायावाद की नहीं, बल्कि उन आलोचकों 
की है। छायावाद की विशेषताओं का आकलन छायावाद नाम से ख्यात 
संपूर्ण कविताओं के आधार पर होना चाहिए। 

इस ढंग से विचार करने पर पता चलता है कि छायावाद विविध, 
यहाँ तक कि परस्पर-विरोधी-सी प्रतीत होनेवाली, काव्यःपरवृत्तियों का 
सामूहिक नाम है और छानबीन करने पर इन प्रवृत्तियों के बीच आन्तरिक 
संबंध दिखाई पड़ता है। स्पष्ट करने के लिए यदि भूमिति से उदाहरण लें 
तो कह सकते हँ कि यह एक केन्द्र पर बने हुए विभिन्न वृत्तों (C0-centric 
८४८७४) का समुदाय है । इसकी विविधता उस शतदल के समान है 
जिसमें एक ग्रंथि से अनेक दल खुलते हँ। एक युग-चेतना ने भिन्न-भिन्न 
कवियों के संस्कार, रुचि और शक्ति के अनुसार विभिन्न रूपों में अपने 
को अभिव्यदत किया; कहीं एक पक्ष का अधिक विकास हुआ तो अव्वत्र 
दूसरे पक्ष का। 

एक छवि के असंख्य उडगण 
एक ही सबमें स्पन्दन ! 

परंतु जिन आलोचकों ने 'छायावाद' की विभिन्न प्रवृत्तियों और विशेष- 
ताओं की गणना की है, उन्होंने छायावाद को स्थिर और जड़ मानकर । 
उनसे इस तथ्य की उपेक्षा हो गई है कि छायावाद एक प्रवहमानः काव्य- 
धारा थी; एक एतिहासिक उत्थान के साथ उसका उदय हुआ और उझीके 
साथ उसका क्रमिक विकास तथा ह्वास हुआ । छायावाद के अठारह्‌- 
बीस वर्षों के इतिहास में अनेक विदोषताएँ जो आरंभ में थीं, वे कुछ दूर 
जाकर समाप्त हो गई और फिर अनेक नई विशेषताएँ जुड़ गई। निःसन्देह 
छायावाद के उदय और अस्त की चर्चा तो हुई है, लेकिन उसके क्रमिक 

विकास का विचार बहुत कम हुआ हैं। इसका मुख्य कारण यही हैं कि 
भाववादी आलोचको ने छायावाद को प्रायः समाज से ऊपर सर्वथा शुद्ध 
भाव-रांशि मानकर विचार किया है। 


२. 


छायावाद व्यक्तिवाद की कविता है जिसका आरंभ व्यक्ति के महत्त्व को 
स्वीकार करने और करवाने से हुआ, किन्तु पर्यवसान संसार और व्यक्ति 
की स्थायी शत्रुता में हुआ। बीसवीं सदी की काव्य-सीमा में प्रवेश करने 
पर हिंदी कविता के पाठक का व्यान सबसे पहले जिस विशेषता की ओर 
जाता है, वह है वैयक्तिक अभिव्यक्ति । व्यक्तिगत अनुभूतियों की अभि- 
व्यक्ति में आधुनिक कवि ने जो निर्भीकता और साहस दिखलाया, वह पहले 
किसों कवि में नहीं मिलता । आधूनिक 'लीरिक' अथवा 'प्रगीत' इसी 
वेयक्तिकता के प्रतोक हें । मव्ययुग के संत-भवत और रीतिवादी कवि 
प्रायः निर्वेवक्तिक ढंग से अपनी बातें कहते थे। संतों और भक्तों के विनय 
के पदों में जो वैयक्तिक ढंग दिखाई पड़ता हैं, वह केवल भगवान्‌ के प्रति 
निवेदन है; अपने व्यक्तिगत जोवन के विषय में बे प्रायः मौन ही रहते / 
थे और काव्य में अपने प्रणय-संबंधों की चर्चा करने की वात तो उस. 
समय सोची भी नहीं जा सकती थी । इससे अनुमान लगाया जा सकता 
है कि उस समथ व्यक्ति सामाजिक मर्थादाओं से कितना बधा हुआ था। 

आधुनिक कवि ने जीवन की इस संकुलता तथा अतिशय सामाजिकता 
को तीब्रता के साथ अनुभव किया। वर्ड सवर्थ के शब्दों में उसे लगा कि 
“The world is too much With U5. प्राचीन कृषि-व्यवस्था पर आधा- 
रित समाज ऐता ही होता है जिसके छोटे दायरे में लोगों को अपने 
पड़ोसी के अच्छे बुरे सभी कार्यों में ज़रूरत से ज़्यादे दिलचस्पी रहती है; 
और कभी-कभी यह सहायक की जगह बाधक प्रतीत होने छगती है। 
आधुनिक शिक्षा से प्रभावित युवक ने इस व्यक्ति-रोधी सामाजिकता का 
बहिष्कार करके पहले तो निर्जन प्रकृति में आश्रय लिया जैसा कि पंत जी: 
के वक्‍्तव्यों से पता चलता है और फिर धीरे-धीरे शक्ति-संचय करके 
समाज में आकर उन रूढ़ियों के प्रति अपने वैयक्तिक विद्रोह का उद्घोष 

किया। पहले तो उसे पशु-पक्षियों की तरह प्राकृतिक जीवन में ही अपनी 
निजता, स्वतंत्रता और आत्मभाव की संभावना दिखाई पड़ी, किन्तु बाद में 
जब क्रदम क्रदम पर उसका संघर्ष सामाजिक रूढ़ियों से होने लगा तो उसने 
अपने व्यक्तित्व को उसके प्रतिरोध में खड़ा किया । आत्मकथा' उसका 
विषय हो गया और “में” उसकी शैली । प्रसाद ने तो स्पष्टतः अपनी आत्मकथा' 
का स्पष्टीकरण ही लिख डाला और 'निराला' ने सबकी ओर से स्वीकार 
किया कि “मेंने मै' शैली अपनाई!” 

अपनी दुबलताएँ भी उसने साहस के साथ कहीं और जिन बातों को 
अब तक लोग समाज के भय से छिपाते थे उन्हें भी छायावादी कवि 
ने खोलकर रख दिया। पंत जी ने 'उच्छवास', आँसू” और ग्रेथि' में, 
प्रणयानुभूति की अवाध अभिव्यक्ति की। 'उच्छ्वास' की सरल बालिका 
कोई आध्यात्मिक सत्ता नहीं है, और न उसके साथ व्यक्त किया हुआ 
प्रणय-संबंध कोई आध्यात्मिक भावना है! सीधे शब्दों में बालिका मेरी 
मनोरम मित्र थी।' लेकिन समाज तो ऐसी चीज़ों को बर्दाइत कर नहीं 
सकता, इसलिए उस लांछन के विरुद्ध अपने प्रेम की पवित्रता को घोषित 
करते हुए कवि कहता हैः 


कभी तो अब तक पावन प्रेम | 

नहीं कहलाया पापाचार 

हुई मुझको ही मदिर आज 

हाय यह गंगा-जल की धार ! ' 

प्रसाद का आँसू” भी मूलतः इसी प्रकार का मानवीय प्रेम-काव्य है, | 

जिसके द्वितीय संस्करण में कवि ने सामाजिक भय से रहस्यात्मकता और ' 
लोकमंगल का गहरा पुट दे दिया है। फिर भी असलियत जग-जाहिर रही 
और आचार्य शुक्ल से भी कहे बिना न रहा गया कि इन रहस्यवादी | 
रचनाओं को देखकर चाहे तो यह कहें कि इनकी मधूचर्या के मानस-प्रसार \ 
के लिए रहस्यवाद का परदा मिल गया अथवा यों कहें कि इनकी सारी 
प्रणयानुभूति ससीम से कूदकर असीम पर जा रही ।' (इतिहास, पृ० ६७९) । 

छायावाद की इस प्रणय-संबंधी वैयक्तिकता का प्रसार क्रमशः जीवन 
के अन्य क्षेत्रों में भी हुआ। निराला का विप्लवी बादल” इसी वेयक्तिक 
बिद्रोह का अग्रदूत है ! 'सरोज-स्मृति' (३५) और वन-बेला (३७) में 
यही वैयक्तिक विद्रोह और भी खुलकर व्यक्त हुआ । ये रचनाएँ कवि की 
आपबीती के अनावृत आख्यान हँ। जिस तरह की निजी बातें यहाँ एक- 
दम खरें ढंग से कही गई हें, हिंदी में पहले कभी नहीं कही गई। जिस 


अहंवादी कवि के लिए अहंकृति में झंकृति--जीवन' हो उसकी कविताएँ , 


भी स्वभावतः 'अहंकृति की झंकृति' होंगी । 

जव पुरुष-व्यक्ति की यह स्थिति है तो इस पुरुष-प्रधान समाज में 
नारी की आत्माभिव्यक्ति पर कितनी रोक हो सकती है तथा एक नारी 
को स्पष्ट आत्माभिव्यक्ति में कितनी कठिनाई सकती है, इसका पता 
महादेवी जी के रहस्य-गीतों से ही लगाया जा सकता फिर भी महादेवी 
जी ने कहीं कहा है कि आज का साहित्यकार अपनी प्रत्येक साँस का 


इतिहास लिख लेता चाहता है। यही नहीं, 'छायावाद' पर विचार करते , 
हुए उन्होंने कहा है कि इस व्यक्ति-प्रधान युग में व्यक्तिगत सुख-दुःख । 


अपनी अभिव्यक्ति के लिए आकुल थे, अतः छायायुग का काव्य स्वानुभूति- 
प्रधान होने के कारण वैयक्तिक उल्लास-विषाद का सफल माध्यम बन 
सका । (विवेचनात्मक गद्य, पु० ६७) 

छायावादी यग का मानव अपनी व्यक्तिता की खोज के लिए कितना 
आकुल था इसे 'कामायनी' के मनु के मुख से सुनं-- 

वन गुहा कुंज मरु अंचल में हूँ खोज रहा अपना विकास/ 
आत्मविकास की टोह में निकला हुआ यह आधुनिक मनु धीरे-धीरे युगान्त 
तक जाते-जाते इतना व्यक्तिवादी हो गया कि बोल उठा-- 

में तो अबाधगति मरुत सदुश हूँ, चाह रहा अपने मन क्री 
इस स्वेच्छाचारी मनु ने आखिर संपूर्ण समाज के विरुद्ध युद्ध की घोषणा कर दी 
जिसने आरंभ में प्रजातंत्र की नींव डाली, उसोने सर्वसत्ताधारी निरंकुश शासक 
का पद प्राप्त कर लिया। और इस समाज-विरोध के फलस्वरूप उसे घायल 
होकर अंत में समाज से दूर कैलास-शिखर पर पलायन करना पड़ा । 

आरंभ में जिस व्यक्ति ने अपने व्यक्तित्व की खोज के लिए निर्जन 
प्रकृति में प्रवेश किया था, अंत में उसीने समाज से भागकर प्रकृति के कल्पना- 
लोक में शरण लो । जिसके आरंभिक आत्मप्रसार में समाज के सामंती मूल्यों 
को चुनौती थी, उसके अंतिम अहंभाव में संपूर्ण समाज, विशेषतः अपने ही मध्य- 
वर्गीय समाज की व्यावसायिकता से घबड़ाहट का तीब्र असंतोष है और निराशा 
है। जिसकी आरंभिक एकांत-प्रियता में शक्ति थी, उसकी अंतिम असामाजिकता 
में निराशा है। यह वह समय, था जब 'कोलाहल की अवनी तजकर' कवि 
सागर के निर्जन तट' पर भागने लगा। परंतु यह स्थिति तो 'छायावाद' 
के अंतिभ दिनों में आई और प्रसाद” में ही नहीं बल्कि निराला, पंत, 
महादेवी सब में; इससे पहले जो आत्म-विकास की भावना थी उसने जीवन 
में तथा काव्य में भाव तथा कल्पना का अभूतपूर्व वैभव-विस्तार किया । 
स्तुतः यह व्यक्तिवाद ही छायावादी काव्य के विविध वृत्तों का केन्द्र-विन्दु है । 

व्यक्तिवाद ने छायावादी कबि में यदि एक ओर वैयक्तिक अभिव्यक्ति 
की आकांक्षा उत्पन्न की तो दूसरी ओर उसके संपूर्ण दृष्टिकोण को व्यक्ति- 
निष्ठ बना दिया। छायावादी कवि संसार की सभी वस्तुओं को आत्मरंजित 
करके देखने का अभ्यस्त हो गया। विश्व की व्यथा से स्वयं व्यथित होने 
की जगह वह अपनी व्यथा से विश्‍व को व्यथित होने की कल्पना करने 
लगा | छायावाद के व्यक्तिनिष्ठ दृष्टिकोण को समझने के लिए उसके पुवेवर्ती 
द्विवेदी-युग के विषयनिष्ठ अथवा तथ्यपरक काव्य को ध्यान में रखता 
आवश्यक है। द्विवेदी युग का काव्य शुक्लजी के शब्दों में जहाँ 'इतिवृत्ता- 
त्मक' था वहाँ छायावादी काव्य 'रागात्मक' हो उठा। निर्जीव तथ्यों के 
स्थान पर छायावादियों ने चुने हुए रागात्मक तथ्यों को रागरंजित करके 
सत्य के रूप में उपस्थित किया। इस व्यक्तिनिष्ठ दृष्टिकोण की विशेषता 
। बतलाते हुए कलकत्ता विंश्वविद्यालय-व्याख्यानमाला' के अंतर्गत तथ्य और 
सत्य” (१६२३ ई०) व्याख्यान में रवीन्द्रनाथ कहते हें कि “चित्रकार जब 
(चित्र बनाने बैठता हैं. तब वह तथ्य का संवाद देने नहीं बैठता । वह तथ्य 

गो उसी हद तक स्वीकार करता हैं जिस हद तक उसको उपलक्ष्य करके 

किसी एकं सुषमा का छंद विशुद्ध रूप में मूतिमान हो उठता है।” 

इस प्रकार छायावादी कवियों ने चुने हुए तथ्यों को उपलक्ष्य बना 
करके अपने जीवन के अनेक सत्यों की अभिव्यंजना की। इस प्रकिया में 
छायावाद का ध्यान वस्तु के वाह्य आकार की अपेक्षा या तो उसमें निहित 
भाव की ओर गया या उसकी सूक्ष्म छाया की ओर । प्रकृतिःचित्रण 
में पहले के कवि जहाँ पेड़-पौधों का नाम गिनाकर अथवा प्राकृतिक दृश्यों 
के स्थूल आकार का वर्णन करके संतुष्ट हो लेते थे, वहाँ छायावादी कवि 
ने प्रकृति के अन्तः स्पन्दन का सूक्ष्म अंकन किया। वृक्ष की अपेक्षा उसका 
ध्यान छाया को ओर था; यहाँ तक कि संपूर्ण कबिता सुछवि के छाया- 
वन की साँस” हो गई--केवळ छाया नहीं बल्कि उससे भी अधिक 
सुक्ष्म उसकी सांस अर्थात्‌ साँस लेती हुई छाया का स्पन्दन ! 
यदि संघ्या का वर्णन करते हुए द्विवेदों धुगीन कवि हरिऔध ने लिखा-- 
दिवस का अवसान समीप था 
गगन था कुछ लोहित हो चला 
।रु-शिखा पर थी अब राजती 
कमलिनी-कुल-वल्लभ को प्रभा। 
तो उसी सन्ध्या का चित्रण मेघमय आसमान से उतरती हुई सुन्दरी 
के रूप में करते हुए तिराछा” उसकी गतिविधि इस प्रकार आँकते हुँ-- 
तिभिराञ्चळ में चंचलता का नहीं आभास 
और 
अलसता की सी लता 
किन्तु कोमलता की वह कली 
सखी नीरवता क कन्धे पर डाले बाँह, 
छाँह सी अम्बर पथ से ६चली। 
कहाँ तो सान्ध्य गगन में लोहित रंगों की चटक-मटक और कहाँ निस्मंद 
तिमिरांचल, अलसता की लता तथा नीरवताऱय॒क्त छाँह का संचरण ! 
इस तरह छायावाद ने वस्तुगत सौन्दर्य के सुक्ष्म स्तरों का उद्धाटन 
करके हिंदी साहित्य के इतिहास में अत्यंत महत्त्वपूर्ण कार्यं किया है। वस्तुतः 

प्रकृति अपने-आप में सुन्दर नहीं है, उसका सौन्दर्य मनुष्य के लिए है और 
मनष्य यग-यग से प्रकृति को अपने तन-मन से सुन्दर बनाता आ रहा है। 
एक ओर मनष्य के हाथों निसर्ग का नेसगिक सौन्दर्यं और भी निरखता 
आया हैं तो दूसरी ओर मनुष्य का मन उस वस्तुनिष्ठ सौन्दर्ये के भी अनेक 
सूक्ष्म और अज्ञात स्तरों का उद्घाटन करता रहा है । छायावादी कवियों 
ने प्रकृति में छिपे हुए इतने सौन्दयं-स्तरों की जो खोज की, वह आधुनिक 
मानव के भौतिक और मानसिक विकास का सूचक है। इस सौन्दर्यबोध 
का विकास प्रकृति और मानव के पारस्परिक संबंधों का परिणाम है। 
प्रकृति ने मनष्य मे सौन्दयं-बोध जगाया और मनुष्य ने उद्वुद्ध होकर प्रकृति 
में नवीन सौन्दर्य की खोज की और इस तरह दोनों परस्पर-वधमान हुए 
छायावाद के व्यक्तिनिष्ठ दृष्टिकोण ने प्रक्ृति-सौन्द्यं में ही सूक्ष्मता 
नहीं दिखाई, बल्कि मानव-सौन्दर्य में भी स्थूल शारीरिकता की जगह 
(स्वस्थ मांसल तथा भावात्मक सुषमा की प्रतिष्ठा की । मध्ययुग के कवि 
नारी की जिन भॉहों को कमान समझते थे, छायावादी कवि के लिए 
उन्हीं “करुण भोंहों में था आकाश !' 
यही नहीं-- 
-कपोलों में उर का मृद भाव 
श्रवण नयनों में प्रिय वर्ताव 
सरल संकेतों में संकोच 
मृदुल अधरों में मधुर दुराव। 
इन पंक्तियों से नारी का स्थूल आकार ही सामने नहीं आता बल्कि 
सुन्दर अंगों के माध्यम से उसके आन्तरिक भावसौन्दर्यं का भी आभास 
मिल जाता है। 
नारी की लज्जा का चित्रण मध्ययुगीन कवियों ने भी किया था 
किन्तु 'कनक-किरन के अंतराल में लुक-छिपकर चलनेवाले लाज-भरे 
सौन्दर्य को तो प्रसाद ने ही देखा। इसके अतिरिक्त 'कामायनी' में नारी 
की लज्जा का जो भव्य चित्रण हुआ है, वह संपूर्ण भारतीय साहित्य में 

अद्वितीय है । प्रसाद जी का नारी-सौन्दर्य-चित्रण पंत जी की तरह भाव- 
प्रधान होते हुए भी कहीं अधिक मांसल है; लेकिन प्रसाद जी से भी इस 
विषय में आगे निराला हूं! 
सामान्य नारी के सौन्दर्य का चित्रण तो सभी करते हुँ, लेकिन वह 
नारी यदि स्वयं अपनी पुत्री हो तो कवि की परीक्षा हो जायगी ! स्वस्थ- 
मन और समर्थ कवि निराला के लिए ही यह संभव हो सका कि उन्होंने 
अपनी पुत्री 'सरोज' की स्मृति में शोक-गीत लिखते हुए एक स्थल पर 
उसके सौन्दर्य का भी स्मरण किया है। विवाह के शुभ कलश का जल 
पड़ने के वाद का वह आमूल नवल खूप-- 
तू खुली एक उच्छ्वास-संग 
विइ्वास-स्तब्ध बध अंग अंग, 
नत नयनों से आलोक उतर 
काँपा अधरों पर थर-थर-थर ! 
और कवि ने अनुभव किया कि-- 
शुगार, रहा जो निराकार 
रस कविता में उच्छ्वसित-धार 
गाया स्वर्गीया - प्रिया - संग 
भरता प्राणों में राग-रंग 
रति-रूप प्राप्त कर रहा वही 
आकाश बदल कर बना मही । 
अर्थात्‌ 'सरोज' ही नहीं, बल्कि उसका रूप भी कवि की सृष्टि है-- 
कवि के निराकार भाव ही जैसे रूप धारण करके 'सरोज' बन गये ! 
भावात्मक दृष्टि से मूर्त रूप-चित्रण का यहं उत्कृष्ट उदाहरण है--दृष्टिकोण 
अमूर्तं है किन्तु दृश्य मूतं है। 
जब प्रसाद जी ने सौन्दयं को उज्ज्वल वरदान चेतना का कहा तो, 
प्रकारान्तर से उन्होंने इसी भावात्मक, दृष्टिकोण का समर्थत किया। इसी 

बात को रवीन्द्रनाथ ने अत्यंत स्पष्ट ढंग से 'बैतालि' की 'मानसी' कविता 
में व्यक्त किया है-- 
शुघु विधातार सृष्टि नह तुमि, नारी । | 
पुरुष गड़छे तोरे सौन्दर्य संचारि 
आपन अन्तर हते । .......... 
अर्धेक मानवी तुमि, अर्थेक कल्पना । 
इस प्रकार महादेवी जी के शब्दों में सौन्दर्य की स्थूल जड़ता से मुक्ति 
मलते ही नारी को प्रकृति के समान ही रहस्यमय शवित और सौग्दर्य 
प्राप्त हो गया जिसने उसके मानसिक जगत्‌ से पिछली संकीर्णता थो 
डाली ।' (विवेचनात्मक गद्य, पृ० ९०) । 
लेकिन व्यवितवाद की तरह व्यक्तिनिष्ठ भावात्मक दृष्टिकोण भें भी 
क्रमशः अतिरेक होता गया । कवि के अनुसार जब 'मन ही सवंसृजन' 
है, तो उसने प्रकृति के वस्तुनिष्ठ रूप का सर्वथा निषेध करके उसके स्थान 
पर एकदम मानसिक प्रकृति खड़ी कर दी। एसा पंत जी के यहाँ प्राय 
हुआ है । उनकी चाँदनी घीरे-घीरे कपूर-सी उड़ती उड़ती' इतनी अदश्य 
हो गई कि अंत में हैरान होकर: कवि को कहना पडा £ 
वह हूं, वह नहीं, अनिवेच ! 
जब तक वह॑ लघु परिमल के घन-सी' थी तव तक तो ग़नीमत थी; 
लेकिन अंत में वह 'अनुभूति-मात्रससी उर में' रह गई ! भाववादी दृष्टिकोण 
की यहं पराकाष्ठा है! 
| प्रकृति की तरह नारी भी इस भाववादी दृष्टिकोण के अतिरेक का 
शिकार हुई। एक ओर 'निराला' के यहाँ-- 
`| वह विचर रही थी मानस की प्रतिमा सी । 
तो पंत के मुख से 
बन गई मानसि तुम साकार ! 


~ 


उच्चरित होकर भी वह मूलतः 'मानसी' ही रही! 

इन्हीं सब बातों को देखकर आलोचकों ने छायावाद को स्थूल के 
विरुद्ध सूक्ष्म का विद्रोह' कहा । 

व्यक्तिवाद के मल से छायावाद में जो तीसरी वात पदा हुई, वहं ह 
भावुकता । सामाजिक रूढ़ियों के विरुद्ध यदि सामूहिक विद्रोह होता तो 
इतना असंतोष और निराशा का अनुभव न होता; किन्तु छायावादी कबि 
का विद्रोह वैयक्तिक था। इसलिए स्वभावतः उस एकाकी संघर्ष में उसे 
पद-पद पर पराजय और निराशा का अनुभव हुआ; दुःख उसका सहचर 
बन गया । छायावाद की आरंभिक कविताओं में 'उच्छ्वास' और आँसू 
का बाहुल्य इसीलिए है। कवि की इस मन:स्थिति को उसकी असामाजिकता 
तथा एकान्तप्रियता ने और भी गहरे विषाद से रंग दिया। जिन कवियों में 
स्पष्ट 'उच्छ्वास' और 'आसू' नहीं हे, उनमे एक विलक्षण प्रकार का 
'बिषाद' दृष्टिगोचर होता है। प्रसाद के झरना फ विषाद' तथा उनके 
'स्कंदगृप्त' की अवसाद और उदासी से मिली-जुळी वियण्ण मन स्थिति एसी 
ही है! 'कामायनी' के एकाकी मनु की आरंभिक 'चिन्ता' और निराशा 
इसी विषाद के दूसरे पहल हें। पंतजी का 'उन्‍्मनगुजन भी एसा हा कुछ 

बात यह है कि आधुनिक परिस्थितियों ने इस युग के व्यक्ति को 
अत्यधिक संवेदनशील ववा दिया; वह अपने उल्लास, आह्वाद, व्यथा आ।व 
किसी को भी दवा सकने में असमर्थ था। इन भावों की व्यंजना, यों तो 
पहले के कवियों ने भी की है किन्तु उनमें एक प्रकार के संयम और 
मर्यादा का अनुभव होता है। कबीर, सूर, तुलसी के करुणा-विगलित आतं 
आत्मनिवेदन में भी परिणत वय और घीर स्वभाव का संयम है। किन्तु 
छायावादी कवि में उच्छल भावृकता का अबाध उद्गारं हूं; यहाँ तक कि 
भावकता छायावाद का पर्याय हो गई। आमतौर से लोगों में छायावादी 
कहने के माने ही था किसी को अत्यंत भावुक कहना ! 

निःसन्देह विकासक्रम में यह भावुकता धीरे-धीरे कम होती गई और 
कशोर भावकता का स्थान प्रौढ़ चितन ने ले लिया। 
लेकिन अतिरिक्त-सी प्रतीत होनेवाळी इस कैशोर भावकता ने छायावादी 
' कवि को एसी अन्त्दूष्टि दी जिसे कल्पना-शक्ति कहते हें। यों तो यह कह्‌ 

सकना कठिन है कि भावुकता ने कल्पना-शक्ति को जाग्रत किया या 
कल्पना-शक्ति ने भावुकता को; फिर भी यह निश्चित है कि छायावादी 
भावुकता और कल्पना में अन्योन्याश्चित और अभिन्न संबंध है। कविता में 
भावाभिव्यंजन और कल्पना-कलन पहले भी हुआ है परंतु भाव-प्रबलता से 
प्रेरित कल्पना-शक्ति का जो वैभव छायावादी कविता में दिखाई पड़ा वह 
अभूतपूर्व है । छायावादी कवि इस रोमेंटिक अथवा स्वच्छंद कल्पना को 
केवल 'कल्पना' नाम से ही पुकारते थे । संभवतः कल्पना शब्द का जितना 
अधिक प्रयोग और उसको जितनी लोकप्रियता छायावाद के द्वारा मिली, 
उतनी पहले कभी न मिली थी। छायावाद युग में 'कल्पना' कविता का 
पर्याय हो गया। निराला ने कविता को कल्पना के कानन की रानी' कहा 
और पंत ने अपने 'पल्लव' की कविताओं को कल्पना के ये विह्वल बाल !' | 

छायावादी कवियों के लिए कल्पना बिल्कुल बुनियादी चीज़ थी--! 
कल्पना उनके व्यक्तित्व का अभिन्न अंग थी; उनकी कल्पना-शक्ति को ; 
दबाने का अर्थ था स्वयं उनके व्यवितत्व को दबाना । कल्पना ही उनकी 
वह शक्ति है जिसके द्वारा वे अपने बंधनो की सीमा में रहते हुए भी 
उन्मुक्त आकाश में विचरण करने का सुख लेते थे। कल्पना छायावादी 
कवि के मन की पाँख थौ; वह उसको स्वतंत्रता, मुक्ति, विद्रोह, आनंद 
आदि की आकांक्षाओं का प्रतीक थी। 

कल्पना के द्वारा एक ओर वह अतीत में जा पहुँचता था, दूसरी! 
ओर भविष्य के स्वर्ण युग को आँखों के सामने साकार करता था; एक, 
ओर असीम आकाश में उड़कर आनंद-लोक बसाता था, दूसरी ओर वस्तु- | 
गत रहस्यों का पता लगाता था। कल्पना उसकी राग-शक्ति भी थी और 
वोध-शक्ति भी । | 

कल्पना-शक्ति का उपयोग प्राचीन और मध्ययुग के कवियों ने भी किया 
है और इसके द्वारा काव्य म अत्यत रमणीय अप्रस्तुत-विधान की सृष्टि की 
है। कविता में प्रस्तुत के लिए जो अप्रस्तुत की योजना की जाती है, वह 
कल्पना का ही व्यापार है; मामिक उपमाओं के भावक कालिदास की 
कल्पना-शक्ति को इनकार नहीं किया जा सकता। लेकिन आधुनिक छाया- 

बादी कविताओं के साथ कालिदास की रचनाओं को मिलाकर देखने से 
स्पष्ट हो जाता है कि कल्पना कालिदास के लिए गौण वस्तु थी-- 
वास्तविकता ही उनका प्रधान लक्ष्म था । कालिदास का मेघ' पंत के 
'वादल' से अधिक वास्तविक और कम कल्पनावहुल है। 'मेघदूत' में मेघ 
के लिए जगह-जगह निःसन्देह बड़ी ही मनोरम उपमाएँ और उठ्रेक्षाएँ 
लाई गई हें लेकिन अन्ततः उससे रामगिरि से लेकर कलास तक की भारत- 
भूमि की यात्रा कराई गई है। कालिदास का मेघ उत्तर भारत की नदियों 
और पहाड़ों को ही देखता हुआ केलास नहीं पहुँच जाता बल्कि विदिशा, 
उज्जयिनी, दशपुर आदि प्रसिद्ध नगरों को भी देखना नहीं भूलता-- 
यहाँ तक कि उज्जयिनी उसके रास्ते में नहीं पड़ती थी फिर भी उस महा- 
नगरी के लिए मेघ थोड़ा घूम जाता है। वास्तविकता की ओर कालिदास 
का ध्यान इतना था कि नगरों के अतिरिक्त जनपदों से भी अपने मेघ 
को जाने का आदेश देते हुँ--उन्हीं जनपदों में से एक है मालवा जिसके 
तुरंत जोते हुए खेतों से उठनेवाली सोंधी गंध से गुजरते हुए मेघ वहाँ को 
जनपद-वधुओं के लोचनों से पिया जाता है । जनपद-व.सियों को स्नेह 
करनेवाले कालिदास मेघ से आग्रह के साथ कहते हें कि फूल चुनते- 
चुनते जो मालवी मालिनियाँ थक गई हें और पसीने के कारण जिनके 
कर्णफूल कुम्हला गये हँ, उनका पसीना अवश्य पोंछ देना । 
लेकिन पंत जी का वायवी बादल” यही नहीं कि इस वरती से सर्वथा 

अनजान हैं, बल्कि स्वयं भी अधिकांशतः कल्पना-पुंज है। इस बादल” का 
परिचय स्वयं उसीके शब्दों मे-- 

हम सागर के धवल हास हें 

जल के धूम, गगन को धूल 

अनिल फेन, ऊषा के पल्लव 

वारिवसन, वसुधा के मूल; 

नभ में अवति, अर्वान में अम्बर, . 
सलिल भस्म, मार्त के फूल : 

हम ही जल में थल, थल में जल 
दिन के तम, पादक के तूल। 
किसी वस्तु को देखकर यदि प्राचीन कवि को अधिक-से-अधिक उस 
वस्तु से मिळती-जुलती अथवा उससे संबद्ध दो-एक अन्य अप्रस्तुत वस्तुओं 
की ही याद जाती थी, तो छायावादी कवि के मन में सैकड़ों एसं।सिए- 
शन्स' अथवा स्मृति-चित्र जग जाते थे। 'यमुना' को देखकर यदि विहारी 
ने इतना ही कहा कि-- 
सघन कुंज छाया सुखद, शीतल सुरभि समीर । 
मन ह्वै जात. अजौं वह, वा जमुना के तीर ॥ 
तो निराला के मन में यमुना से संबंधित सैकड़ों स्मृति-चित्र उभर आपे 
और 'यमुना” के किनारे उन्होंने कल्पना की एक दसरी ही सृष्टि खड़ी 
कर दी । वस्तुतः निराला ने वर्तमान यमुना पर एक दूसरी 'यमना' बहा 
दी और यह यमुना अतीत की यमुना का संस्मृत नवीन संस्करण है। 
अतीत की ओर यह स्नेह-मुग्ध दृष्टि और उसे पुनर्जीवित करके लौटा 

लाने की. आकुलता कल्पना के ही अनेक व्यापारों में से एक है--कवि 
यमुना से पूछता है-- 

किस अतीत का दुर्जय जीवन 

अपनी अळकों में सुकुमार 

कनक-पुष्प-सा गूंध लिया हे 

किसका है यह रूप अपार ? 
और फिर इस कल्पना-कलित यमुना के आदि स्रोत का पता पूछते हुए 
कवि कहता है-- 

किस अतीत से मिला आज वह 

यमुने तेरा सरस प्रवाह ! 
और इसमें तनिक भी सन्देह नहीं कि निराला की इस यमुना का आदिस्रोत 
कल्पना का अतीत-शिखर है, वर्तमान हिमालय नहीं। 


~ 

स्वणिमं अतीत को पुकार उठते हे-- 
कहाँ आज वह पूर्ण पुरातन वह सुवर्ण का काळ 
भूतियों का दिगन्त छवि जाल ! 

और प्रासाद तो जैसे अतीत-प्रवासी ही थे.। महाप्रलय में विनष्ट देवसृष्टि 
की सधमय याद करते हुए प्रसाद के मनु कराह उठते हँ--गया, सभी 
कुछ गया, मधुरतम !' यह वह सृष्टि था जिसमें चलते थे सुरभित अंचल 
से जीवन के मधमय निइवास' और सौरभ से दिगन्त परित था, अंतरिक्ष 


अतीत में मन की यह उड़ान वर्तमान से असंतोष का ही परिणाम है। 

जिस प्रकार वर्तमान से असंतुष्ट मन अतीत की ओर भागता है 
उसी तरह इस जगत्‌ से असंतुष्ट हकर किसी अन्य जगत्‌ की खोज में 
निकल पड़ता है और न मिलने पर कल्पना के द्वारा एक सुखद लोक की 
सृष्टि कर डालता हैं। छायावाद युग में उस पार अरि 'क्षितिज के पार 
जैसी बातें जो अक्सर सुनाई पड़ती था वे इसी भावना की अभिव्यक्ति 
थीं । 'परिमल' में निराळा स्पष्ट रूप से कहते हें-- हमें जाना हैं जग 
के पार!” और 'कामायनी' के मनु जब आह भरत ह 


आह, कल्पना का सुन्दर वह 
जगत मधर कितना होता ! 
सख स्वप्नों का पल छाया म 
पुलकित हो जगता-सोता । 


तो उसी कल्पना-लोक की ओर संकेतं करते हें। 
कभी-कभी बिना किसी प्रकार के तात्कालिक असंतोष के ही किसी 


सुन्दर दृश्य को देखकर मन दश्य-जगत से परे कल्पना के अदश्य-जगत्‌ म 


जा पहुंचता है; जैसे निराला के तुलसीदास” को चित्रकूट की प्राकृतिक 


सुषमा देखते ही पंख लग जाते हँ 

वह उस शाखा का वन-विहंग 
उड़ गया मक्त नभ निस्तरग 
छोड़ता रंग पर रंग-रंग पर 'जीवन ! 


छायावाद मं जो स्वप्नां की बहुत चर्चा है, वह या तो ऐसे ही 
“दिवास्वप्न' के रूप में अथवा जीवन संघर्षो से थके हुए मन के सो जाने पर 
आये हुए सुखद स्वप्न के रूप में । जिस प्रकार छायावाद युग की अधिकांश 
प्रतिमाएँ छायाजीवी हौँ, उसी तरह अधिकांश पात्र स्वप्नजीवी हें; यहाँ तक 
कि निराळा के राम भी उनके तुलसी” की ही तरह रह-रहकर स्वप्नों 
में डूब जाते हेँ--कभी उनकी आँखों में पृथ्वी-तनया--कुमारिका-छवि कौंध 
जाती है; कभी सामने का भूधर पार्वती-सा प्रतीत होने लगता है और 
अंत में कल्पना की 'शक्ति' प्रकट होकर उन्हें वरदान भी दे जाती हें। 
जीवन-संघर्षों मे हारता हुआ व्यक्ति किसी प्रकार कल्पना के द्वारा शक्ति 
अजित करता है अथवा आत्मविश्वास के लिए विजय की कल्पना करता 
है--- राम की शक्ति पूजा' इसका सर्वोत्तम उदाहरण है। 

दूसरी ओर प्राकृतिक सौन्दर्यं कवि की कल्पना को किस प्रकार जाग्रत 
करता है और उसे जगत्‌-जीवन को समझने की अन्तदूंष्टि देता है इसका 
उत्कृष्ट उदाहरण निराला. का तुलसीदास” है। भारत की तत्कालीन वास्त- 
„ विक स्थिति का बोध इस तुलसीदास को कल्पना-लोक में ही होता है। 

अन्तर्दु ष्टि-दायिनी कल्पना और जीवन-शक्ति-दायिनी कल्पना--इन 
दोनों की सुंदर अभिव्यंजना छायावादी काव्य में हुई है । प्रक्ृति-सौन्दये- 
जनित कल्पना ने ही कामायनी के चिन्तापर मनु के मन में आशा का 
संचार किया. और जीवन से निराश हृदय में जिजीविषा जगाई ! मनु 
अनुभव करने लगे-- 

में हूँ, यह वरदान सदृश क्यों 
लगा गूंजने कानों में । 
में भी कहने लगा, “में रह" 
शाश्वत नभ के गानों में। ] 

s 


छायावाद युग की कविताओं को देखने से पता चलता है कि उत 
कवियों को संसार में जो वस्तु सबसे अधिक सुन्दर, उदात्त, मधुर, अपरा- 
जेय अर्थात्‌ किसी भी वात में श्रेष्ठ प्रतीत हुई है, उसे उन्होंने कल्पना' 
नाम दिया है अथवा कल्पना से उपमित किया है। पंत जी यदि वादळ को 
'विपुळ कल्पना से त्रिभुवन की, अंबुधि की कल्पना महान्‌' आदि कहते 
हें; नक्षत्र” को 'ऐ अनंत की अगम कल्पना” बतळाते हँ; 'छाया' को भी 
गूढ़ कल्पना-्सी कवियों को' मानते हें; तो 'अनंग' को 'प्रथम कल्पना 
कवि के मन में' और, 'अप्सरा' को भी अखिल कल्पनामयि अयि अप्सरि' 
संबोधन करते हें। इसी तरह प्रसाद जी भी हिमालय की उदात्तता बत- 
लाने के लिए यही उपमान चुनते है--विइव-कल्पना-सा ऊँचा वह! 

तात्पर्यं यह कि „कल्पना छायावादी कविता: की मौलिक विशेषता है । 
इसी ने कवि को रहस्यदर्शी बनाया; असीम और अनंत की सार्वभौम अनु- 
भूति दी; अति परिचित वस्तुओं में भी अपरिचित सौच्दर्योद्धाटन की अन्त- 
दंष्टि दी तथा विरूप वस्तुओं को भी रूपमय बनाने की क्षमता प्रदान 
की; इसीने कवि में नवीन ऐन्द्रिय-बोध जगाये और अभूतपूर्व संवेदनशीलता. 
उभारी । 

छायावाद के अनुभूति प्रवण कवियों ने वर्ण, ध्वनि, गंध, स्पश, रस 
आदि के अत्यंत सूक्ष्म ऐन्द्रिय बोध का परिचय दिया। 'अर्तिशिखा' के रंग 
को स्पष्ट करते हुए प्रसाद जी उसे मधू पिंगल तरल अग्नि! कहते हूँ 
तो हिम-संसृति पर पड़ते हुए आलोक का वर्ण-सौन्दर्य दिखलाने के लिए 
इस प्रकार की कल्पना करते हँ-- 

सित सरोज पर क्रीड़ा करता 
जैसे मधुमय पिग पराग । 
इसी प्रकार अरुण अधर पर धवळ मुस्कान की वर्ण-च्छायाएँ अळगाते हुए 
वे कहते हों कि जैसे रकत किसलय पर 
अरुण की एक किरण अम्लान 
अधिक अलसाई हो अभिराम । 

दूसरी ओर पंत जी नील लहरों पर सांध्य किरण के बुझते हुए 
आलोक का विश्लेषण इस प्रकार करते हँ-- 
लहरों पर स्वर्ण रेख सुन्दर पड़ गई नील ज्यों अधरों पर 
अरुणाई प्रखर शिशिर से डर । 

वर्ण-विवेक की तरह छायावादी कवियों ने घ्वनि-संबंधी सूक्षमताओं की 
ओर भी ध्यान दिया। सन्नाटे की विचित्र-्सी आवाज़ को शब्दों में पंत जी 
इस प्रकार रखते ह 

गंजित अलि-सा निर्जन अपार ! 
अथवा सारथ्य वन के क्रमशः थमते हुए रव का यह चित्र-- 
पत्रों के आनत अधरों पर सो गया निखिल वन का मर्मर ! 
और पावस-क्रालीन पपीहा, झींगुर, दाढुर, बादल, बुँदे, तिझेर आदि से 
उठनेवाले विभिन्न प्रकार के स्वरों का यह चित्र-- 
पपीहों की वह पीन पुकार 
= निर्झेरों का भारी झर्‌ झर्‌ 
झींगुरों की झीनी-झनकार 
घनों की गुरु-गम्भीर-घहर 
बिन्दुं की छनती-छनकार 
दाढुरों के वे दुहरे-स्वर। 
हृदय हरते हें विविध प्रकार 
हि शल-पावस के प्रश्नोत्तर । 

। ऐन्द्रियवोध के अतिरिक्त अन्तदु ष्टिदायिनी कल्पना ने मन में अनेक 
प्रकार की सूक्ष्म अनुभतियाँ तथा उन अनुभूतियों को अच्छी तरह व्यक्त 
करते की क्षमता जगाई । 

! जैसे सुधि में प्रिया के साथ की हुई बातों को ढुहराना-- 
पूर्व सुधि सहसा जब सुकुमारि ! 
सरल-शुक-सी सुखकर-सुर म 


छायावाद २१ 
तुम्हारी भोली बातें 
कभी दुहराती है उर में 
( आँसु: पंत ) 


अथवा नव-परिचय के क्षण की सतत रहस्यमयता-- 
नित्य परिचित हो रहे तब भी रहा कुछ शेष 
गूढ़ अंतर का छिपा रहता रहस्य विशेष 
दूर जेसे सथन वन-पथ अंत का आलोक 
सतत होता जा रहा हो, नयन की गति रोक। 


( कामायनी-वासना ) 


अथवा प्रणय के प्रथम उदय-काल की मनःस्थिति-- 


द्र्‌ 
a 


थी, 


खिंचकर समीप ज्यों में हुई 
अपनी ही दृष्टि में; 


जो 


था समीप विश्व 


दूर दूरतर दिखा। 


इस तरह की अनुभूतियों की सूक्ष्मता प्रसाद जी की 'कामायनी' और. , 


( अनामिका-प्रेयसी ) 


प्रलय की छाया' जैसी लंबी कविताओं में काफ़ी मिलेगी । 


लेकिन इस कल्पना ने एक ओर छायावाद में जहां इतनी बिशेषताए पैदा - ' 
धीरे-धीरे इसका अतिरेक होने रगा तो कल्पना- ,, 
प्रवण अन्तर्दृष्टि अधिक गहन, गूढ और रहस्यमय हा गई; फलतः 7 


कीं, वहाँ दूसरी ओर जब 


गहराई की ज॑गह दुर्बोध्य उलझनों तथा अस्पष्ट भावों की सृष्टि होते लगी। 


प्रसाद जी की कामायनी में ऐसे स्थळ काफ़ी हैँ। कल्पना की ऊँची उड़ान से २ 


कभी-कभी वस्तु-चित्रण में भी अस्पष्टता आई जैसे «पंत जीकी अप्सरा 
सें। परंतु निराधार, कल्पना के विकार अधिक प्रकट हों, इससे पहले ही 


यथार्थवाद की तीब्र आँच 


से छायावादी आइकेरस' के कल्पना के मोमी 


हर 





ल्हु आधुनिक साहित्य की प्रवृत्तियाँ 


पंख पिघलने लगे और “छत्तीस तक जाते-जाते अपने आप कविता में कल्पना- 
शक्ति अत्यंत क्षीण हो गई। 
छायावाद की इस स्वानुभूति, भावुकता, कल्पना आदि ने अपने अनुकूल 
झाब्दचयन, वाक्य-विन्यास, प्रतीक-योजना तथा छंद-गठन भी किया। 
छायावाद को उत्तराधिकार में द्विवेदी युग का इतिवृत्तात्मक शब्द- 
समूह प्राप्त हुआ था जिसके द्वारा न तो वैयक्तिक अनुभूति को भाबुक 
अभिव्यंजना हो सकती थी और न वस्तुगत सूक्ष्म सौन्दर्य का ही चित्रण 
हो सकता था। परंतु छायावादी भावुकता का विद्युत-स्पर्श होते ही कल्पना|| 
के पंखों का सहारा पाकर जड़ भाषा उन्मुक्त आकाश में उड़ चली । 
अतीत-यात्रा में कालिदास, भवभूति, वाणभट्ट आदि संस्कृत कवियों की 
ललित पदावली मन के साथ लिपटी हुई चली आई । अपने मध्ययुगीन 
ब्रजभाषा-क्राव्य के भी अनेक शब्द जो संस्कार-स्वरूप अवचेतन में पड़े 
हुए थे, ऊपर आ गये । रवीन्द्रनाथ की संस्कृत-शाद्वल बंगला कविताओं 
की गूँज ने भी नवीन शब्दों का वातावरण तैयार कर दिया। अंग्रेजी की 
रोमॅंटिक कविताओं को पढ़ते-पढ़ते भी काफी शब्द मन ही मन अनूदित 
होते रहे । इस प्रकार पतझर की भाषा देखते-देखते कुसुमित शब्दों से लद 
'गई। शब्दों के चयन और निर्माण में छायावादी कवियों ने कितना श्रम 
किया, इसका कुछ आभास शब्द-शिल्पी-पंत जी को पल्लव की “भूमिका 
सते हो सकता है। फिर भी छायावादी कविता का शब्द-सौऱ्दर्यं उसके स्वतंत्र 
शब्दों में उतना नहीं है जितना शब्दों के लयमय कम में है। अलग-अलग 
““छेने पर वे शब्द प्रायः संस्कृत के काव्यों अथवा कोशों मे मिल जाएंगे; । 
लेकित यदि उन्हीं शब्दों को कविता के संगीतमय क्रम में देखें तो पता 
चलेगा कि यह शब्द-मेत्री तथा लय अभूतपूवं है। पंत, प्रसाद, निराला, 
महादेवी की रचना से एक एक उदाहण लेकर इस बात को स्पष्ट किया! 
जा सकता है-- 
पंत--- 


स्वर्ण, सुख, श्री, सौरभ में भोर 
विश्व को देती हुँ जब बोर 


छायावाद 


eX) 
EF) 


विहग कुल की कलकंठ हिलोर 
मिला देती भू नभ के छोर 
प्रसाद-- 
मधुमय वसंत जीवन वन के 
वह अंतरिक्ष को लहरों में 
कब आए थे तुम चुपक से 
रजनी के पिछले पहरों में । 
महादेवी-- 
स्पन्दन में चिर निष्पद बसा 
कऋन्दन में आहत विश्व हँसा 
नयनों में दीपक से जळते 
पलकों में निर्भरिणी मचली ! 
निराला 
दिवसावसान का समय 
मेघमय आसमान से उतर रही है 
वह सन्ध्या-सुन्दरी परी-सी / 
धीरे धीरे धीरे। 
इन चारो उद्धरणों से संपूर्ण छायावाँदी काव्य के शब्दन्चयन का ता 
'पता नहीं चल सकता, लेकिन मुख्य प्रवत्ति का आभास मिल सकता ह। 
' इसके अतिरिक्त चारो कवियों की विशिष्ट रुचियों का भेद भी मालूम हो 
' जाता है। पंत के शब्द अपेक्षाकृत छोटे, असंयुक्त वर्णवाले, हल्के तथा वायवी 
' ह। प्रसाद के शब्द-अघक प्रगाढ, सघमय आर नादानकृतिमय ह । महा- 
| देवी के शब्दों में रुपये की-सी स्पष्ट ठनक आर खनके है और निराला में 
| संघि-समास-यक्त विविध जाति आर व्वनिवाले शब्दों में भी अनुप्रास- 


मय व्यंजन-संगीत उत्पन्न करने की चेष्टा है । छायावाद के इन चारों 
-अपने ढंग के 


कवियों में निराला को छोड़कर शष तीनों में सर्वत्र अपनः 


ए आधुनिक साहित्य की प्रवृत्तियाँ 


प्रायः एक से शब्दों का संकल्प मिलता है; केवल निराला में शब्द-चयन की 


; विविधता तथा अनिश्चितता है। 


र 


छायावादी कविता के शब्द-समूह का दूसरा पहलू वह है जहाँ अतिशय 


शब्द-मोहे दिखाई पड़ता है । मधुर ध्वनिवाले शब्दों के मोह में पड़कर 


। छायावादी कवियो ने प्रायः आवश्यकता से अधिक शब्दों का व्यय किया 


है। जिस प्रकार छायावादी कविता में अनावश्यक कल्पना-बाहुल्य मिलता 
है, उसी प्रकार अनावश्यक शब्दों की फ़िजूछखर्ची दिखाई पड़ती है। फिर 
भी भावों का क्षेत्र सीमित होने के कारण छायावाद का शब्द-कोश भी 
काफ़ी सीमित है। 

भावोच्छवास की प्रधानता के कारण छायावादी वाक्य-प्रवाह में शब्दों 


(का क्रम प्रायः खड़बड़ा गया। प्रसाद की भाषा में इस तरह के दूरान्वय- 


वाले वाक्य बहुत मिलते हैँ। इसके अतिरिक्त, भाषा को कोमल बनाने के 
लिए प्रायः सभी छायावादी कवियों ने 'है', था, आदि सहायक क्रियाओं 
का बहिष्कार किया । इस पर अपना मन्तव्य प्रकट करते हुए पल्छव' 
की भूमिका में पंत जी लिखते हो “खड़ी बोली की कविता में क्रियाओं 
और विशेषतः संपुक्त क्रियाओं का प्रयोग कुशलतापूर्वक करना चाहिए, नहीं 
तो कविता का स्वर (एक्सप्रेशन) शिथिल पड़ जाता है, और खड़ी वोली 
की कविता में यह दोष सबसे अधिक मात्रा में विराजमान है। है को 
तो, जहाँ तक हो सके निकाल देना चाहिए, इसका, प्रयोग प्राय: व्यर्थ ही 
होता, है ।” 
फलतः कभी-क्रभी इस प्रकार के निष्क्रिय वाक्यों की श्युङ्खला दिखाई 
पड़ती: है--- 
तरुवर के छायानुवाद सी _ 
उपमा सी, भावुकता सी 7” 
अविदित भावाकुल भाषा सी 
कटी छँटी नव कविता सी 
यहं है आगे-पीछे दोतों ओर से कटी-छँटी नव कविता की भावाकुल 
भाषा का एक नमूत्ना। लेकिन एसा प्रायः कम ही हुआ है। 

शब्द-चयन की तरह छंद और काव्य-संगीत के क्षेत्र में भी छायावादी 
¦ भावावेग ने नई दिशाएँ खोज निकालीं। छायावाद से पहले के कवियों की 
{ सारी शक्ति खड़ी बोली की स्वाभाविक छन्दःअरवत्ति तथा छत्द:प्रकृति की 
खोज में लग गई और पर्याप्त श्रम के बाद लावनी, संस्कृत के अतुकान्त 

वर्ण-वृत्त आदि बंधे चरणोंवाले छंद निश्चित किये गये ॥ छायावादी 
कवियों ने इस बँधी परिपाटी के विरुद्ध पहली स्थापना यह की कि छन्द 
प्रकृति का मौलिक आधार हैं भाव-लय । छायावाद के भावुक कवि. ने 
अनुभव किया कि पूर्ववर्ती कवियों की तरह छंदों के सांचे के अनुसार 
भावों को मोड़ना भावों के साथ अन्याय करना है। इस।लए उसन विविध 
भाव-लय के अनसार छंद-लय और. भाव-प्रवाह के अनुसार चरणों का 
आकार परिवर्तित किया। पंत जी के उच्छ्वास, में भावानुकूल छंद के लय 


और चरणों का द्रुत परिवतंन द्रष्टव्य ह। 
सिसकते अस्थिर मानस से 
बाल बादल सा उठकर आज 
सरल अस्फूट उच्छ्वास । 
अपने छाया के पंखों में 
(नीरव घोष भरे शांखों म) 
मेरे आँसू गूँथ फल गम्भीर मेघ सा 
आच्छादित कर ले सारा आकाश । 
में लगभग छः जगह छंद में मोड़ आये हें। पीछे 
[ह में बाधा पड़ते देख कवि ने छंदः-संगति की 





इन सात पंबितयों 
इस द्रुत परिवर्तत से भाव-्रव 
ओर विशेष ध्यान दिया । 
छंदोविधान में भावःविवेक के आगमन से स्वच्छंद छंद अथवा सुवत- 
छंद का प्रचलन हुआ और निराला जी इसके प्रवेक हुए। भावों के स्वच्छंद 
का कवि से चरण ओर तुक सबके बंधन ढीले करके केवळ 


विकास के लिए 
स्वरःप्रवाह की रक्षा की। इस तरह प्राचीन घनाक्षरी छंद के स्वार-प्रवाह 
निराला के लिए छंद सचमुच ही 


में निराला ने अनेक मुक्तछंद लिखे 


| कहता, और विचारों का भोलापन दिखाने के लिए “विचारों में बच्चों 

~ 


छंद (बंधन) प्रतीत हुआ, इसलिए उन्होंने स्वच्छंदतावाद के लिए छंदों के 
बंधन को भी तोड़ना अनिवार्य समझा । उनकी जुही की कली” एसे ही 
मुक्त-छंद में खुली । उन्होंने कविता से प्रगल्भ होकर कहा कि आ तू प्रिथे 
छोड़कर बन्धनमय छंदों की छोटी राह'। 

इस तरह लंबे भावों के लिए लंबी कविताओं के छंदोविधान के 
अतिरिक्त छोटे-छोटे भावों के लिए छायावाद ने लोकगीतों के आधार पर 
गीतों की रचना की। हिंदी में सफल प्रगीत की रचना सबसे पहले छाया- 
वाद युग में ही हुई। निराला और महादेवी वर्मा ने इस दिशा में सबसे 
अधिक काम किया। छंदोबैचित्र्य की दृष्टि से संभवतः निराला की देन 
सबसे अधिक है। 

अळंकार-योजना की दृष्टि से अपने पूर्ववर्ती द्विवेदी युग की तुलना 
में तो छायावाद आगे है ही, संपूर्ण हिदी काव्य में भी इसे अद्वितीय कहा 
जा सकता है। प्राचीन काव्य के पक्षधर आचार्य शुक्ल ने भी स्वीकार किया 
है कि छायावादी कवियों ने लाक्षणिक साहस सबसे अधिक दिखाया। उनके 
अनुसार 'आम्यंतर प्रभाव-साम्य के आधार पर झाक्षणिक और व्यंजनात्मक, 
पद्धति का प्रचुर विकास छायावाद की काव्य-शेली की असली विशेषता हैं।' 
(इतिहास, पृ० ६७१) । 

कल्पनाप्रधान काव्य 
तथा भाव-विदग्ध हृदय 
स्वाभाविक है। 
। स्वभाव की शीतलता बतलाने के लिए चाँदनी का स्वभाव में वास', 


|| 


में अनूठी _उपमाओं ....और प्रतीको का बाहुल्य 
से. लाक्षणिक वक्रता-भरी भाषा का निकलना 


~ 


'की साँस” लिखना नूतन प्रतीकःव्यंजन का उदाहरण है। 

इसी प्रकार गदगद स्वर के आह्वाद की अभिव्यक्ति के लिए 'खिला 
पुलक कदम्ब-सा था भरा गदगद बोळ और प्रवासिती-प्रिया की मधुर 
गाद को प्रकट करने के लिए प्रिया को दूर की तान से उपमित करना 
नवीन औपम्य-विधान के सूचक हैं। प्रवासित 'रत्नावली' के लिए निराला 
की यह उपमा देखिए-= 

व ज हो गई दूर तान 
इसलिए मधुर वह और यान ! 
छायावादी कवियों--विशेषतः पंतजी ने विशेषणों के प्रयोग में अद्भुत 
चमत्कार पैदा किया। एक छोटे से विशेषण के द्वारा पंत जी ने कई वाक्यों 
में कही जाने योग्य बात कह दी है। नील झंकार, गंध-गुंजित, तुतला 
उपक्रम, मूछित आतप, तुतला भय, तुमुल तम जैसे सैकड़ों विशेषण-जन्य सुन्दर 
प्रयोग पंत में अनायास मिलेंगे । 
चित्रात्मकता छायावादी कविता की बहुत बड़ी विशेषता है । विराट्‌ 
उपमाओं के सहारे कभी-कभी बड़े ही मनोरम चित्रों की रचना को गई 
है--जैसे महादेवी के ये दो चित्र 
अवनि-अम्बर की रुपहली सीप में 
तरल मोती सा जलधि जब काँपता । 
और-- छ 
तम-तमाल ने फूल 
गिरा दिन-पलक खोलीं । 
इन सबका महत्त्व स्वीकार करते हुए भी पंत जी के शब्दों में कहना 
पड़ता है कि छायावाद 'काव्य न रहकर केवल अलंकृत संगीत बन 
गया था।' (आधुनिक कवि : पर्यालोचन) । 
४८, 
छायावाद के बारे में प्रायः कहा जाता है कि इसका संबंध तत्कालीन 
राष्टीय आन्दोलन से क़त्तई न था। आलोचकों का बड़ा पुराना आरीप 
कि जिस समय देश में स्वतंत्रता के लिए संघर्ष हो रहा था, छायावादी 
कावि कल्पना लोक में बैठकर हृत्तन्त्री के तार बजाया करते थे । लेकिन 
ऐसा वही लोग कहते हें जो साहित्य को समाज का अविकल अनुवाद 
समझते हैँ। अच्छी तरह से देखने पर पता चछा कि छायावाद ने अपने 
यग को अत्यंत भावात्मक रूप में अभिव्यक्त किया हैत कः 
वस्तुतः हमारे राष्ट्रीय आन्दोलन के दो मोर्चे थे। एक मोर्चा प्राचीत 
सामंती मर्थादाओं के विरुद्ध था और दूसरा अंग्रेजी साम्राज्यवाद के विरुद्ध । 

छायावाद का व्यक्तिस्वातंत्र्य सामंती मर्यादाओं के विरुद्ध बहुत वड़ा कदम 


था। निराला के 'पंचवटी-प्रसंग' में राम सीता से आधुनिक युवक के हृदय 
की बात कहते हे-- | 


यह सच है प्रिये, 
प्रेस का पयोनिधि तो उभड़ता हैं 
सदा ही निःसीम भू पर। 
राजनीतिक और आर्थिक रूप में यही व्यक्ति-स्वातंत्र्य शोषित कृषकों 
का पक्ष लेकर विप्लव के वादल का आह्वान करता था | 
विप्लव रव से छोटे ही हैं शोभा पाते 
तुझे बुलाता कृषक अधीर 
ऐ विप्लब के वीर! 
सामंती रूढ़ियों से नारी को सुक्त करके भी छायावादी करि 
राष्ट्रीय आन्दोलन में सहयोग दिया । तिरस्कृता विधवा को 'इष्टदेव के 
मंदिर की पूजा-सी' पवित्र कहना, भोग्या नारी के संग में पावन गंगा: 
स्नान' की कल्पना करना और उसे देवि, माँ, सहचरि, प्राण कहकर 
पुकार उना आदि बातें आधुनिक, कवि के .नारी-आदशं की अूचकं हें 
छायावादी कवि ने नारी को अपमान के पंक और वासना के पर्थक से 
उठाकर देवी और सहचरी के उच्च आसन पर प्रतिष्ठित किया। नैतिकता 
की पुरानी रूड़ियों को तोड़कर उसने मानव-विवेक पर आधारित प्रेम 
संबंधी नवीन नैतिक सल्यों की स्थापना को; झुखे सुधारवाद की जगह 
छायावाद ने रागात्मक आत्म-संस्कार का बीजारोपण किया... मध्यवर्ग--~” 
को व्यावसायिक प्रप्रोजन-शीळता. तथा. . अद्यं -उपयोगितावादी दृष्टिकोण 
से मक्तकर आदर्शवाद के उच्च आकाश में विचरण करने की प्रेरणा दी। 
जहाँ तक साम्राज्य विरोधी मोचे का सवाल है, इस पर छायावादी 
कवि ने स्पष्ट खम. से अंग्रेजों का विरोध तो नहीं किया लेकिन परोक्ष 


40 

_ रूप से साम्राज्यवाद के विरुद्ध देश-प्रेम, जागरण तथा आत्मगौरव का गान 
~ गाया। भारत-भूमि की प्रशंसा में प्रसाद का गाया हुआ--- 


अरुण यह मधुमय देश, हमारा । 
जहाँ पहुँच अनजान क्षितिज को मिलता एक सहारा । 
सरस तासरस गर्भ-विभा पर नाच रही तरु शिखा मनोहर 
फेला जीवन-हरियाली पर मंगल कुंकुम सारा । 
देश-प्रेम की भावप्रवण व्यंजना हँ । 
इसी तरह प्रसाद का ही एक जागरण गीत है-- 
हिमाद्रि तुंग शुग से 
प्रबुद्ध शुद्ध भारतीं 
स्वयं प्रभा समुज्ज्वल, 
स्वतंत्रता पुकारती ! 
और अपने देशवासियों को जगाने के लिए ही 
गौरव का स्मरण कराते हुए कहता है-- 
हिमालय के आँगन में उसे प्रथम किरणों का दे उपहार 
उषा ने हँस अभिनन्दन किया और पहनाया हीरक हार। 
इन्हीं गीतों को व्यान में रखते हुए महादेवी जी ने कहा है कि राष्ट्रीय 
भावना को लेकर लिखे गए जय-पराजय के गान स्थूल धरातल पर स्थित 
सुक्ष्म अतृभूतियों में जो मामिकता ला सके हें वह किसी और युग के 
राष्ट्रगीत दे सकेंगे या नहीं इसमें सन्देह हैं। (विवेचनात्मक गद्य, पृ० ६८) 
परंतु छायावाद में जहाँ एक ओर सामंती और साम्राजी मान्यताओं 
के विरुद्ध इस प्रकार का भावात्मक विद्रोह है वहाँ -टूसरी ओर इनसे 
पलायन की भी प्रवृत्ति दिखाई पड़ती है । महादेवी जी छायावाद को 
प्रकृति के बीच जीवत का उद्गीथ' भले ही कहें किलु छायावादी कबिता 
में प्रस्तुत और अप्रस्तुत रूप में प्रकृति की ही प्रधानता है । छायावादी 
कवि ने सामंती सामाजिकता के विरुद्ध आधुनिक व्यक्तिसस्वातंत्रय का 


छायावादी कवि अतीत 

नारा तो अवश्य उठाया, लेकिन उसने वह व्यक्ति-स्वातंत्र्य प्रकृति के 
सरल वातावरण में प्राप्त करना चाहा। समाज से व्यक्ति को स्वतंत्र करके 
विकसित व्यक्तियों के आधार पर स्वस्थ सामाजिक व्यवस्था करने की 
जगह उसने प्रकृति की आदिम और सरल व्यवस्था की कल्पना की । यह 
उसकी अतिशय व्यक्तिवादिता तथा असामाजिकता है। 
इसी प्रकार उसने नारी को भी मुक्त करने की घोषणा तो की किन्तु 
उसे भी या तो एकदम अप्सरा बना दिया अथवा निष्प्राण देवी । बिना 
किसी ठोस आधार के उसका नारी-मुक्ति-आन्दोलन नारी के लिए दूसरा 
कारागार वन गया। इस बार नारी पुरुष के स्वच्छंद प्रेम का शिकार होने 
के लिए ही मुक्त की गई। 
असीम और अनंत के नाम पर छायावादी 'कवि ने सार्वभौम भावना का 
तो प्रसार किया किन्तु उसी असीम और अनंत को अपने पलायन का विश्राम 
स्थल भी वना लिया। क्षुद्र आवश्यकताओं से ऊपर उठाकर उसने 
उच्च आदर्शवाद का पाठ तो अवश्य पढ़ाया लेकिन फिर कोरे आदर्शवाद 
की पट्टी बाँधकर आँखों के सामने से वस्तुस्थिति को ओझल कर दिया। 
परंतु ये. सभी सीमाएँ प्रायः उस युग के संपूर्ण मध्यवर्ग की है। उस 
| युग के मध्यवर्गीय विचारों के प्रतिनिधि गांधीवाद में भी इसी तरह की 
/ असंगतियाँ दिखाई पड़ती हें। 
५. 


यों तो छायावाद संज्ञा कविता के लिए ही प्रयुक्त होती है, तथापि 

यह एक व्यापक जीवन-दृष्टि थी। इसकी अभिव्यक्ति कविता के ही क्षेत्र 

। में सबसे अधिक हुई; परंतु कहानी, उपन्यास, नाटक यहाँ तक कि आलो- 
चना भी इससे काफी प्रभावित हुई। प्रसाद के नाटक, कहानी और 

उपन्यास छायावादी दृष्टिकोण के प्रभाव को अच्छी तरह प्रकट करते हौँ। 

अन्य कवियों में से निराला के अप्सरा, अलका, निरुपमा आदि उपन्यास, 


महादेवी जी के अतीत के चलचित्र' तथा स्मृति की रेखाएँ' तथा पंत जी की. 


कहानियाँ भी इससे प्रभावित हें सभी छायावादी कवियों तथा अन्य 
प्रभाववादी आलोचकों के आलोचनात्मक निवंघों पर भी छायावादी दृष्ट 

का प्रभाव स्पष्ट है--विशेषतः महादेवी जी के निवंधों पर। काव्य-शैली की 
भाँति गद्य-शैली पर छायावाद का प्रभाव स्पष्ट है। इस प्रभाव का सर्वोत्तम 
खूप प्रसाद और महादेवी के गद्य में मिलता है और निक्कष्टतम रूप चंडी- 
प्रसाद 'हृदयेश” की कहानियों में। भावात्मक और कल्पना-प्रवण जीवन-, 
दृष्टि होने के कारण ही छायावाद की अभिव्यक्ति मुख्यतः रचनात्मक 
साहित्य और उसमें भी “केवल कविता में हुई। { 
कुल मिलाकर छायावाद आधूनिक खड़ी वोली कविता के स्वाभाविक 
विकास की चरम परिणति है। जैसा कि मुकुटधर पांडेय ने छायावाद के 
आरंभिक युग में ही कहा था 'इसका सूत्रपात उस महापुरुष की दिव्य 
लेखनी से हुआ है जो वर्तमान कालीन हिंदी भाषा का जनक माना जाता 
है ।' स्पष्टतः मुकुटधर पांडेय का यह्‌ संकेत भारतेन्दु हरिश्चन्द्र से था । 
मुकुटधर पाण्डेय ने भारतेंदु को छायावाद का प्रवर्तक नहीं कहा है बल्कि 
उस परिवर्तन का सूत्रपात करनेवाला कहा है जो कविता के भावराज्य में, 
उस समय के अनुसार, विगत चालीस-पचास वर्षो में हुआ था। आज इस 
बात को समझने और मानने में कोई कठिनाई नहीं है, लेकिन एक जमाना 
था जब छायावाद को सर्वथा विदेशी प्रभाव मानकर उड़ा दिया जाता 
था । स्वयं आचाये शुक्ल जैसे गम्भीर आलोचक का भी विचार था कि 
यदि अनेक विदेशीवादों से प्रभावित 'छायावाद' नाम की काव्यधारा हिंदी 
में न चल पड़ती तो मैथिलीशरण गुप्त, मुकुटधर पाण्डेय आदि द्वारा प्रवतित 
हिंदी की प्रकृत काव्यधारा--स्वच्छंदतावाद का स्वाभाविक विकास होता। 
जो यह होता तो क्या होता' जैसी अटकलबाजी छोड़कर यदि विचार कर 
तो निश्चय होगा कि मुकुटधर पाण्डेय आदि की स्वच्छंदतावादी काव्यधारा 
की स्वाभाविक परिणति छायावाद के रूप में हुई। मुकुटघर पाण्डेय आदि 
स्वच्छंदतावादी कवि वस्तुतः छायावाद के ही पुरस्कर्ता थे उसी प्रकार 
जैसे अंग्रेजी साहित्य में वन्स, वर्ड सवर्थ आदि कवि शेली, कीट्स, बायरन 
के पुरस्कर्ता थे। आज का इतिहासकार तो यही अनुभव करता है कि 
विदेशी साहित्य ने हिंदी की स्वच्छंदतावादी काव्यधारा के विकास में बाधा 
नहीं डाली, बल्कि उसे छायावाद में रूपान्तरित होने में सहायता पहुँचाई। 


३२ आधुनिक साहित्य की प्रवृत्तियाँ 


छायावाद को द्विवेदी युग की प्रतिक्रिया कहने से कुछ लोगों के मन में 
धारणा बन गई है कि छागावाद पूर्ववर्ती कविता की परंपरा के विरुद्ध 
कोई एकदम नई काव्य-प्रवत्ति है; लेकिन जिनमें ऐतिह।सिकता का थोड़ा- 
सा भी बोध है वे जानते हैं ऐतिहासिक विकास प्रायः पूवेवर्ती युग के 
। अंतविरोघों से तथा उसकी प्रतिक्रिया से ही होता हैं। फलतः छायावाद 
| द्विविदी युग का ऐतिहासिक विकास है और इस प्रकार छायावाद हिंदी 
साहित्य की परंपरा की एक महत्वपूर्ण कड़ी हैं। काव्य-सौष्ठव की दृष्टि 
से हिंदी साहित्य में भक्ति काव्य के बाद छायावादी काव्य का ही नाम 
लिया जाता है। * 

जिस प्रकार बारहवीं-तेरहवीं सदी में शुरू होनवाले मध्ययुगान सासहः 
तिक पुनरुत्थान का चरमोत्कर्व सोलहवीं सदी के भक्ति-काव्य में हुआ 
उसी प्रकार उच्नीसवीं सदी में शुरू होनेवाले आधुनिक सांस्कृतिक जागरण 
का चरमोत्कर्ष बीसवीं सदी फे छायावादी काव्य तथा प्रेमचंद के उपन्यासो 
में हुआ। हिंदी साहित्य में छायावादी कविता का ऐतिहासिक महत्त्व होने 
के साथ ही शाश्वत मूल्य है। छायावाद में अनुभूति अपेक्षाकृत कम और 
कल्पना-बैभव अधिक है, इसलिए यह भक्ति-काव्य के बराबर नहीं आता 
फिर भी इसमें मानव-हृदय को रसमग्न करने और शक्ति देते योग्य 
स्थायी गुण बहुत से हें । 

छायावाद के ऐतिहासिक कार्य को संक्षेप में डा० रामविलास के 
शब्दों में कहा जा सकता है कि द्विवेदी युग को वैष्णवी श्रद्धा और सशंक 
नैतिकता के बदले पहले-पहले अविश्वास और मानवीय प्रेम और श्रृंगार 
के स्वर सुनाई पड़ते हें, न।तकता के विरोध ने उच्छखलता का रूप नहीं 
लिया। नये कवियों ने व्यक्तित्व के पूर्ण विकास के लिए उस सामाजिक 
स्वाधीनता की माँग की जिसे पिछले युग के सामाजिक बन्धन दबाकर 
रखना चाहते थे। इन कवियों ने नये ढंग से प्रकृति का चित्रण शुरू किया 
इस तरह की कविता को उन्होंने लक्षण ग्रंथों की सीमाओं से उबार लिया। 
उद्दीपन या उपदेश के लिए प्रकृति का वर्णन काफ़ी नहीं था। प्रतीक ख्प 

भी प्रकृति का उपयोग किया गया, लेकिन पहले-पहल हिंदी कबिता में 

उसके यथाथ चित्र देखने को मिले। सामाजिक रचनाओं में दलित वर्ग के 
प्रति भावुक सहानुभूति प्रकट की तो साथ ही साथ सामाजिक ढाँचा 
बदलने के लिए विप्लव और क्रान्ति की माँग भी की। रहस्यवादी कविताओं 
रे उन्होंने आनंद और प्रकाश में इष्टदेव की कल्पना की लेकिन अपने 
जीवन की दारुण व्यथा को भी वे मुला नहीं सके। छन्द और भाषा में 
नये प्रयोग करके उन्होंते रीतिकालीन आचार्यों को वता दिया कि हिंदी 
कविता में एक नये युग का आरंभ हो गया है।” (निराला,पूृ० ६८) । 

रहस्य-भावना प्राचीन है लेकिन 'रहस्यवाद' सर्वथा आधुनिक विचार- 
घारा है । हिदी-साहित्य में रहस्यवाद' शब्द का प्रयोग १९२० ई० से पहले 
नहीं दिखाई पड़ता है। जब मुकुटधर पाण्डे, सुमित्रानंदन पंत, जयशंकर प्रसाद 
की नवीन कविताएँ प्रकाश में आई तो उनकी आलोचना-प्रत्यालोचना के 
सिलसिले में “रहस्यवाद' शब्द का प्रयोग किया गया । रवीन्द्र की अंग्रेजी 
गीतांजलि को देशी-विदेशी आलोचकों ने 'मिस्टिक' कहा था; इसलिए 
हिंदी में भीडैठस तरह की कविताओं को 'मिस्टिक' और उनमें निहित 
भावधारा को 'मिस्टिसिज़्म” समझकर उनके लिए हिंदी शब्द “रहस्यवाद” 
चलाया गया। 

मई' १६२७ ई० की 'सरस्वती' में 'सुकवि किंकर' नाम से आचार्य 
महावीर प्रसाद द्विवेदी ने आजकल हिंदी कवि और कविता” निवंध में 
इस विषय पर विचार करते हुए लिखा है कि “अंग्रेजी में एक शब्द है 
'सिस्टिक' या मिस्टिकल' | पंडित मथुरा प्रसाद दीक्षित ने अपने त्रैभाषिक 
कोश में उसका अर्थ लिखा है- गूढार्थ, गुह्य, गुप्त, गोप्य और रहस्य । रवीन्द्र- 
नाथ की यह नये ढंग की कविता इसी 'मिस्टिक' शब्द के अर्थ की द्योतक 
है । इसे कोई रहस्यमय कहता है, कोई गूढ़ार्थवोधक कहता है और 
कोई छायावाद की अनुगामिनी कहता है ।” 

संभवतः उसी वर्ष 'माधूरी' में अवध उपाध्याय ने “रहस्यवाद? पर 
लेखमाला प्रकाशित करवाई और १९२८ ई० में आचार्य रामचन्द्र शुक्ल 
ने "हिंदी काव्य में रहस्यवाद' नाम से एक पुस्तक ही लिख दी। 

इस प्रकार “रहस्यवाद? छायावादी कविता की प्रवृत्ति-विशेष के लिए 
प्रयुक्त हुआ है। 

आगे चलकर आलोचता-प्रत्यालोचना के सिलसिले में रहस्यवाद का 
विस्तार अतीत की काव्य:्रवृत्तियों के लिए किया गया और आधुनिक 

रहस्यवादी कवियों ने अपने पक्ष के समर्थन के लिए वेद, उपनिषद, झैवागम, 
तंत्र, सिद्ध, कबीर, मीरा आदि को रचनाओं में रहस्य-भावना खोज 
निकाली । प्राचीन साहित्य में रहस्यवाद की परंपरा दिखानेवालों में प्रसाद 
जी का नाम सबसे पहले लिया जाना चाहिए। उनका “रहस्पवाद' निबंध 
हिंदी में संभवतः इस तरह का पह्ला प्रयतत है; पीछे महादेवी वर्मा ने 
भी अनेक उदाहरणों से रहस्यवाद की प्राचीन परंपरा दिखलाई । इसके 
विपरीत शुक्ल जी ने अपने ढंग से रहस्यवाद को भारतीय काव्य परंपरा' 
से बाहर की वस्तु माना। यद्यपि जायसी को रहस्यवादी कहने की परंपरा 
उन्होंने ही कायम की; फिर भी वे “रहस्यवाद' को मुख्यतः आधुनिक काव्य- 
प्रवृत्ति मानते थे। आज भी हिंदी में डा० हजारीप्रसाद द्विवेदी जैसे विद्वान्‌ 
हैं जो कबीर आदि प्राचीन संतों की कविता के लिए “रहस्यवाद” संज्ञा को 
अनुपयुक्त मानते हैं । 

इसलिए हर तरह की ्रान्ति से बचने के लिए ऐतिहासिक दृष्टि से 
“रहस्यवाद' को आधुनिक युग की काव्य-प्रवृत्ति कहना युक्तिसंगत है। 


२, 


रहस्य भावना मूलतः परोक्ष की जिज्ञासा है। आधूनिक विज्ञान ने 
मनुष्य के सामने प्रकृति के अनेक रहस्यों को उद्घाटित कर दिया। मगुण्य 
को विश्व की विराटता का अनुभव नये ढंग से हुआ। बैज्ञानिक आविष्कारों 
तथा इन आविष्कारों की सहायता से प्रकृति के क्षेत्र में किए गए नवीन 
अन्वेषणों ने आधुनिक शिक्षित युवक के मानसिक क्षितिज का विस्तार 
किया। मध्ययुगीन अंधविश्वासों का स्थान जिज्ञासापूर्ण विवेक ने लिया। 
उसे संपूर्ण जीवन और जगत्‌ बदला हुआ ळगा। चिर परिचित प्रकृति में 
उसे ऐसे बहुत-से अपरिचित और सर्वथा नवीन तत्वों का आभास हुआ । 
जो दिशा घर की इवासरोधी अभेद्य दीवारों से घिरी हुई बहू की बाहर 
के उन्मुक्त वातावरण में आने पर होती हैं, वही मानसिक स्थिति पुरानी 
रूढ़ियों में जकड़े हुए आधुनिक मनुष्य की इस नये वातावरण में हुई। 
उसका मन सहुस्न जिज्ञासाओं से भर उठा। 

प्रभात संगीत” में संगृहीत रवीन्द्रनाथ की 'निझरेर स्वप्न भंग कविता, 
जिससे वे अपनी काव्य-रचना का वास्तविक आरंभ मानते हैं, इस नवीन 
जीवन-दृष्टि (५१७07) को भली भाँति व्यक्त करती है-- 
आजि ए प्रभाते रविर कर 
केसने पशिलो प्राणेर पर 
, केमने पशिलो गुहार आँधारे प्रभात पाखिर गान । 
ना जानि केनो रे एतदिन परे जागिया उठिलो प्रान । 
जागिया उठिलो प्रान 
ओरे उथलि उठिद्धे वारि, 
ओरे प्राणेर वेदना प्राणेर आवेग रुधिया राखिते नारि। 
थरो थरो करि काँपिछे भूधर 
शिला राशि राशि पड़िछे खसे 
फूलिया फूलिया फेनिळ सलिल 
गरजि उठिछे दारुण रोषे 
हेथाय होथाय पागलेर प्राय 
घूरिया घूरिया मातिया बेड़ाय- 
बाहिरिते चाय, देखिते ना पाय कोथाय कारार द्वार । 


५ यह छंद ही और है; सुद्ध हृदय का आकुल आवेग अद्भत लय में 
बह्‌ निकला है; निर्भीक भाव से समस्त चारदीवारी को चुनौती देता हुआ 
` यह्‌ विद्रोही हृदय बाह्य प्रकृति के रहस्यों को देखने के लिए आकुल हो 


उठा है। 
वीणा” के“ कवि सुमित्रानंदन पंत में यही जिज्ञासा शिशु-सुलभ सरलता 
के साथ प्रकट हुई है; यहाँ रवीन्द्रनाथ का-सा ओज और पौरुष नहीं । 


- किन्तु . त की वाळजिज्ञासा में नवीन दृश्य के प्रति जो विस्मय और 


कुतूहल का भाव दिखाई पड़ता है, वह भी उसी रहस्य-भावना का एक 

झप है। प्रथम रहिमं' की जिज्ञासा कुछ-कुछ इसी प्रकार की है जब कवि 
'बाळ-विहंगिनी' से पूछता है कि-- 
प्रथम रश्मि का आना रंगिणि 
तूने केसे पहचाना ? 
और नक्षत्रों से आता हुआ मौन निमंत्रण, भी उसी जिज्ञासा का 
दूसरा पहल है, जिसमें नक्षत्रों के माध्यम से न जाने कौन' कवि-हृदय को 
नीरव निमंत्रण देता है। 
कवि के लिए संपूर्ण प्रकृति गूढ़ संकेतों से भरी हुई प्रतीत होती है 
तैर आलोकपूर्ण नवीन ज्ञान का प्रभात उसे स्वप्न में चॉका जाता ह्‌; 
रहस्य-भावापन्न गान उसी संकेत और जागरण के प्रतीक ह 
आज सोए खग को अज्ञात 
स्वप्न में चौंका गई प्रभात 
गूढ़ संकेतों से हिल पात 
कह्‌ रहे अस्फुट बात 
आज कवि के चिर चंचल प्राण 
पा गए अपना,गान ! 
कवि की यह रहस्यदर्शी दृष्टि 
दूर, उन खेतों के उस पार 
जहाँ तक गई नील झंकार 
का भी पता पाना चाहती है 
यह जो अज्ञात की ओर अनिरिचित संकेत्र मात्र है अथवा प्रकृति 
के क्षेत्र के किसी अभिव्यक्त सौन्दर्यं या माधुर्यं से उठे हुए आह्वाद की 
अनभति की व्यंजना' है, उसी को आचाग्र शुक्ल स्वाभाविक रहस्यवाद 
मानते हे। इसको समझाते हुए वे कहते हँ-- शिशिर के अंत में उठी हुई 
धल छाई रहने के कारण किसी भारी मैदान के क्षितिज से मिले हुए छोर 
पर वक्षावलि की जो धुँबली श्यामल रेखा दिखाई पड़ती है उसके उस 
पार किसी अज्ञात दूर देश का बहुत सुन्दर और मधुर आरोप स्वभावतः 

आप से आप हो जाता है ।.....- विश्व की विशाल विभूति के भीतर 
न जाने कितने ऐसे दृश्य हमारी अन्तवृत्ति को रहस्योन्मुख करते हँ ।” 
(काव्य में रहस्यवाद) । 


यह जो अज्ञात और असीम की अभिलाषा है वह वस्तुतः ज्ञात सीमाओं 


; के असंतोष से ही उत्पन्न हुई है और यह असंतोष तथा अभिलाषा केवल 


दिमागी एय्याशी नहीं है; वल्कि इसका सामाजिक आधार है। यह असंतोष 
और महत्त्वाकांक्षा उस मध्यवर्गीय व्यक्ति की है जो मध्ययुगीन पारि- 
वारिक और सामाजिक रूढ़ियों को तोड़कर उन्मुक्त वातावरण में साँस 
लेने के लिए आकुल हो रहा था। वह प्राचीन सीमाओं से तो परिचित 
था, लेकिन नवीन क्षितिज की कोई स्पष्ट रूपरेखा उसके मन में न थी। 
वह इतना ही जानता था कि इन सीमाओं से परे जो कुछ है वह असीम 
है। इसीलिए इन कविताओं में एक ओर 'असीम' से मिलने की तड़प है; 
तो दूसरी ओर कभी-कभी उस 'असीम' से मिल लेने का काल्पनिक सुख 
भी है; परंतु वस्तुतः वह 'असीम' आकांक्षा का ही विषय रहा । 
जब रवीन्द्र ने 
असीम से चाहे सीमार निबिड़ संग 
सीमा चाय होते असीमेर माझे हारा । 
कहा और महादेवी वर्मा ने-- 
जब असीम से हो जायेगा 
मेरी लघु सीमा का मेल 
देखोगे तुम देव, अमरता 
खेलेगी मिटने का खेल 
गाया, तो प्रकारान्तर से. दोनों ही व्यक्तियों ने अपनी पूर्ववर्ती मानसिक 
और सामाजिक सीमाओं को तोड़कर नवीन सीमाओं (जिसे भावुकता- 


वश वे असीम कहते थे) के ही निर्माण अथवा प्राप्ति की इच्छा व्यक्त 
की थी। 

पुराने लोगों के लिए यह असीम मज़ाक का विषय था; लेकिन 
नवीन व्यक्ति उसको सर्वथा वास्तविक और अमिट समझता था क्योंकि 
उसके प्रति उसकी अभिलाषा सच्ची थी; इसीलिए वह उस सीमाहीनता 
का अनुभव भी. कर लेता था। महादेवी जी को दृढ़ विश्वास है कि 
में अनन्त पथ में लिखती जो 
सस्मित सपनों की वाते 
उनको कभी न घो पायेगी 
अपने आँसू से राते! 
वस्तुतः यह युग ही ऐसा था जब सीमाहीनो से था मेरी लघुता का परिचय ! 
मध्ययुगीन सामाजिक चारदीवारी की सीमाओं से आधुनिक कवि को 
इतना अधिक असंतोष था कि बह नवीन क्षेत्र में भी किसी प्रकार की 
सीमा को स्वीकार करने के लिए तैयार न था; वह सीमा-मात्र को अभि- 
शाप समझने लगा। इसलिए उसने साहसपूर्वक अपने मन के लिए सीमाहीन 
अनंत आकाश माँगा और फिर उस आकाश में निरंतर उड़ते रहने का 
सुख और इसी तरह अपनी जीवन-लीला समाप्त कर देने का वरदान 
चाहा। इसी आकांक्षा को महादेवी जी इस प्रकार व्यक्त करती हे 
द्रुत पंखों वाले मन को 
तुम अंत हीन नभ होना । 


आते जाते ह मिट जाऊं 
पाऊँ न पंथ की सीमा। 


अपने प्रिय से मिलन की अपेक्षा सदैव विरह की ही याचना करना 
इसी आकांक्षा की प्रेम-संबंधी अभिव्यक्ति है। स्वच्छंद प्रेम की यह रहस्य- 
वादी अभिव्यंजना है। जिस समाज में अभीष्ट प्रिय की वैध रीति से प्राप्ति 
असंभव अथवा कठिन हो, जिस सामाजिक व्यवस्था में अपने स्नेहपात्र को 
प्रत्यक्ष रीति से वरण करने में अपमान की आशंका हो, उसमें चिरविरह 

की याचना के सिवा संतोष का और क्या उपाय है। इस तरह की रहस्य- 
वादी व्यथा वास्तविक व्यथा की ही आध्यात्मिक प्रतिच्छाया है। 
असीस की तो कोई निश्चित सीमा नहीं, इसलिए उसका अज्ञात रहना 
स्वाभाविक ही है । आधुनिक रहस्यवादी कवियों ने उसके प्रति बरावर 
अनजान संकेत ही किए हें; क्योंकि वस्तुतः ` आनेवाली दुनिया के वारे में 
उनकी जानकारी नहीं-वरावर थी। प्राचीन मर्थादाओं से तो वे पूर्ण परिचित 
थे; किन्तु बननेवाली नवीन मर्थादाओं की स्पष्ट जानकारी उन्हें न थी; 
नवीन समाजव्यवस्था उनके लिए अज्ञात ही नहीं, अव्यक्त भी थी। इसी को 
महांदेवी जी ने अव्यक्त पूर्णंता' कहा है और इसके विपरीत प्राचीन समाज- 
व्यवस्था को व्यक्त अपूर्णता'। फलतः उनके अनुसार 'अपनी व्यक्त अपूर्णता 
को अव्यक्त पूर्णता में मिटा देने की इच्छा' ही रहस्यवाद है। 
लेकिन नवीन उनके लिए सर्वथा अज्ञात रहा हो, ऐसा प्रतीत नहीं 
होता; वस्तुतः उसकी रूपरेखा अस्पष्ट थी । नवीन का वे कुछ-कुछ अनुभव 
अवश्य करते थे, परंतु ठीक-ठीक उसे समझ नहीं पाते थे। यह संभवतः 
उनके भाववादी दृष्टिकोण की सीमा थी। वे उसे पूरा-पूरा देख नहीं पाते 
थे, लेकिन उसकी झलक उन्हें अवश्य मिलती थी । इसी बात को वे 
प्रतीकात्मक ढंग से इस प्रकार कहते थे कि प्रिय तो 'आवरण' में आता है, 
उसकी तो केवल झलक भर दिखाई पड़ती है। 
जब प्रसाद ने कहा कि 
शशि मुख पर घूंबट डाले 
अंचल में दीप छिपाए 
जीवन की गोधूली में 
कौतुहल से तुम आए 
और महादेवी जी ने गाया कि-- 
रजत रङ्मियों की छाया में धूमिल घन सा वह आता । 
अथवा 
मेरे प्रियतम को भाता हे तमके परदे में आना । 

तो प्राकारान्तर से उन्होंने वास्तविकता-संबंधी अपनी अस्पष्ट धारणा 
को ही व्यक्त किया। 

रहस्यवादी काव्य में इस 'अस्पष्टता' का बड़ा प्रमुख स्थान है और 
इसे कवियों ने अनेक प्रकार के सुन्दर प्रतीको के द्वारां व्यक्त किया है। 
इनके यहाँ स्वप्त' अथवा “स्वप्न मिलन” का जो इतना अधिक उल्लेख 
मिलता है, वह इसी भावना का प्रतीत है। यदि किसी का प्रिय सपने में 
आता है तो किसी का प्रिय स्वयं सपना वनकर आता, है। 

।रे-धीरे यह अस्पष्टता ही इन कवियों की सीमा हो गई ओर इससे 
उन्हें मोह हो गया। वे बरावर उसी मानसिक स्थिति का आह्वान करने 
लगे। स्वप्न इनके लिए वरदान हो गया और जागरण अभिशाप। 

तत्कालीन समाज की पृष्ठभूमि में इस मानसिक स्थिति को समझा 
जा सकता है। कवि के चारो ओर उस समय जसा कठोर वातावरण 
था, उसकी चेतना उसके लिए स्व्रभावतः दुःखदायी थी। लेकिन वस्तुस्थिति 
को भूलना जाग्रत स्थितिं में संभव नहीं था; इसलिए वे जागरण को 
जगह स्वप्त का आवाहन करते थे। लेकिन स्वप्न की स्थिति स्थायी नहीं 
हो सकती; .वस्तुस्थिति की चोट प्रायः स्वप्त-भंग कर देती है। इसलिए 
स्वप्न-भंग अथवा स्वप्न के बाद वाले जागरण को वह अभिशाप मानता 
है। इसी बात को महादेवी जी अपने ढंग से इस प्रकार कहती हँ--- 
वह सपचा बन बच आता 
जागृति में जाता लौट। 


इसीलिए कुछ रहस्यवादी कवि वस्तुस्थिति को भूलते के लिए मदः 
होशी की-सी हालत में रहता चाहते हें । यदि महादेवी का प्रिय सपना 
बनकर आता है और जागृति में लौट जाता है, तो प्रसाद का प्रिय फारसी 
के उमर खय्याम, हाफिज, रूमी वगैरह की तरह मादकता बनकर आता 
है और संज्ञा होकर चला जाता ह 
मादकता से आए तुम 


संज्ञा से चले गए थे। 

कुछ रहस्यवादी कवियों के यहाँ इसीलिए मद! इस मन:स्थिति का 
सैद्धान्तिक और व्यावहारिक प्रतीक हो गया। 
विस्मृति, अज्ञान, मौग्ध्य, चिर शिशुता, संवेदनहीनता और अचेतनता 
! इसी मनःस्थिति के विभिन्न रूप तथा तर्कसंगत परिणतियाँ हैं। सामाजिक 
। कटूता से बचने के लिए कुछ कवि सारा दोष बुद्धि और विवेक के सिर 
मढ़कर “अज्ञा? को ही वरण कर लेना श्रेयस्कर समझते हें; कुछ कवि 
इसो अज्ञता को तर्कसंगत परिणति पर ले जाकर चिरशिशु रहने का अभि- 
नय करते है और कुछ लोग आत्मविस्मृत, संवेदनहीन तथा अचेतन हो 
जाना ही अच्छा मानते हैं; शिशुता को छोड़कर शेष सभी दशाएँ प्रसाद में 
यत्र-तत्र मिल जायेगी । बुद्धि अथवा इड़ा के विरोध के लिए उन्होंने पुरी 
कामायनी की रचना की क्योंकि उसी का दूसरा नाम 'चिन्ता' भी है। 
बुद्धि, मनीषा, मति, आशा, चिता 
। तेरे हें कितने नाम! 
अरी पाप है तू, जा चल जा 
यहाँ नहीं कुछ तेरा काम । 
और इसी के बाद आधुनिक “मन्‌? कहते हें-- 
बिस्मृति आ, अवसाद घेर ले 
नीरवतें बस 'चुप कर दे ; , 
चेतनता चल जा जड़ता से 
आज शून्य मेरा भर दे।: 


वस्तुतः बृद्धि-विरोधी कोरी सहृदयता अन्ततोगत्वा जड़ता, अचेतनता 
और संवेदनहीनता की ही ओर ले जाती है क्योंकि बृद्धि, चेतना और 
संवेदनशीलता तो बारबार जगती की कट्ता का अनुभव कराती रहती हें। 
प्रसाद के ही शब्दों में 
मनु का मन था विकल हो उठा 
संवेदन से खाकर चोट, र 

संवेदन ! जीवन जगती को 
_जो कटुता से देता घोट । 
लेकिन मानसिक अस्पष्टता को जहाँ इस तर्कसंगत परिणति तक नहीं 
खींचा जाता, वहाँ रहस्यानुभूति की बड़ी ही सूक्ष्म और मामिक व्यंजना 
होती है। 'कामायनी' के 'काम' सर्ग में इस गहन मनःस्थिति का बड़ा ही 
सजीव चित्रण हुआ है-- 
उन नृत्य शिथिल निश्वासों की {कितती ! है मोहमयी माया 
जिनसे समीर छता छनत छनता बनता हैं प्राणों को छाया । 
आकाश-रन्ध्र हैं पूरित से यह सृष्टि गहन सी होती हे 
आलोक सभी मूच्छित सोते यह आँख थकी सी रोती हे। 
सौन्दर्यमयी चंचल कृतियाँ बनकर रहस्य हैँ नाच रहीं; 
मेरी आँखों को रोक वहीं आगे बढ़ने में जाँच रहीं । 
श्रुतियों में चुपके चुपके से कोई मधुधारा घोल रहा 
इस नीरवता के परदे में जैसे कोई कुछ बोल रहा। 
है स्पे मलय के भिलमिल सा, संज्ञा को और सुलाता हैं 
फुलकित हो आँखें बंद किए तन्द्रा को पास बुलाता हे। 
। ब्रीड़ा है यह चंचल कितनी विश्रम से घुँघट खींच रही; 
छिपने पर स्वयं मृदुल कर से क्यों मेरी आँखें मीच रही ! 
| उठती है किरनों के ऊपर कोमल किसलय के छाजन सी 
। स्वर्‌ का मधु निस्वन रन्ध्रों में जैसे कुछ दूर बजे वंसी । 
मनोलोक के इस काव्यात्मक वातावरण को पढ्ते पढ्ते कबीर आदि मध्य 
'यगीन संतों की वे पंक्तियाँ याद हो आती हें जिनमें ब्रह्मरन्ध्र में निःस्व 
गंजते हुए अनहद नाद और गरजते हुए गगन का चित्रण है। लेकिन! 
जो सूक्ष्म सौन्दर्य प्रसाद की इन पंक्तियों में है, वह कबीर आदि के साध- 
नात्मक प्रतीकोंवाले स्थूल वर्णन में कहाँ ! 


| 
| 





अपनी इस अस्पष्टता के बावजूद रहस्य-भावना आगे बढ़कर उस 
रहस्यमय तत्व के स्वरूप की भी कल्पना करती है । निःसन्देह विस्मय, 
' औत्सुक्य और अभिलाष में भी एक प्रकार का सुख है; परंतु मनुष्य इतने 
।ही से संतुष्ट नहीं होता। वह मन ही मन उस वस्तु का रूप भी निश्चित 
| कर लेता है । आचार्य शुक्ल के शब्दों में “अनिदिष्ट और घुंधली झलक 
या भावना में भी एक विशेष प्रकार का आकर्षण होता है जो स्निग्ध 
विस्मय, औत्सुक्य या अभिलाष उत्पन्न करता है। घने कुहरे या जाली 
के बीच किसी के खूप-माधुर्य की हुलकी-सी झलक मात्र पाकर हम केवल 
उत्सुक होंगे। इसी उत्सुकता की सतत प्रेरणा उसका रूप निदिष्ट करने 
के लिए हमारी कल्पना प्रवृत्त रहा करेगी।” (काव्य में रहस्यवाद) | 
स्वाभाविक है कि कुतूहल उत्पन्न करनेवाले उस रहस्यात्मक तत्त्व 
का स्वरूप जिज्ञासु के मन का ही प्रक्षेपण हो। भाववादी व्यक्ति प्रायः 
बाह्मजगत्‌ में भी अपने ही आन्तरिक जगत्‌ की छाया देखता है; यहाँ तक 
{क भाववादी कभी-कभी वाह्मजगत्‌ को अपने ही मनोजगत्‌ की अभि- 
व्यक्ति अथवा उसका प्रसार मानता है । आत्मप्रसार की यह मनोवृत्ति... 
उस गग के प्रायः सभी विचारको और कवियों में: दिखाई पड़ती है। वह 
यग व्यक्तिवाद के उत्थान का था। व्यक्ति अपने व्यक्तित्व को ही सर्वोपरि 
समझता था। उपनिषदों के अह ब्रह्मास्मि' का पुनरुद्धार करके इस सूत्र 
के द्वारा आधूनिक विचारको ने अपने व्यक्तिवाद की ही आभिव्यक्ति की । 
उस समय स्वामी विवेकानन्द तथा रामतीर्थे ने वेदान्त की आधुनिक व्याख्या 
करते हुए पुराने शब्दों के आवरण स आधुनिक युग के व्यक्ति-महत्त्व का 
प्रतिपादन किया है। संपुण ससार के साथ अपना तादात्म्य करके अपने 
अहं को उसका प्रतीक कहता शक्तिशाली व्यक्तित्व के उत्थान का ही 
सूचक हैं er ट 
आत्मप्रसार की इस महत्त्वाकांक्षा को अंग्रेज कवि अबरक्राम्बे ने सेल 
| अँव सेंट टामस' कविता की इन पंक्तियों में बहुत अच्छी तरह व्यक्त किया 
| है-- मनुष्य उतना ही बड़ा हो सकता है। जितना बड़ा उसका 
! अभिलाष होगा। अतः आत्मदृष्टि उतनी ही दुर तक बँधी न रखो जितनी 

| दूर तक ज्ञान और वृद्धि के दीपक का प्रकाश पहुँचता है। अपनी लालसा 


| को अज्ञात के अन्धकार की ओर छानबीन करने के लिए बढ़ाओ। संभव 


को जानकर उसके बाहर अनहोनी बातो और असंभव लक्ष्यों की ओर 


। बढ़ो। धीरे-धीरे तुम देखोगे कि तुम्हारा ज्ञात की लालसा का क्षेत्र भी 


आप से आप वैसा ही व्यापक हो जायगा जैसा आत्मा का।” (“काव्य में 
रहस्यवाद' में शुक्ल जी द्वारा अनूदित और उद्धृत) । 
इस तरह आधूनिक रहस्यवादी कवि ने शेष प्रकृति में अपने स्फीत 
अहं को प्रतिष्ठित किया और इसी को उसने परम सत्ता अथवा परम 
चेतना के नाम से अभिहित किया । प्रसाद जी ने इसी को विश्व सुन्दरी 
प्रकृति में चेतनता का आरोप” कहा और महादेवी जी ने 'अनेकरूपता के 
कारण पर एक मधुरतम व्यक्तित्व के आरोपण' की अभिधा दी। 
शेष प्रकृति के विभिन्न कार्यों और रूपों में निहित किसी एक कारण 
का पता लगाना मनुष्य के बैज्ञानिक विवेक का ही सूचक हैं। विज्ञान ने 
यदि एक ओर संपूर्ण प्राकृतिक शक्तियों के आन्तरिक संबंधों की खोज करके 
किसी एक नियम की स्थापना करने का प्रयत्न किया तो कवियों ने भी 
रागात्मक ढंग से एक प्रकृति-नियंता कारण को ढूँढ लेना चाहा । जब 
प्रसाद जी के मनु ने जिज्ञासा प्रकट की कि 
तृण वीरुध लहलहे हो रहे 
किसके रस से सिचे हुए ! 
तो उन्होंने उसी मूळ कारण की ओर संकेत किया; परंतु उसे ठीक-ठीक 
न जान सकने के कारण यहं भी कहा 
हे अनन्त रमणीय ! कोन तुम 
यह मै कसे कह सकता 
कैसे हो ? क्या हो ? इसका तो 
भार विचार न सह सकता । 
फिर भी उस अनंत रमणीय' की विराटता का अनुभव उन्हें अवश्य हुआ 
और उन्हीं के शब्दों में-- 

हे विराट ! हे विश्वदेव ! तुम 
कुछ हो ऐसा होता मान। 

इस तथ्य को लक्ष्य करते हुए आचार्य शुक्ल अपने इतिहास” (पृ० ६५०) 
में लिखते हे कि ये कवि भक्ति क्षेत्र में उपास्य की एकदेशीय या धर्म- 
विशेष में प्रतिष्ठित-भावना के स्थान पर सार्वभौस भावना की ओर बढ़ 
रहे थे जिसमें सुन्दर रहस्यात्मक संकेत भी रहते थे। कवि अपनी कल्पना 
के द्वारा जब 'प्रकृति के बीच किसी वस्तु के गूढ़ और अगूढ़ संबंध- 
प्रसार का चित्रण” करता है; अथवा जगत्‌ के अनंत रूपों और व्यापारों 
के बीच फैले हुए उन मोटे और महीन संवंध सूत्रों की झलक-सी दिखाकर 
नरसत्ता के सूनेपन का भाव दूर करने और अखिल सत्ता के एकत्व की 
आनंदमयी भावना जगाकर हमारे हृदय का बंधन खोलने, की कोशिश 
करता है तो वस्तुतः वह उस सावेभौस भावना को ही व्यक्त करता हूँ। 
यह सार्वभौम भावना आधुनिक विश्ववाद की ही आध्यात्मिक छाया 
। आधुनिक युग में वैज्ञानिक आविष्कारों ने पहली बार मनुष्य के ज्ञात 
जगत की सीमाओं का विस्तार किया और फिर संसार भर के मुनुष्यों 
को एक दूसरे के संपर्क में ला दिया। इससे पहले भी संसार, विश्व, अखिल 
महिमंडल आदि संज्ञाओं का प्रयोग होता था लेकिन इन संज्ञाओं की सीमाएँ 
प्रायः अपने देश, द्वीप, महाद्वीप अथवा कुछ एक पड़ोसी देशों तक ही थीं। 
रेल, जहाज, वायुयान आदि ने विभिन्न देशों, भू-ंडों, समुद्रों:आदि का पता 
लगाकर संसार की विराटता का बोध कराया; फिर डाक, तार, बेतार के 
तार, प्रेस आदि ने एक देश के भीतर तथा देझ-देश के बीच बिखरे हुए लोगों में 
संपर्क स्थापित करके उतमें एकता और निकटता की भावना जगाई। इस 
तरह आधुनिक युग में राष्ट्रीयता और अन्तराष्ट्रीयता का अभ्युदय हुआ और 
लोग हर बात को राष्ट्रीय तथा अन्तर्राष्ट्रीय परिदृश्य में रखकर सोचने के 

अभ्यस्त हो चले। भावनाओं को विश्ववाद का अनंत आकाश मिला। 
| एसी स्थिति में आधुनिक कवि के लिए स्वाभाविक था कि वह जगत्‌, 
| और प्रकृति के खंडों में एक सार्वभौम तत्व का अनुभव करे। 
|| ड 


| a 

लेकिन अच्छी तरह सोचने पर पता चलेगा कि इस सार्वभौम भावना 
का भी संबंध उसी व्यक्तिवाद से था। वस्तुतः यह सार्वभौम भावना भाव- 
वाद पर ही प्रतिष्ठित थी; इसीलिए उसे तत्कालीन व्यक्तिवाद का ही 
प्रक्षेपण समझना चाहिए। बहिजंगत्‌ का एक अन्तजगत्‌ के एको की ही 
विराट्‌ छाया है। रवीन्द्रनाथ जब यह कहते हें कि अखण्ड एक की मूर्ति, 
किसी आकार में भी क्यों न रहे, असीम” को ही प्रकाश करती है; 
तो वे प्रकारान्तर से व्यक्ति मानव को ही गौरव देते ह। कहना वे यही 
चाहते हैं कि व्यक्ति मानव उस अखण्ड एक का ही एक ख्प है इसलिए 
वह स्वयं भी अखंड 'एक' और असीम हूँ। महादेवी जी जब गाती हें कि- 
बीन-बंदी तार की झंकार है आकाशचारी 
घलि के इस मलिन दीपक से बेधा है तिमिर-हारी 
तो वे व्यक्तिगत आकार म निहित समष्टिगत एक का प्रकाशित 
करती हैँ। और रवीन्द्रनाथ इसी को कविता का उद्देश्य मानते थे। मानव- 
कला क्या है, साहित्य का तालय आदि निबंधों में उन्होंने अग्रजा 
के कैपिटल एम” वाले जिस मन को साहित्य का विषय माना हैं, वह 
सामान्य व्यक्ति मानव का हा भावना-स्फीत तथा कल्पना-रंजित विश्ञाल 
है; इसीलिए वे व्यक्तिगत एक' के भीतर से समष्टिगत एक 


की अभिव्यक्ति को ही साहित्य का लक्ष्य मानते थें। 
रहस्यवादी कविताओं जो उस परम प्रिय से मिलने की बात 


बार-बार कही जाती है, वर्ह इसी सार्वभौम भावना का काव्यात्मक रूप 


प्र. गथ >> रागाः _ 
है। आचार्य शुक्ल जब कविता का कार्य शष सृष्टि के साथ हमारे रागा 


त्मक संबंध की रक्षा आर निर्वाह', बतलाते हैं, तो अपने ढंग से उस युग 


में व्याप्त उस सार्वभौम भावना को ही प्रतिध्वनित करते है 


इस तरह सामाजिक पष्ठभमि पर रखकर देखन से रहस्यवादी काव्य 


की संपूर्ण परोक्षातुभूति प्रत्यक्षानभूति ही सिद्ध होगी । आचायं शुक्ल न 
काफ़ी पहले कर दियाथा: “वास्तव स इसी जगत्‌ 


इस रहस्य का उद्घाटन का 
के सुख-सौन्दर्य की आसक्ति या प्रेम है जो संचारी के रूप में आशा या 

अभिलाषा का उन्मेष करके, इस सुख-सोन्दर्य को किसी अज्ञात या अध्यात्म 
क्षेत्र (लोकान्तर, अगोचर, अतीत, भविष्य आदि) में ले जाकर पूर्णं करने 
की ओर प्रवृत्त करता है ।... अज्ञात की लालसा' का अर्थ वस्तुतः ज्ञात 
की लालसा” है।” (काव्य में रहस्यवाद, पृ० ८५) । 

लेकिन रहस्यवादी कवि इस प्रत्यक्ष जगत्‌ के द्वारा जो सदेव परोक्ष 
की ओर संकेत करता रहता है, उसका अर्थ यह है कि वह जगत्‌ को 
उस परोक्ष सत्ता का उपलक्षण अथवा प्रतीक-मात्र मानता है। रहस्यवादी 
कवि के लिए प्रकृति और मानवजगत्‌ की सार्थकता अपने . आप में नहीं; 
बल्कि उस सत्य में है जिसकी ओर वे संकेत करते हें। फलतः रहस्यवादी 
कवि अनिवार्यतः प्रतीकवादी होता है। उसके लिए संसार की सभी वस्तुएँ , 
प्रतीक हैँ। इस धारणा को बह तर्कसंगत परिणति तक ले जाकर इस प्रकार 
कहता है कि उस परमतत्व को प्रतीकों के ही माध्यम से व्यक्त किया 
जा सकता है। चूँकि वह संकेत मात्र है, पूर्णतः स्पष्ट नहीं है, उसकी 
झलक भर दिखाई पड़ती है; इसलिए उसकी ठीक-ठीक अभिधा नहीं हो 
सकी। जिसकी हमें झलक भर मिलती है, उसे हम केवळ झलक के रूप में 
ही जान और कह सकते हें। जिसका हमें संकेत मात्र मिळता हैं, उसकी 
ओर हम संकेत-मात्र कर सकते हैं। प्रतीक ऐसे ही शब्द हें जो अपने 
अभिधार्थ से अतिरिक्त अर्थ व्यंजित करते हें। जो सर्वथा अनिवेचनीय है, 
उसे केवल व्यंजित किया जा सकता है। इसीलिए रहस्यवाद व्यंजना-प्रधान 
अथवा प्रतीकवादी काव्य होता हैं। जब रहस्य-प्रतीक अधिक सांकेतिक 
हो जाते हें, तो रचना प्रायः अवूझ हो जाती है। 

रहस्यवादी कविता के प्रतीक प्रायः ` 'आवरण', अस्पष्टता, “स्वप्न 
मिळन', 'आत्म-विस्मृति', अज्ञात-आकर्षण, उन्मत्त खोज आदि के द्योतक 
होते हें। आधुनिक रहस्यवादियों ने प्राचीन प्रतीकों के अतिरिक्त अज्ञात 
आकर्षणवाले प्रतीक विशेष रूप से दिये। समुद्र की ओर अनजाने आकर्षण 
से दौड़ती हुई नदी का वर्णन बहुतों ने किया है। यदि पंत जी नदी से 
पूछते हैँ किम । 


= 

माँ उसको किसने बतलाया उस अनंद का पथ अज्ञात ? तो प्रसाद जी 
भी 'गंगा' को देखकर सोचते हूँ कि वह जो समुद्र से मिळना चाहती है, 
वह्‌ वस्तुतः-- 
विश्राम माँगती अपना 
जिसका देखा था सपना। 


३. 


\ 


हिंदी साहित्य में रहस्यवादी कविता का ऐतिहासिक महत्त्व है। इसने 
मंनूष्य में आत्मप्रसार तथा आत्म-विरवास की भावना जगाई; प्राचीनता की 
कारा में घिरे हुए मन को उन्मुक्त असीम वातावरण दिया; विश्‍वमानवतावाद की 
सार्वभौम भावना उत्पन्न की, स्थूल तथ्यों को भेदकर जीवन-सत्य को देखने की 
अन्तदृ ष्टि दी; और गहन अनुभूति के क्षणों का सूक्ष्म मनोवैज्ञानिक चित्रण 
किया । जिस समय द्विवेदी-युग की कविता स्थूल तथ्यों के संग्रह और 
कोरे वस्तुवर्णन में व्यस्त थी, रहस्यवाद के आविर्भाव ने काव्य में जीवन 
के मौलिक सत्यों और रहस्यों के प्रति जिज्ञासा का भाव प्रतिष्ठित किया। 
जीवन की क्षुद्रताओं से मनुष्य को उपर उठाकर उसे उच्च-भाव-भूमि पर 
प्रतिष्ठित करने का श्रेय रहस्यवाद को ही है। ठिवेदी युग के सुधारवादः 
की अपेक्षा यह आध्यात्मिकता कितनी ऊँची और रागपूर्णं थी इसका निर्णय 
दोनों युगों की किन्ही दो कविताओं की तुलना से सहज ही हो सकता है। 

, लेकिन रहस्यवादी कविता की अपनी सीमाएँ भी हैं । रहस्यवादी 
दृष्टिकोण से जीवन और जगत्‌ की समस्याओं को हं करना तो दूर, 
उन्हें ठीक से समझना भी असंभव हैं। रहस्यवाद ने सामाजिक समस्याओं 
को रहस्य बना दिया और फिर उन्हें रहस्य मानकर उनकी रहस्यमयता 
में ही आनंद लेने का पाठ पढ़ाया । रहस्यवादियों का विश्वास था कि परम - 
सत्य अज्ञात और अज्ञेय है और उसे ऐसा ही रहने देना चाहिए क्योंकि 

। उसकी अज्ञेयता में ही आतंद है; उसे जान लेने पर तो सारा आनंद नष्ट 

। हो जायगा। इस तकं-प्रणाली के फलस्वरूप अबद्धिवाद, श्रद्ावाद, आत्म- 


| 

विस्मृति, अचेतनता आदि प्रवृत्तियों का प्रचार हुआ और फिर रहस्य- 
लोक में पलायन करने के सिवा और कोई रास्ता नहीं रहा। 

रहस्यवाद के प्रायः सभी खूप अकेली 'कामायनी' में ही अच्छी तरह 
मिल जायेगे। नवीन औद्योगिक व्यवस्था तथा विज्ञान से घबड़ाए हुए ममु 
को भगाकर श्रद्धा जगत्-प्रपंच से दूर कैलास-शिखर पर ले जाती है। 
कोरी भावुकता मनुष्य को इसी तरह पलायन और एकान्तवास की ओर 
चसीटती है; वहं परिस्थितियों को समझने और समझकर संघर्ष करन 
की प्रेरणा नहीं दें सकती। यही नहीं, समस्याओं का हल वह शुद्ध भाव- 
लोक में ही करके संतुष्ट हो लेती है; जैसे श्रद्धा ने आकाश में बिखरे 
हुए ज्ञान, इच्छा और क्रिया के त्रिपुर को अपनी स्मिति-मात्र से मिला 
दिया। बात यहं है कि यथार्थ जगत्‌ में तो समस्याओं का समाधान कठिन 
है, किन्तु भावजगत्‌ में यह सब काम एक क्षण में हो जाता है। और 
इसके बाद तो बस आनंद-विह्वळ शिव के ताण्डव-नृत्य का दर्शन ही शेष है। 
मन ही मत समस्याओं को सुलझाकर आनंद से नाच उठना कितना सहज है। 

४. 

| रहस्यवाद पर विचार करते हुए विद्वानों ने प्रायः वेद-उपनिषद से 
लेकर आधुनिक युग के रहस्यवादी कवियों का हवाला दिया है और 
सभी युगों की रहस्य-भावना को एक-सी मानकर विवेचन किया है। यदि 
महादेवी वर्मा ने “रहस्यवाद” पर लिखते हुए आधूनिक रहस्यवाद की 
कड़ी वेद-उपनिषद, कबीर, जायसी, मीरा आदि से जोड़ी है तो पं० हजारी 
प्रसाद द्विवेदी ने भी कबीर की रहस्य-भावना को समझाने के लिए रवीद- 
/ नाथ के विचारों और कविताओं को निविशेष भोव से उद्धृत किया है। 
| इस तरह उन्होंने कबीर और रवीन्द्रनाथ की रहस्य-भावना को एक ही 
माना है। उधर महादेवी जी भी आधूनिक रहस्यवाद को संपूर्ण रहस्य- 
परंपरा का सम्मिश्रण सानते हुए कहती हें कि “उसने परा विद्या की 
। अपार्थिवता ली, वेदान्त के अद्वेत की छाया मात्र ग्रहण की, लौकिक प्रेम से 
I मय 


१. देखिए “महादेवी का विवेचनात्मक गद्य', इंडियन प्रेस, इलाहाबाद १६४४ ई० 

तीब्रता उधार ली और इन सबको कबीर के सांकेतिक दाम्पत्य-भाव सुत्र 
में वाँधकर निराळे स्नेह-संवंध की सूष्टि कर डाली जो मनुष्य के हृदय को 
पूण अवलम्व दे सका, उसे पार्थिव प्रेम के ऊपर उठा सका तथा मस्तिष्क 
को हूदयमय और हृदय को मस्तिष्क्रमय वना सका ।” उनके अनुसार 
आधूनिक रहस्यवाद इसी वात में पूर्ववर्ती रहस्य-काव्यों से भिन्न है कि 
इसमें उन सबकी विशेषताओं के सम्मिश्रण से एक नवीन भावना तैयार 
हो गई। 
विचारों को समाज से परे रखकर जव उनका इतिहास लिखा जाता 
है तो इसी तरह की स्थापनाएँ की जाती हैं जिनमें युग-पुगाम्तर में 
बिना किसी भेद और अंतर के एक ही बात आद्योपान्त व्याप्त दिखाई 
पड़ती है । इसीलिए रहस्य-भावना की परंपरा को भी समाज से अलग 
करके देखने से यही प्रतीत होता है कि वेद-उपनिषद से लेकर आज तक 
सर्वत्र एक ही प्रकार की जिज्ञासा, उत्सुकता, असीम की कल्पना, असीम- 
ससीम का मिलन, परम सत्ता की रहस्यमयता और अस्पष्टता आदि बातें 
मिलती हें। लेकिन इन भावनाओं को सामाजिक परिदृश्य में रखकर देखते 
ही विभिन्न युगों की रहस्य भावनाओं को विशेषताएं स्पष्ट होने लगत ह। 
सबसे पहले प्राकृतिक रहस्य-भावना को ही ल। प्राक्ृतक शक्तिया 
में किसी एक परम शक्ति से अनुशासित तथा आकर्षित होने 'का भाव 
वेदे फर आधनिक रहस्यवादी कवियों में समान रूप से मिलता है; 
लेकिन मध्ययगीन संत कबीर में नहीं मिलता। जायसी न उस परमसत्ता 
के विरह में अखिल प्रकृति को जळते हुए तो दिखलाया किन्तु उनमें सहज 
आकांक्षा और उत्सुकता अनुभव नहीं की है । इसका कारण स्पष्ट है 
मध्ययुगीन मानव के लिए प्रकृति के रहस्यों में कोई विशेष दिलचस्पी नहीं 
थी । लेकिन वैदिक और आधुनिक मानव के लिए प्रकृति का जैसे नया- 
नया परिचय प्राप्त हुआ था। वैदिक मानव ने तो प्रकृति के रहस्योद्घाटन 
और संघर्ष से ही अपना जीवत प्रारंभ किया और वैदिक युग के बाद इतने 
बड़े पैमाने पर प्रकृति के साथ संघर्ष आधुनिक वैज्ञानिक युग म ही आरभ 
हुआ। इन दोनों युगों में मनुष्य ने प्रकृति के साथ संघर्ष इसीलिए किया 

कि उसके वन्य रूप पर विजय प्राप्त करके फिर से उसके साथ पहले से 
अधिक अच्छा रागात्मक संबंध स्थापित किया जा सके। यह तो हुई दोनों 
युगों की सामान्य बात। 

लेकिन वैदिक युग और आधुनिक युग में प्रकृति और मानव के संबंध 
एक से नहीं हें। प्रकृति के प्रति बैदिक मानव में जो सहज कुतूहल और 
किचित्‌ भय-मिश्चित औत्सुक्य था वह आधुनिक मानव में नहीं है । आधु- 
निक मानव के कुतूहल और औत्सुक्य में अपेक्षाकृत अधिक गूढ़ता और 
सूक्ष्मता है; क्योंकि आधुनिक मानव के लिए प्रकृति अधिक ज्ञात हो गई। 

-यदि अथर्वं का गायक नदी को देखकर पूछ बैठता है कि 

यत्र प्रेप्सन्ती रभियन्त्यापः स्कम्भं तं ब्रूहि कतमः स्विदेव सः। 
अर्थात्‌ ये सरिताएँ जहाँ पहुँचने की अभिलाषा से चली जा रही हैँ उस 
परम आश्रय को बताओ; वह कौन है? 

तो आधूनिक युग के प्रसाद जी इसी .को थोड़ा और गूढ़ बनाकर कहते 


बट 


कि इस नदी ने जिस सागर को सपने में देखा था उसी में विश्राम 
माँगती है । 
विश्राम माँगती अपना 
जिसका देखा था सपना। 
इतना ही नहीं, आधुनिक कवि ने प्रकृति में जो अपने लिए होनेवाले 
बिविध गढ संकेतों की कल्पना कर ली, वह आदिम युग के सरल गायकों 
के लिए संभव नहीं था-वे संभवतः न तो इतने व्यक्तिवादी हो पाये 
और न इतने कल्पनाजीवी ही। 
पंत जी को नक्षत्रों से जो मौन निमंत्रण देता है, तड़ित से जो इंगित 
करता है, सौरभ से जो संदेशा भजता है, लहरों के कर उठाकर जो 
बलाता है, खद्योतों से जो, पथ दिखळाता है, ओस ढलकाकर जो दग 
खींचता है और स्वप्न में जो छाया-जग में फिरता है वह 'कोई 
वैदिक कोई” से कहीं अधिक रहस्यमय है और अधिक सूक्ष्म ढंग से संकेत 
करनेवाला है। उसका निमंत्रण ही नहीं, इंगित, संदेशा, आह्वान आदि 


क 

सब कुछ 'मौन' है । व्यवहार की यह बारीकी अत्यंत विकसित सम्यता 
में ही संभव है। ध्यान खींचने के लिए ओस में दुलक जाने की कल्पना 
तो वैदिक युग का मानव नहीं ही कर सकता था लेकिन आधुनिक कवि 
के यहाँ--- 

न जाने, ढुळक श्रोस में कोन 

खींच लेता. मेरे दुग मौन ! 
आधुनिक युग की इस कोमलता के लिए वैदिक युग के प्राकृतिक प्रतीक 


कहीं अधिक विराट्‌ और प्रचंड हें क्योंकि उस समय प्रकृति भी अपने 
आदिम, दुद्धंष और प्रचंड रूप में थी । 

इसी तरह सार्वभौम भावना के वारे में भी इन युगों का अंतर देखा 
जा सकता है। आधुनिक कवियों ने उपनिषद के अह ब्रह्मास्मि और “सर्व 
खल्विदं ब्रह्म! सूत्र को इतना दुहराया कि आलोचकों ने प्रायः आधुनिक 
सार्वभौम भावना को उपनिषद-पुग का ही पुनरुत्थान समझ लिया। लेकिन 
थोड़ा-सा अध्ययन करने से ही स्पष्ट हो जायगा कि स्वामी विवेकानंद 
और रवीन्रनाथ के विश्व मानव” की विराट्‌ कल्पना के सामने उपनिषद 
का ब्रह्म और "भूमा? अधिक सूक्ष्म, अधिक वायवी और अधिक स्थिर 
है। उपनिषद का विराट्‌ तत्व प्रायः आनंदमय है; जब कि विवेकानंद 
और रवीन्द्रनाथ का विराट्‌ तत्व शक्तिपुंज और ओजपूर्ण है। 


~ 


इतना ही नहीं, रवीन्द्रनाथ ने तो परमतत्व को, उपनिषदों से आगे 
बढ़कर, गतिमय बखान किया है। एक स्थल पर उन्होंने ईश्वर को चिर 


' चंचल” और मानव को 'चंचलेर सहचर” कहा है। परमतत्व को गत्या- 


त्मकता की बात वही कवि कह सकता है जिसका युग वैज्ञानिक विकास के 
कारण अति गतिमय तथा गीत्र-शीघ्र होनेवाले परिवर्ततों से भरा हो। 
अपेक्षाकृत स्थिर और कम परिवर्तनशील कृषि-गुग के उपनिषद 'यत्किंच 
जगत्यां जगत्‌’ कहते हुए भी इस प्रकार न तो जगत्‌ की गत्यात्मकता की 
बात कर सकते थे और त ब्रह्म की ही। 

यही बात परमतत्व की विराटता के वारे में भी लागू होती है। 
आधुनिक युग की-सी विराट्‌ कल्पता न तो उपनिषद के सांकेतिक सूत्रों 

में मिळती. है और न कबीर के पिंड में से व्यक्त होनेवाले 'बरह्माण्ड” 
और शून्य में और न जायसी के उस पारस रूप' में ही जो पद्मावती के 
रूप के माध्यम से रह रहकर अपने विश्वव्यापी अलौकिक रूप की झलक 
दिखा जाया करता -है। इसका मुख्य कारण यही है कि आधुनिक युग में 
विश्व की व्यापकता तथा विभिन्न देशों में रहनेवाळी विशाल मानव-जाति को 
भावात्मक एकता का अनुभव जिस प्रकार किया गया, पहले कभी नहीं किया 
गया। सूर्य चंद्र को उस परम पुरुष की आँखें तो पहले भी कहा गया, 
किन्तु ऐसे पुरुष की जिसकी 'वसुधा चरणचिह्ण-सी बनकर यहाँ पड़ी 
रह जायगी' जैसी विराट्‌ कल्पना आधुनिक कवि प्रसाद ही कर सकते थे। 
इसी प्रकार प्राप्तव्य परमतत्व की रहस्यमयता और अस्पष्टता के 

विषय में भी आधूनिक कवि पूर्ववती कवियों से आगे बढ़ा हुआ है। बैदिक 
गायक के लिए परमशबित के ऊपर कोई आवरण नहीं है; लेकिन उप- 
निषद में सत्य का मुख हिरण्मय पात्र से ढका हुआ कही गया है; फिर 
भी उपनिषद का जिज्ञासु उस पिहान को हटाकर सत्य को देखने के लिए 
प्रयत्नशील है--- 

हिरण्मयंन पात्रण सत्यस्यापिहितं . मखम्‌ । 

तत्‌ त्वं पूषन्नपावृणु सत्यधर्माय दृष्टय ॥ 
कबीर तक आते-आते वह शून्य हो गया; उसकी सूक्ष्मता इतनी 
बढ़ गई कि वह अनुभवेकगम्य रहं गया और साथ ही अनिर्वचनीय भी। 
जायसी के यहाँ भी उसका केवल प्रतिबिब ही देखा जा सकता है, स्वयं 
उसे नहीं; और उस प्रतिबिम्ब को भी पकड़ा नहीं जा सकता। 

सरग आइ धरती महं छावा। 
रहा धरति प धरत न आवा॥ 

लेकिन आधूनिक कवि का प्रिय उस धूमिल घनं के समान जो रजत 
रद्मियों की पया में आता है। एक तो वह स्वयं धूमिळ घन है, दूसरे 
रङ्मियों की छाया में छिपकर आता हैं। ऐसा लगता है कि अपने युग 
की वास्तविकता को उपनिषद के कवि ने जितने स्पष्ट रूप से समझा था, 

उससे कम स्पष्ट रूप में कबीर, जायसी आदि संतों ने समझा और आधू- 
निक युग के कवियों ने उनसे भी कम स्पष्ट रूप में समझा। इसका एक 
कारण तो यह है कि वास्तविकता क्रमशः अधिक जटिल और गहन होती 
गई और दूसरा शायद यह भी है कि इन सभी भाववादी कवियों का 
दृष्टिकोण भी क्रमशः वस्तुनिष्ठ से अत्यंत व्यक्तिनिष्ठता की ओर 
अग्रसर होता चला गया। 

इसी प्रकार अपनी सीमा के बंधन से छुटकारा पाने की जितनी अधिक 
तड़प आधुनिक रहस्यवाद में दिखाई पड़ती है, उससे कुछ कम कवीर आदि 
भध्ययुगीन संतों में मिलती है और वेदोपनिषद में तो बहुत ही कम 
दिखाई पड़ती है। इसका कारण शायद यह है कि जात-पात आदि की 
सामाजिक रूढ़ि जब जितनी अधिक कड़ी रही, उस युग में सीमा से मुक्त 
होने की आकांक्षा भी उसी मात्रा में व्यक्त हुई । ऋक्‌ का गायक अपने 
बंधन का आभास देता हुआ वस इतना ही कहता है— 

पृच्छे तदेनो वरुण दिवृक्षूपो एमि चिकितुषो विपृच्छम्‌ । 


दर्शनाकांक्षी होकर तुझसे अपना वह दोष पूछता 
यहाँ बेधा हूँ। में दर्शन का अभिलाषी जिज्ञासु 


अर्थात्‌ हे वरणीय, 
हूँ जिसके कारण ही 
तेरे समीप आया हूँ । 
लेकिन कबीर जिस आकुलता के साथ हह, और बेहद दोनों से 
परे किसी आनंद-लोक में जाना चाहते हैं, वह अभूतपूर्वं है। कबीर जिस 
कल्पना-लोक में निवास करते हें, उसका वर्णेन उन्हीं के शब्दों में-- 
हम वासी उस देश कं, जहँ बारह मास वसत। 
नीझर झरे महा अमी, भींजत हैं सब संत॥ 
हम वासी उस देश के, जहँ जाति बरन कुल नाहि | 
शब्द मिलावा होइ रहा, देह मिळावा नाहि॥ 
और आधनिक कवि तो और भी अधिक विद्रोही हो उठा और अपनी 
चंचलता के मारे चिल्ला उठता है--आमि सुुरेर मियासी. ! ' वह न 


मैं 
मैं 

जाने क्या चाहता है, उसकी प्यास किस दूर देश की है! सीमा के प्रति 
इतना विद्रोह और असीम के लिए इतनी तड़प--आधुनिक असंतुष्ट हृदय 
के लिए ही संभव है! कबीर के यहाँ स्पष्ट विरह-वेदना है, लेकिन यहाँ 
गूढ़ गहन असंतोष है जिसमें आँसू कम ढुलकते हैं, अस्पष्ट अन्तर्दाह अधिक 
रोता है। 

इसी प्रकार प्रतीकों के प्रयोग में भी आधूनिक रहस्यवाद बहुत अधिक 
समृद्ध है । आधुनिक युग कल्पना-वैभव का है और स्वच्छंद कल्पना के 
द्वारा आधुनिक रहस्यवादी कवियों ने जितने प्रकार के अप्रस्तुत विधान 
की सृष्टि की, वह उपनिषदों और संतों के यहाँ दुर्भ है। 

इस तरह विचार करने से रहस्य-भावना को परंपरा के विभिन्न 
युगों की और भी निजी विशेषताओं का पता चल सकता है और उनकी 


तुलना में आधुनिक रहस्यवाद के अन्य पक्षों पर प्रकाश पड़ सकता है। 


| 


प्रतिबाद 


५ 


छायावाद के गर्भ से सन्‌ '३० के आसपास नवीन सामाजिक चेतना 
से युक्त जिस साहित्य-घारा का जन्म हुआ उसे सन्‌ '३६ में प्रगतिशील 
साहित्य अथवा प्रगतिवाद की संज्ञा दी गई और तब से इस नाम के 
औचित्य-अनौचित्य को लेकर काफ़ी वाद-विवाद होने के बावजूद छायावाद 
के वाद की प्रधान साहित्य-धारा को प्रगतिवाद नाम से ही पुकारा जाता है। 

कुछ लोग प्रगतिवाद और प्रगतिशील साहित्य में भेद करते हँ। उनके 
अनुसार मार्क्सीय सौन्दर्य-शास्त्र का नाम प्रगतिवाद है और आदि काल से 
लेकर अव तक की समस्त साहित्य-परंपरा प्रगतिशील साहित्य है। इस 
तरह वे केवल छायावाद के वाद की साहित्यिक प्रवृत्ति के लिए प्रगतिशील 


a 


साहित्य” नाम का प्रयोग अनुचित मानते हे। 

दूसरी ओर ऐसे भी लोग हें जो मार्क्सवादी साहित्य-सिद्धान्त तथा 
इस सिद्धान्त के अनुसार रचे हुए साहित्य को प्रगतिवाद कहना चाहते हैं 
और छायावाद के बाद की व्यापक सामाजिक चेतनावाले समस्त साहित्य 
को “प्रगतिशील साहित्य' कहते हें जिसमें विभिन्न राजनीतिक मतों के बाव- 
जूद एक सामान्य मानवतावादी भावना व्याप्त है। इस तरह ये प्रगतिवाद 
को संकीर्णं और साम्प्रदायिक बतलाते हे तथा प्रगतिशील साहित्य को 
व्यापक और उदार। उनके अनुसार प्रगतिशील लेखक संघ द्वारा निर्धा- 
रित और प्रचारित साहित्य प्रगतिवाद है और बाकी प्रगतिशील साहित्य । 

लेकिन जिस तरह .छायावाद और छायावादी कविता भिन्न नहीं हैं, 
उसी तरह प्रगतिवाद और प्रगतिशील साहित्य भी भिन्न नहीं हें। वाद 
की अपेक्षा 'शील' को अधिक अच्छा और उदार समझकर इत दोतों में 
भेद करना कोरा बुद्धिविलास है और कुछ छोगों की इस मान्यता के पीछे 
प्रगतिशील साहित्य का प्रच्छन्न विरोधःभाव छिपा हैं। 

जिस तरह छायावादी कवियों में एक को अधिक छायावादी तथा दूसरे 
को कम छायावादी अथवा एक को शुद्ध छायावादी तथा औरों को मिश्रित 
कहने की जोर-शोर रहा है, उसी तरह प्रगतिवाद में भी किसी को शुद्ध 
प्रगतिवादी अथवा अधिक प्रगतिशील और दूसरों को कम' प्रगतिशील कहने 
की हवा है। लेकिन इस वाद-विवाद के कारण यदि छायावाद में भेद नहीं 
किया गया तो प्रगतिवाद में भी भेद करने की जरूरत नहीं है। 


प्रगतिशील साहित्य अंग्रेजी के प्रोग्रेसिव लिटरेचर' का हिंदी अनुवाद 
है । अंग्रेजी साहित्य में इस शब्द का प्रचार १६३५ ई० के आसपास 
विशेष रूप से हुआ जब ई० एम० फ़ास्टर के सभापतित्व में पेरिस में 
ग्रेसिव राइट्स एसोसिएशन” नामक अन्तर्राष्ट्रीय संस्था का प्रथम अधि- 
वेशन हुआ । हिंदुस्तान में उसके दूसरे साल डा० मुल्कराज आनंद और 
सज्जाद जहीर के उद्योग से जब उस संस्था की शाखा खुली और प्रेमचंद 
की अध्यक्षता में लखनऊ में उसका प्रथम अधिवेशन हुआ तो यहाँ भी 
'प्रोग्रेसिव लिटरेचर' अथवा प्रगतिशील साहित्य” का प्रचार हो गया । 
काळक्रम अथवा प्रकारान्तर से यही प्रगतिवाद हो गया। 


प्रगतिशील साहित्य” संज्ञा का प्रचार यूरोप में उस समय हुआ जब 
समाज और साहित्य की गति में एक प्रकार की स्थिरता अथवा कुछ-कुछ 
ह्लास का अनुभव किया जा रहा था। इस दमघोंट स्थितिशीलता से उव- 
रने के लिए वहाँ के लेखकों ने प्रगति का नारा दिया। 

अपने यहाँ हिंदुस्तान में सन्‌ '३६ के आसपास एकदम यूरोप का-सा 
गतिरोध तो नहीं था; लेकिन कविता में छायावाद का विकास लगभग 
रुक-सा गया था और कवि कुछ नये विचारों और व्यंजना के माध्यमों 
की खोज में थे। ऐसे ही समय यूरोप से लौटे हुए हिंदुस्तानी लेखकों ने 
“प्रगति” की आवाज लगाई और यह आवाज छायावादी कवियों को अपने 
अन्तर की प्रतिध्वनि प्रतीत हुई । फलतः सुमित्रानन्दन पंत ने छायावाद 
का 'युगान्त' घोषित करके प्रगतिवाद को 'युगवाणी' के रूप में तुरंत अपना- 
लिया । देर-सबेर निराला और महादेवी ने भी अपनी-अपनी सीमाओं में 

इसे स्वीकार किया। लेकिन पंत जी की तरह निराला ने इस विषय सें जल्द- 
बाजी इसलिए नहीं दिखलाई कि वे बहुत पहले से ही कविता को बहु- 
जीवन की छवि” मानकर सामाजिक यथार्थं की अभिव्यक्ति करते आ रहे 
थे और इसलिए भी कि पंत जी की अपेक्षा उनमें वैयक्तिकता तथा अहंवाद 
अधिक था । इसी तरह महादेवी के मानसिक परिवर्तन म देर इसलिए 
हुई कि उनमें तब तक छायावादी भावुकता और कल्पना से विरक्ति पैदा 
नहीं हुई थी. क्योकि छायावाद में देर से आने के कारण अभी उनका 
भावावेग चरम-सीमा पर पहुँच रहा था। 

प्रगतिवाद के प्रति आरंभ में जितनी ललक कवियों की रहीं उतनी 
उपन्यासकारों की नहीं । उपन्यासकारों के लिए यह संदेश बहुत नया नहीं 
था क्योंकि उपन्यास का जन्म ही सामाजिक यथार्थ को लेकर हुआ था । 
यही वजह है कि “प्रगतिशील लेखक संघ' के अध्यक्ष पद से भाषण करते 
हुए प्रेमचंद ने कहा कि लेखक स्वभावतः प्रगतिशील होता है, इसलिए 
प्रगतिशील लेखक संघ' में प्रगतिशील शब्द अनावश्यक है। 

कुछ लोगों ने प्रेमचंद के इसी कथन का सहारा लेकर प्रगतिशील' 
शब्द को गलत ठहराने की कोशिश की; लेकिन उस कथन को पूरे प्रसंग 
में रखकर देखने से सही अर्थ समझ में आ जाता है। 

इस कुतूहल-हीतता के बावजूद उपन्यासकारों ने दिल खोलकर प्रगति- 
शीलता का स्वागत किया जैसा कि स्वयं प्रेमचंद के कथन और आचरण 
से स्पष्ट है। 

आलोचना के क्षेत्र में प्रगतिवाद ने साहित्य की माक्सवादी व्याख्या 
का नारा दिया जो आलोचकों के लिए काफी बिचारोत्तेजक प्रतीत हुई । 
फलतः आलोचना के क्षेत्र में प्रगतिवाद का सबसे अधिक स्वागत हुआ । 

इस तरह अपने प्रादुर्भाव काल सें ही प्रगतिवाद एक एसी जीवन- 


दुष्टि बन गया जिससे कविता, उपन्यास, आलोचना सभी क्षेत्रों में नवीन 
दिशाओं और मान्यताओं के द्वार खुल गये । छायावाद से प्रतिवाद इसी 


अर्थं में विशिष्ट है कि छायावादी जीवन-दृष्टि जहाँ अधिकांशतः कविता के 

क्षेत्र में ही व्यक्त होकर रह गई; वहाँ प्रगतिवादी जीवन-दृष्टि साहित्य 
के प्रायः सभी क्षेत्रों में अपनी अभिव्यंजना करने लगी । 

इस तरह प्रगतिवाद रचनात्मक-साहित्य और आलोचनात्मक मानदण्ड 
दोनों है। 

२, 

प्रगतिवाद का विरोध करते हुए कुछ लेखक कहते हो कि यह सर्वथा 
अभारतीय और विदेशी विचारधारा है क्योंकि एक तो यह मार्क्सवाद 
पर आधारित है, दूसरे इसका सूत्रपात जिस प्रगतिशील लेखक संघ' के 
द्वारा हुआ वह फ्रांस के विदेशी वातावरण में स्थापित हुआ था और अब 
भी वह उस कम्यूनिष्ट पार्टी द्वारा संचालित होता है जिसकी लगाम 
सोवियत रूस के हाथ है। 

लेकिन हिंदुस्तान के अनगिनत लेखकों और पाठकों ने प्रगतिशील 
साहित्य को अपनाकर इसकी भारतीयता प्रमाणित कर दी है और इस 
तरह उन्होंने उन तमाम विरोधी आलोचकों को मुँहतोइ जवाब दिया 
है। इसलिए प्रगतिवाद की भारतीयता और अभारतीयता को. लेकर बहस 
करना अव बेकार है। फिर भी लोगों की तुष्टि के लिए उस एतिहासिक 
पृष्ठभूमि की र संकेत किया जा सकता है, जिसके अनिवार्य परिणाम- 
स्वरूप प्रगतिवाद पैदा हुआ। 

यदि प्रगतिवाद की माँ मार्क्सवाद ही है तो हिंदी में प्रगतिवाद का 
जन्म उन्नीसवीं सदी में ही हो जाना चाहिए था क्योंकि उस समय यूरोप 
में मार्क्सवाद की धूम मची हुई थी और हिंदुस्तानी लोग तब तक यूरोप 
के संपर्क में अच्छी तरह आ गये थे। लेकिन वास्तविकता यह है कि 
हिंदी में प्रगतिवाद पैदा हुआ, १९३० ई० के बाद। इसका साफ़ मतलव 
है कि प्रगतिवाद हिंदी में अपने समय पर ही पैदा हुआ--ऐसे समय जब 
हिंदी जाति और साहित्य की जमीन उसके अनुकूल तयार हो गई थी। 

सन्‌) ३० तक आते-आते हिन्दुस्तान की राष्ट्रीय संस्था कांग्रेस में 
.बामपक्षी दल क्रायम हो गया था; स्वयं कांग्रेस के भी प्रस्तावों में हिंदुस्तान 

के श्रमजीवी जन-समूह की चर्चा होने लगी थी । किसान-मजूर आन्दोलन 
में काफ़ी ताकत आ गई थी। तत्कालीन साहित्य में भी इस राजनीतिक 
जागरण की छाया दृष्टिगोचर होने लगी थी । प्रेमचंद सन्‌ ३० में 
“ग़बन” उपन्यास लिखते हुए देवीदीन खटिक के मुंह से बड़े लोगों के सुराज 
की आलोचना तथा श्रमजीवियों के सुनहले भविष्य के विषय में भविष्य- 
वाणी करवाते हें कि अभी दस-पाँच वरस चाहे न हो, लेकिन आगे चलकर 
बहुमत किसानों और मजूरों ही का हो जायगा। प्रसाद के तितली उप- 
न्यास में भी इस उभरते हुए वर्ग की छाया स्पष्ट दिखाई पड़ती है। 

कविता में भी कल्पना के स्थान पर ठोस वास्तविकता और वैयक्ति- 
कता के स्थान पर सामाजिकता का आग्रह सन्‌ '३० के वाद से ही बढ़ने 
लगा था। 

आलोचना में आचार्य शुक्ल 'लोक-मंगल की साधनावस्था' पर जोर 
दे रहे थे और इस तरह वे साहित्य के सामाजिक मूल्यांकन के लिए मार्ग 
प्रशस्त कर रहे थे। 

ऐसी सामाजिक और साहित्यिक परिस्थिति में प्रगतिवाद का प्राढु- 
भाव होना युग की स्वाभाविक आवश्यकता थी । उस समय लेखकों ने 
जिस उत्साह से प्रगतिवाद को अपनाया इससे प्रगतिवाद भारतीय साहित्य 
परंपरा की स्वाभाविक आवश्यकता ही प्रतीत होता है। 

इस आवश्यकता की पूर्ति के लिए जिस प्रकार का प्रगतिशील साहित्य 
लिखा गया; उससे भी यही प्रमाणित होता है कि प्रगतिवाद हिंदी साहित्य 
की परंपरा का स्व्राभाविक विकास है। प्रगतिवाद के नाम पर आरंभ में 
पंत जी ने जो मार्क्सवाद और गांधीवाद, भौतिकवाद आर अध्यात्मवाद, 
सामूहिकता और वैयक्तिकता, बहिजंगत और अन्तर्जगत, भाव और रूप 
बगैरह का समन्वय करना चाहा उसमें छायावादी परंपरा का आग्रह स्पष्ट 
है। इसी तरह प्रगतिवाद के नाम पर दिनकर, भगवतीचरण वर्मा और 
नवीन ने जो विनाश और विध्वंस का आह्वान किया उसमें पुर्वेवर्ती व्यक्ति- 
बाद की अराजकतावादी तथा विपथगा मनोवृत्ति का ही विस्फोट- है। 

अगतिवाद के नाम पर अमृतलाल नागर, नरोत्तम नागर आदि 'उच्छुखल' 
दल के लेखकों ने यौन विकृतियों का नग्न उद्घाटन किया, वह भी स्पष्ट 
रूप से छायावादी अशरीरी भावनाओं की मांसल तथा शारीरिक 
प्रतिक्रिया है और इस उच्छुखलता के मूळ में भी वह व्यक्तिवादी अराज- 
कता है। इन सभी प्रवृत्तियों के सम्मिलित प्रभाव में निराला ने जो 
“अणिमा? के करुणा-भरे प्रार्थना-गीत गाये, एकाकीपन पर विलाप किया, 
“कुकुरमृत्ता' के क्षुद्र मुख से अहं भरी घोषणाएँ की और रवीन्द्रनाथ 
की “विजयिनी' की पैरोडी करते हुए खजोहरा-पीड़ित बुआ का रेखाचित्र 
खींचा--वह सब उनके छायावाद युगीन संस्कारों का ही कहीं बढ़ाव और 
कहीं प्रतिक्रिया है। 

प्रयतिवाद के आरंभ में यह जो अध्यात्मवाद, अराजकतावाद, विक्त 
यथार्थवाद अथवा प्राक्ृतिकतावाद की प्रवृत्तियाँ दिखाई पड़ती हँ, उनका 
रिइता मार्क्सवाद से बहुत दूर का है-इससे आज का सामान्य विद्यार्थी 
भी जानता है। इससे पता चलता है, कि हिंदी के लेखकों ने वाहर के 
मार्क्सवादी प्रभाव को अपने व्यक्तिवादी और भाववादी संस्कारों की सीमा 
में ही स्वीकार किया और उसीके अनुरूप उनमें प्रतिकियायें भी हुई । 
मध्यवर्गीय लेखको के मन पर परिस्थिति का जैसा दबाव था, उसमें प्रायः 
"सी प्रकार का परिवर्तन संभव हो सका। 

इन लेखकों के अतिरिक्त जो अपने को शुद्ध माक्सेवादी कहते थे और 
यहाँ तक कि कम्यूनिस्ट भी थे और इस नाते प्रगतिशील लेखक संघ' 
के नता थे, उनमें भौ भीतर से अनेक भाववादी तथा व्यक्तिवादी संस्कारों 
के अवशेष रह गये थे। शिवदान सिंह चौहान और प्रकाशचन्द्र गृप्त की 
आलोचनाओं में इस कमजोरी पर प्रायः अँगुली उठाई गई है। इनके 
अतिरिक्त जिन आलोचकों ने एकदम माक्सवादी सिद्धान्तों में अपने को 
दीक्षित कर छेने का दम भरा और इसके फलस्वरूप प्रगतिशील साहित्य 
सें शुद्धि का आन्दोलन चलाया उनकी अत्यधिक प्रगतिशीलता भी प्रकाराः 
'न्तर से पूर्ववर्ती व्यक्तिवादी संस्कारों की ही प्रतिक्रिया का फल है। परिः 

स्थितियों के अनुसार संपूर्ण साहित्य का आन्तरिक ख्पान्तर किए बिना अथवा हुए 
विना खुद अकेले सबसे बहुत आगे बढ़ जाने का स्वांग भरना और फिर 
वहाँ से वाकी लोगों को लताड़ें बताना प्रकारान्तर से विध्वंसवादी वैयक्तिक 
क्रान्तिकारियों का-सा ही काम है। कम्यूनिष्ट वोली में जिसे दक्षिणपंथी और 
वामपंथी भूलों के नाम से पुकारा गया, वह दोनों ही पूर्ववर्ती युग के 
वद्धमूल साहित्यिक संस्कारों के परिणाम हेँ। 

आरंभिक प्रगतिंवाद की इन तमाम दुर्वलताओं से भी यही प्रमाणित होता 
है कि वह हिंदी साहित्य की परंपरा का स्वाभाविक विकास है। जिस 
तरह प्रगतिवाद में पूर्ववर्ती साहित्य-परंपरा की सामाजिक चेतनावाले तत्वों 
का विकास हुआ, उसी तरह उसके व्यक्तिवादी-भाववादी संस्कारों की भी 
छाया बहुत दिनों तक पड़ती रही । ये दोनों बातें सिद्ध करती हैं प्रगतिवाद का 
उद्भव और विकास अपनी ही सामाजिक और साहित्यिक परिस्थिति में हुआ । 

जो प्रगतिवाद को सर्वथा विदेशी विचारधारा कहते हें वे भी, और 
जो इसे भारतीय परंपरा का ऐतिहासिक विकास कहते हुए भी प्रगतिशील 
लेखकों की दुर्बेलताओ का मजाक उडाते हें वे भी--दोनों ही प्रकार के 
लेखक प्रगतिवाद के उद्भव और विकास की ऐतिहासिकता को समझने से 
इनकार करते हे। इसके अतिरिक्त जो आरंभिक प्रगतिवाद को व्यापक 
और परवर्ती प्रगतिवाद को संकीर्ण कहते हे, वे भी केवल ऊपरी आन्दो- 
लन के भ्रम में पड़कर प्रगतिशील साहित्य के उद्भव और विकास को 
ऐतिहासिक गतिविधि को नजरअन्दाज कर जाते हें। 

३. 

प्रगलिवाद के इन बीस वर्षों का इतिहास साहित्य में स्वस्थ सामा- 
जिकता, व्यापक भावभूमि और उच्च बिचार के निरंतर विकास का इतिहास 
है जो केवळ राजनीतिक जागरण से आरंभ होकर क्रमशः जीवन की व्यापक 4 
समस्याओं की ओर, आदशेवाद से आरंभ होकर क्रमशः यथार्थवाद की जोर 
और यथातथवाद अथवा तम्तयथार्थ से आरंभ होकर क्रमशः स्वस्थ सामा- 
जिक यथार्थवाद की ओर अग्रसर होता जा रहा है। 

प्रगतिशील साहित्य कोई स्थिर मतवाद नहीं है; बल्कि यह एक 
निरंतर विकासशील -साहित्य-धारा है जिसके लेखकों का विश्वास है कि 
अगतिशील साहित्य लेखक की स्वयंभू अन्तःप्रेरणा से उद्भूत नहीं होता, 
बल्कि सामाजिक और सांस्कृतिक विकास के क्रम से वह भी परिवर्तित 
और विकसित होता रहता है और उसके सिद्धान्त उत्तरोत्तर स्पष्ट तथा 
अधिक पूर्ण होते चलते हें। है 

प्रगतिवाद का आरंभ साहित्य में आथिक और राजनीतिक आन्दोलन के 
रूप में हुआ। हिन्दुस्तान की आज़ादी उस समथ लेखकों की प्रमुख समस्या 
थी; इसके साथ ही वे किसानों-मजूरों की सुख-सुविधा के लिए भी चिन्तित 
थे। छायावादी कविता में प्रेम-भावना की ही प्रधानता थी और उसमें जो 
देशभक्ति की कविताएँ हुई भी उनसे लोगों की राष्ट्रीय भावनाओं को 
परितृप्ति नहीं हो सकी। इस तरह देश की विशेष राजनीतिक परिस्थितियों 
के कारण पच्चीस-तीस वर्ष पहलेवाला व्यापक सांस्कृतिक-सामाजिक 
जागरण अव केवल राजनीति में केन्द्रित हो गया। छायावाद यदि इस सदी 
के सांस्कृतिक पुनर्जागरण की उपज था तो प्रगतिवाद राजनीतिक जागरण 
की। दोनों की प्रकृति में अंतर होने का यही मूल कारण है। 

सन्‌ पेतीस के ज़माने में साहित्य और राजनीति के संबंधों को लेकर 
गरम चर्चा चल पड़ी। जिस तरह छायावादी युग में साहित्य समाज का 
दर्पण है” कहने की हवा थी, उसी तरह इस युग में साहित्य और राजनीति 
की घनिष्ठता पर जोर दिया जानें लगा। जो कुछ अधिक समझदार थे वे 
साहित्य के इससे भी व्यापक कार्यों की ओर संकेत करते हुए मैथ्यू आनेल्ड 
का मशहूर फ़िकरा दुहराते थे कि साहित्य जीवन की आलोचना है। 

इसका कारण यह है कि सामान्य लोगों के जीवन में राजनीति का 
तथा राजनीति में सामान्य लोगों का ऐसा प्रवेश पहली बार हुआ था। 
इससे पहले राजनीति केवल बड़े लोगों की चीज थी। लेक्रिन जनतांत्रिक 
वरिस्थिति के आने से अब हवा बदल गई। 

इस प्रतिक्रिया के फलस्वरूप साहित्य के क्षेत्र में नवजीवन तो आया, 

लेकिन साथ ही एक दूसरे ढंग की संकीर्णता भी आ गई; क्योंकि साहित्य 
यथासंभव संपूर्ण मानव व्यक्तित्व को लेकर चलता और इसीसे वह मूल्य- 
वान्‌ भी होता है, केवल राजनीतिक व्यक्तित्व सें साहित्य के लिए विशेष 
सामग्री नहीं मिल सकती। यह स्वीकार करना पड़ेगा कि काफ़ी आलोचना- 
प्रत्यालोचना के बावजूद अभी तक प्रगतिशील साहित्य की यह एकांगिता दूर 
नहीं हो सकी है। परंतु प्रगतिशील लेखक पिछले कुछ वर्षों से इस कमी को 
बड़ी तीब्रता से अनुभव कर रहे हें। 


घ्रगतिवाद के आर॑भ-काल में जो दूसरा सवाल वड़े जोर-शोर से उठाया 
गया वह यह था कि “कस्मै देवाय हविषा विधेम ?” इस वैदिक ऋचा के 
द्वारा लेखकों ने यह सवाल रखा कि साहित्य किसके लिए ? छायावादी कवियों 
के लिए साहित्य प्रायः 'स्वान्तःसुखाय' अथवा अपने लिए था। इसकी 
प्रतिक्रिया में साहित्य समाज के लिए' का नारा उसी वक़्त दिया गया। 
लेकिन जब प्रगतिवाद ने कहा कि समाज में भी किसान-मजूरों के लिए 
साहित्य है, तो अनेक सतर्क मध्यवर्गीय लेखक भड़क उठे । “विशाल भारत’ 
में उस समय अज्ञेय ने इस मतं का विरोध करते हुए कहा कि किसानों- 
मजरों की तरह आज निम्न मध्यवर्ग भी पीड़ित हे-यही नहीं, बल्कि इस 
समाज-व्यवस्था में छोटे-वड़े सभी लोग परेशान हैं; इसलिए साहित्य सबके 
िए-सम्बूणं मानवजाति के लिए हैं। 


लेकिन इस 'मानवतावादी' लेखक ने उस समय इस आदशेवादी गुब्बारे 
में छिपी हुई अपनी मध्यवर्गीय स्वार्थपरता के कारण यह नहीं देखा कि उसका 
यह मानवतावाद पैदा किसके कारण हुआ है? उसने ध्यान नहीं दिया कि 
शोषण के विरुद्ध विद्रोह की यहं भावना मध्यवरं में अथवा संपूर्ण समाज में 
किस जागरण के फलस्वरूप आई ? सन्‌ तीस-पेतीस से पहले यह उदार 
मानवतावाद कहाँ था ? अगर किसानों-मजूरों ने शोषण से असंतुष्ट होकर 
उस समय सिरन उठाया होता तो बुद्धिजीवियों में उनके प्रति सहानुभूति 


भी पैदा न होती और न आता यहं मानवतावाद ! और 'वौद्धिक सहानु- 
भति’ वाला यह मातवतावाद कितना खोलला था-धोखा भरा था, इसका 

भी पर्दाफ़ाश शीघ्र ही हो गया! इस 'दयाशील मानवतावाद' से भी 
अतृप्त होकर जब किसानों-मजूरों ने दया की जगह अपने अधिकारों की माँग 
की तो मानवतावाद ने नया मोड़ लिया अथवा उसे नया मोड़ लेना पड़ा। 

मूख्यरूप से किसानों-मजूरों को ध्यान में रखकर उनकी दृष्टि से न 
लिखने पर निम्त-मध्यवर्ग का पीड़ित लेखक अन्त में कितना निराशावादी 
और कभी-कभी कितना मानवता-विरोधी हो जाता है, यह स्वयं अज्ञेय की 
ही साहित्य-रचना से देखा जाता है। इस तरह के लेखक का मानवतावाद 
कितना संकुचित और केवल आत्मसुखवादी बन जाता है इसे अज्ञेय के साहित्य 
का पन्ना-पन्ना प्रमाणित करता है जिसमें वर्गभेद से ऊपर उठकर निष्पक्ष 


भाव से लिखने के नाम पर लेखक केवल अपनी विशिष्ट मध्यवर्गीय दुर्बे- 


लताओं को ही 'रेशनलाइज' करता चलता है और किसान-मजूर शब्द तक 
उसकी कलम की नोक पर नहीं आते। 

लेकिन उस समय “साहित्य किसके लिए” के उत्तर में केवल अज्ञेय 
जैसे थोड़े से लेखकों ने ही इस तरह की संकीर्ण दृष्टि का परिचय दिया। 
मैथिलीशरण गुप्त जैसे पुरानी पीढ़ी के लेखकों ने भी बहुजन हिताय, 
बहुजन सुखाय' की उदात्त वाणी में अपना हुदयोद्गार प्रकट किया । 

इसके फलस्वरूप कविता में पहली बार किसानों--विशेषतः मजूरों के 
गंदे पैरों कीं पवित्र धूल दिखाई पड़ी। संध्या के झुटपुटे में पंत जी को 
चिडियों के 'टी-वी-टी-टुट्ःटुटू' के साथ ही डगमग डग घर का मग 
नापते हुए कुछ श्रमजीवी दिखाई पड़ गए; और फिर टीले पर उन्हींके 
नंगे तन गदबदे बदनवाले लड़के भी आ गए। कविता में पहली बार 
इतनी व्यापक सहानुभूति का प्रवेश हुआ। परिस्थितिवश यद्यपि यह सह्ानुः 
भूति 'बौद्धिक' ही थी और यह मानवता भी केवल सहानुभूति रही; फिर 
मी हृदय की इस विशालता ने साहित्य में नवजीवन का संचार कर दिया-- 
साहित्य का क्षेत्र व्यापक बना दिया और उसमें उच्च कोटि की नैतिकता 
प्रतिष्ठित कर दी। 

इस बौद्धिक सहानुभूति ने एक ओर लेखक को यथार्थ की ठोस घरती 

पर उतारा तो दूसरी ओर उसके सिर को आदर्शवाद के ऊँचे आकाश में 
उठा दिया। दाशनिक स्तर पर इसे पंतजी ने भौतिकवाद और अघ्यात्मवाद 
का समन्वय समझा और सांस्कृतिक स्तर पर पश्चिम और पुरव का सम्मि- 
लन । राजनीतिक जीवन में उन्हें यह मार्क्सवाद और गांधीवाद का सामंजस्य 
जान पड़ा और कविता में रूप और भाव का मिश्रण। 


वस्तुतः यह छायावादी संस्कार और प्रगतिवादी विवेक का संघर्ष 
था और पंत जी संस्कार को विवेक से तोड़कर परिस्थिति के अनुरूप उसका 
रूपान्तर करने की जगह उनका सामंजस्य करने लगे। लेकिन ये दोनों चीजें 
इस क़दर परस्पर-विरोधी हें कि प्रगतिशील विवेक के पर्याप्त सामर्थ्य 
के अभाव में पुराने छायावादी संस्कारों का प्रबळ हो उठना स्वाभाविक था । 
पंत जी जैसे जन-भीरु और समाज से कटे हुए व्यक्ति के लिए केवल बौद्धिक 
ढंग से इस संघर्ष को सुलझाकर प्रगतिशील विवेक अपना लेना संभव न 
था। फलतः उनकी सामाजिक चेतना धीरे-धीरे हवाई आदर्शवाद के ही रूप 
में शेष रह गई। 

ळेकिन पंत जी की यह परिणति धीरे-धीरे कई वर्षो में हुई। जब वे 
अपने वर्तमान आध्यात्मिक ऊर्ध्वगमन का विकासक्रम बतछाते हुए इसका 
बीज “ज्योत्स्ता' के हवाई आदशेवाद में दिखलाते हें तो ठीक ही कहते हें। 
हिदी साहित्य के इतिहास में यह एक दुखद घटना है कि लोक-मंगळ का 
ऐसा महात्‌ स्वप्नद्रष्टा केवल 'ग्राम्या' के गीत गाकर आदर्शवाद के आकाश 
में खो गया। पंत जी की साहित्य-साधना से पता चलता है कि उन्होंने 
अपने को बदलने की बहुत कोशिश की । छायावाद के मोह को तोड़कर 
जिस तरह उन्होंने नये लोक में क़दम रखा वह बहुत बड़े त्याग का नमूना 
है। युगवाणी के कोरे सैद्धान्तिक, नीरस और कलाहीन पद्य लिखना उन्होंने 
स्वीकार किया, लेकिन छायावादी रुचिरता का उतरुत्या अपने भीतर नहीं 
होने दिया। 'ग्राम्या' इसी आत्मत्याग का पुण्य-फल है जिसे उन्होंने चार 
वर्षो के कठिन आत्मबलिदान और अन्तःसंघर्षं के वाद प्राप्तं किया । 
ग्राम्य प्रकृति और ग्राम्य नस्तारी के प्रति केवल बौद्धिक सहानुभूति’ रखते 

हुए भी उन्होंने उनका मर्म वहुत-कुछ पा लिया। हिमालय की प्रकृति के 
कवि ने गाँव की प्रकृति का जो रूप लोगों के सामने खड़ा किया, वह हिंदी 
काव्य के इतिहास में अभूतपूर्व था। 'उच्छवास' की बालिका ग्रंथि' की 
प्रेयसी और 'गंजन' की “भावी पत्नी', रूपतारा' तथा अप्सरा' के सहचर 
ने ग्राम-यवती की जो झाँकी दिखाई वह अनूठी थी। 'एकाकी तारा के 
विषण्ण गायक ने ग्रामीण वृद्ध की गहरी आँखों में झाँककर उसके मर्म की 
बात जिस ढंग से खोलकर रख दी--उससे कवि की बौद्धिक सहानुभूति 
की ईमानदारी का पता चलता है। 
लेकिन वौद्धिक-सहानुभूति' की सीमा का यहीं अंत होता है और उसकी 
कार्य-शक्ति समाप्त होती है। यदि जनता के सम्पर्क से फिर नई काय- 
शक्ति नहीं आई तो ऐसी ढुबेल दशा में अध्यात्मवाद क पुरान मलेरिया का 
उभड आना स्वाभाविक है। खेद है कि पंत जी की अस्वस्थता के क्षणों मं 
ज्योत्स्ता' काळ के दबे हुए अध्यात्मवाद ने उभड़कर फिर से दबोच लिया । 
पंत जी के रोगग्रस्त होने पर अर्थात्‌ सन्‌ "४३ के आसपास पुरान कवियों 
निराळा की ओर सबकी दृष्टि लगी। बादल राग', वन-बेला' 'सरोज- 
स्मति’ और “नगिस' के कवि से लोगों को स्वभावतः ही बहुत बड़ी-बड़ी 
उम्मीदें थीं। जिसने सन्‌ '२३ में लिखा था-- 


रुद्ध कोष हें क्षुब्ध तोष 
अंगना-ग्रंक से लिपटे भी 
आतंक ग्रंक पर काँप रहे हें 
घनी, बजू गर्जन से बादल ! 
त्रस्त नयन-मुख ढाँप रहे हें। 
जीण बाहु, है शीर्ण शरीर 
तुझे बुलाता कृषक अधीर, 
ऐ विप्लव के वीर! 
और जिसकी कविता वन बेला की तरह--- 


। 





प्रगतिवाद ६१ 


यह ताप-त्रास | 
मस्तक पर लेकर उठी अतल की अतुल साँस, 
और जिसने स्वर्ग की चाँदनी के मुकाबले धरती की 'नगिस' को श्रेष्ठ मानते 
हुए कहा कि धन्य, स्वर्ग यही !' 
उस कवि से प्रगतिशीलता की आशा छगाता स्वाभाविक ही था। 
लेकिन एक ओर पंत जी दनादन युगवाणी और ग्राम्या दे रहे थे और दूसरी 
ओर निराला जी जैसे रास्ता ढूँढ़ रहें थे। चिर-प्रतीक्षा के बाद अपने नाम 
को सार्थक करती हई छोटी-सी 'अणिमा' सन्‌ “४३ में बाहर निकली। 
भाव-भरे छघ-लघ गीतों और साहित्यकारों के संस्तवन के अतिरिक्त 
हल्के हाथों खींचे हुए कुछ रेखा-चित्र भी उसमें दिखे। जैसे-¬ 
सडक के किनारे दूकान हें 
पान को । दूर एक्कावान हूं 
घोड़े की पीठ ठोंकता हुआ, 
पीरवख्श एक बच्चे को दुआ, 
दे रहा है, पीपल की डाल पर 
कक रही हे कोयल, माल पर 
बैलगाड़ी चली ही जा रही 
नीम फूली हैं, खुशबू आ रही 
डालों से छन छनकर राह पर 
किरनें पड़ रही हें, बाहं पर - 
बाह किए जा रहा हैं खेत में 
दाहिती तरफ़ किसान, रत म 
बाई तरफ़ चिड़ियाँ कुछ बेठी हें, 
खली जड़ें सिरसे की एँठी ह। 
ळेकिन ग्राम्या के आगे इस रेखाकारी पर बहुत कम लोगों का ध्यान 
गया। तभी निराला के विक्षिप्त होने का बुरा समाचार आया। थोड़े दिनों 

बाद इसी मन:स्थिति में उनका 'कुकुरमुत्ता' और नये पत्त निकले। 'कुकुर- 
मत्ता', गर्म पकौडी, खजोहरा 'महंगू महँगा रहा', डिप्टी साहब आए, कुत्ता 
भौंकने लगा आदि व्यंगों को देखकर साधारण पाठकों को बड़ी निराशा 
हुई। जिस मज़ाक के ढंग से वे कविताएँ कही गई थीं, उससे अधिक 
मज़ाक के रूप में वे ली गईं। कुछ ने कहा यह पागलपन है और कुछ नें 
कहा निरालापन ! निराला के भक्तों ने इसमें यथार्थवाद की बड़ी-बड़ी 
बारीक बातें दिखाई। इतना सब होते हुए भी साहित्य के सामान्य पाठक 
तथा चौहान जैसे कुछ आलोचक पंत जी को ही प्रगतिवाद का प्रवर्तक समझते 
रहे। निराला की प्रगतिशीलता की ओर लोगों का ध्यान नहीं रहा। 
भये पत्ते! की एक लंबी कविता देवी सरस्वती” जो अपने प्रक्ृति-चित्रणः 
में पंत जी की ग्राम्या से अधिक यथार्थ तथा सांस्कृतिक परंपरा की गरिमा में 
बेजोड है, प्रायः निराला के भक्तों तथा सामान्य पाठकों से भी अनदेखी 
गज़र गई। जिस तरह छायावादी युग में पंत जी के उच्छ्वास, आँसू वरारह 
की सभी विशेषताओं को समेटते हुए उसी शैली में यमुना के प्रति शीर्षक 
लंबी कविता लिखकर निराला ने चुनौती दी, उसी तरह प्रगतिशील युग में 
उनकी 'देवीसरस्वती' ने पंत जी की ग्राम्या के विखरे प्रयत्नों को एक ही 
बृहद्‌ प्रयत्न से ललकार दिया । 
इसके गठन में पंत जी की 'अप्सरा' की-सी विराट कल्पना का आश्रय 

लिया गया है लेकिन यह 'सरस्वती' शताब्दियों से प्रगति के पथ पर अग्रसर 
होती आ रही जनता की सरस्वती हें जो उसकी खेती-बारी में लहरा रही 
हैं और उसके दुःख-सुख की संगिनी हें। इस नूतन 'सरस्वती' की-- 

ऐसे बाह-बाह की वीणा बजी सुहाई, 

पौधों की रागिनी सजीव सजीं सुखदाई । 

सुख के आँसू दुखी किसानों की जाया के 

भर आए आँखों में खेती की माया से 

हरी भरी खेतों की सरस्वती लहराई, 

मग्न किसानों के घर उन्मद बजी बधाई । 

इस 'सरस्वती' से कवि का कहना है कि तुम 
सायक चढी हुई हो, जनता का जी धन्वी। 
अंत में वाल्मीकि से लेकर दादू तक इस सरस्वती की क्रमिक प्रगति का 
इतिहास बतलाते हुए निराला निष्कर्ष निकालते हें कि 
तुम्हीं चिरन्तन जीवन की उच्चायक, भविता, 
छवि विश्व की मोहिनी, कवि की सनयन कविता। 

इसके बाद तरह-तरह के स्वरों में कुछ प्रयोग करते हुए विक्षिप्त-चित्त 
निराळा किसी रहस्य-शक्ति की 'अर्चना' और 'आराधना' करने लगे। 
पंत जी की तरह निराला के भी वेदांती संस्कार कमजोरी में उभड़ आए। 
एक ओर उनकी अराजक विद्रोही प्रकृति ने उन्हें विक्षिप्त करके व्यंग- 
विद्रूप की ओर उन्मुख किया तो दूसरी ओर उनके रामक्ृष्ण-मिशनवाले 
संस्कारों ने भक्ति-भावना में र्क कर दिया। जिस तरह पंत जी अपनी 
आध्यात्मिक उड़ान में भी सांसारिक समस्याओं पर विहंगम दृष्टि डालते 
चलते हें, उसी तरह निराला भी अपनी भक्ति-सिक्त वेदना में जन-साधारण 
की सांसारिक पीड़ा का अनुभव करते रहते हैं। फिर भी पंत जी की आभा- 
सित होनेवाली सामाजिकता में उतनी सामाजिकता नहीं है, जितनी 
निराला की आभासि होनेवाळी वेयवितकता में है। पंत जी के आशावाद 
में भी उतनी शक्ति नहीं है जितनी निराला के निराशावाद में है। 

इस बीच देश में बंगाल का अकाल, द्वितीय महायुद्ध से उत्पन्न संकट, 
नौ-सेना-विद्रोह, हिंदुस्तान-पाकिस्तान का बँटवारा, . हिन्दु-सुस्छिम साम्प्र- 
दायिक दंगों के फलस्वरूप भयंकर खून-खच्चर, देश से अंग्रेजों की राजनीतिक 
सत्ता का हटना और कांग्रेस के हाथों शासन-सत्ता का आना आदि अत्यंत 
महत्त्वपूर्ण घटनाएँ हुई। इन घटनाओं ने कमोबेश हमारी आर्थिक, सामाजिक 
और नैतिक स्थिति को भी प्रभावित किया । निम्न-मध्यवर्ग की स्थिति पहले 
से, भी अधिक खराब हुई और किसानों-मजूरों में भयंकर असंतोष फैला । 
आजादी के पहलेवाले बहुत से सपने टूट गए। सन्‌ पेतीस-छत्तीस में जो 
प्रगतिशील लेखक उत्साहं और आशा लेकर चले थे, उनमें इस, मोह-भंग के 

फलस्वरूप काफी कटुता उत्पन्न हुई। परिस्थिति की इस मार में अनेक लेखक 
पथ से विचलित हो गए; फिर भी कुछ लेखक ऐसे अवश्य डटे रह गए 
जिन्होंने इन घटनाओं का साहस के साथ सामना किया। उन्होंने इन पर 
अपनी तात्कालिक साहित्यिक प्रतिक्रिया व्यक्त की। इन राजनैतिक रचनाओं 
में से बहुत-सी तो केवल सामयिक माँग को ही पूरी करनेवाली थीं, लेकिन 
अकाल और दंगों पर कुछ अत्यंत मारमिक रचनाएँ भी सामने आईं। 

यह ध्यान देने योग्य तथ्य है कि प्रयोगवादी तथा दूसरे कवि जिस 
संकट-काल में अन्तर्मुख होकर केवळ अपने में उलझे रहे, प्रगतिशील 
लेखकों ने साहसपूर्वक आगे बढ़कर जनता को ढाढ़स बॅधाया और उसकी 
रहनुमाई की। प्रेमचंद द्वारा स्थापित 'हंस' तथा कम्यूनिस्ट पार्टी द्वारा 
संचालित 'नया-साहित्य जैसे मासिक पत्रों ने इस युग में प्रगतिशील साहित्य 
की रचना और प्रचार में महत्त्वपूर्ण योग दिया। इन पत्रों तथा अखिल 
भारतीय प्रगतिशील लेखक संघ' के प्रयत्न से हिन्दी के प्रगतिशील लेखक 
उर्दू, बँगला, गुजराती, मराठी, पंजाबी, तेलगू, मल्याळी आदि साहित्य के 
प्रगतिशील लेखकों के सम्पर्क में आए और इस तरह परस्पर-सहयोग से 
उन्होंने पर्याप्त शक्ति अजित की। भक्ति-आन्दोलन के बाद फिर उस 
तरह का अखिल भारतीय साहित्य-संगम प्रगतिवाद के ही युग में संभव हो 
सका। जनता के इस विराट ऐक्य ने अन्य भाषाओं के साहित्य की तरह 
हिन्दी साहित्य को भी बहुत बड़ी शक्ति दी । 


प्रगतिशील साहित्य की इस विशाल सामाजिक भावना ने विकास-क्रम 
में साहित्य की नई पीढ़ी को जन्म दिया। इससे पहले सन्‌ बीस और 
पेतीस की दो पीढ़ियाँ प्रगतिशील साहित्य की रचना कर चुकी थीं और 
वे दोनों ही प्रगतिवाद के पूर्ववर्ती संस्कारों से ग्रस्त थीं। प्रगतिवाद ने उन्हें 
केवल मोड़ा भर था, पेदा नहीं किया था। अब प्रगतिवाद के लिए अवसर 
था कि अपने संस्कारों से साहित्यकारों की नई पीढ़ी पैदा करे और 
निःसन्देह उसने यह कार्य बडी सफलता से संपन्न किया। 


इस जागरण के फलस्वरूप बोलियों में रचता करनेवाले अनेक लोक-कविं 

ऊपर उठे ` जैसे बलभद्र दीक्षित पढ़ीस, रमई काका, वंशीषर शक्ल, 
रामकेर, विसराम, मुकुल, अशान्त, नन्दन आदि जिन्होंने अवधी, भोजपुरिया 
और राजस्थानी बोली में बड़े ही ओजस्वी तथा भावपूर्ण गीत और कविताएँ 
रिखीं । जिस तरह उन्नीसवीं सदी के सांस्कृतिक पुनर्जागरण तथा बीसवीं 
सदी के राष्ट्रीय जागरण ने मध्यवगे के नवशिक्षित युवक समुदाय से 
अनेक कवि और साहित्यकार पैदा किए, उसी तरह पेतीस के प्रगतिशील 
आन्दोलन की सबसे बड़ी उपलब्धि यह है कि उसने मुख्यतः किसानों-मजूरों 
और कुछ निम्न मध्यवर्ग के पढ़े-लिखे युवकों में से नवीन भावनाओंवाले 
कवि तथा लेखक निकाले। मध्यवर्ग से उगनेवाली इस पौध के विशेष 
लेखक और कवि राहुल सांकृत्यायन, यशपाल, अइक) नागार्जुन, केदारनाथ 
अग्रवाल, शिवमंगल सिंह सुमन, रामविलास शर्मा, रामवृक्ष वेनीपुरी, राधा- 
कृष्ण, भवानीप्रसाद मिश्र, त्रिलोचन, रांगेय राघव, चन्द्रकुंवर वर्त्वाल, चन्द्र- 
किरन सौनरिक्सा, अमृतराय, तेजबहादुर चौधरी, भीष्म, साहनी, भैरव- 
प्रसाद गुप्त, राजेन्द्र यादव, केदारनाथ सिंह, रामदरश मिश्च, मार्कण्डेय वगैरह 
के नाम उल्लेखनीय हैँ। ये वे लेखक और कवि हें जिन्हें प्रगतिशील आद्दो- 
लन ने ही लेखक और कवि बनाया। 


विकास के इस सोपान पर आते आते प्रगतिशील साहित्य ने अपनी एक 
निश्चित परंपरा बना ली। पन्द्रह-बीस वर्षों के विभिन्न अतिवादों की निरंतर 
क्रिया-प्रतिक्रिया के द्वारा प्रगतिशील साहित्य-धारा ने अपना एक निश्चित स्वरूप 
स्थापित कर दिया जिसे देखकर अब यह बेखटके कहा जा सकता है कि 
प्रगतिशील साहित्य की अपनी विशेषताएँ हैं जो अन्य आदशेवादी, व्यक्ति- 
वादी तथा प्राकृतिकतावादी साहित्यिक प्रवृत्तियों सें इसे अलग करती हें। 
प्रगतिवाद ने जो अपना यह वैशिष्टय प्राप्त किया है उसे देखकर कुछ लेखक 
सोचते हें कि प्रगतिवाद केतीस-छत्तीस की विशाल साहित्य-धारा की अपेक्षा 
अब संकीर्ण हो रहा है। लेकिन जो विचारशील हें वे यह लक्ष्य किए बिना 
न रहेंगे कि प्रंगतिवाद आरंभ की अनेक अध्यात्मवादी, व्यवितवादी, 
प्राक्कतिवतावादी आदिं मध्यवर्गीय प्रवृत्तियों से क्रमशः मुव होता; हुआ अब 


So 

अपना प्रकृत जनवादी रूप प्राप्त कर रहा है। इस विराट जनवादी अभि- 
यान में जो रुका सो छूटा; जिसने इसका विरोध करने की हिमाकत को, 
वह गया और जिसने इसके उद्देश्य और कार्य में संदेह प्रकट किया, वह 
संदेहवादी टूटा। वे गुरु द्रोणाचार्य हों चाहें भीष्म पितामह, वे कर्ण हों 
अथवा जयद्रथ--इस महाभारत के विरोध पक्ष में जाकर उन्हे गतश्री होना 
ही है। अपने पूर्व वैभव के द्वारा आज वे चाहे जितने बड़े प्रतीत हो रहे हों 
छेकिन यदि इतिहास-विधाता के अनेकबाहूदरववत्रनेत्रवाछे विराट वपु की 
जाणी सुनें तो पता चलेगा कि ये तमाम महारथी वस्तुतः मारे जा चुके हें; 
इतिहास ने भीतर से इनका सारा तेज हर लिया है! 

इसीलिए आज वे सभी अध्यात्सवादी, व्यक्तिवादी, प्राकृतिकतावादी, 
लेखक किसी आन्तरिक एकता को अनुभव करके दुरभिसंधिवश एक स्थल 
पर एकत्र हो गए हें--जो कुछ वर्ष पहले एक दूसरे के विरोधी और एक- 
दम भिन्न विचार रखनेवाले मालूम होते थे. वे सभी आज जेसे अभिन्न 
मित्र और एक हो रहे हें और इनके इस एका ने ही प्रगतिशील साहित्य से 
अपने को अलगाकर परोक्ष रूप से प्रगतिशील साहित्य की निजी विशेषताओं 
को निर्धूम मेघमुक्त और स्पष्ट कर दिया है।, 


४, 


जिस तरह कल्पनाप्रवण अन्तदृं ष्टि छायावाद की विशेषता है और 
अन्तर्मुखी बौद्धिक दृष्टि प्रयोगवाद की; उसी तरह सामाजिक यथार्थ-दृष्टि 
प्रगतिवाद की विशेषता है। कविता के क्षेत्र में भी प्रगतिवाद इसी दृष्टि 
से प्रकृति और मानव को देखता है। ग्राम्या' की रचना करते समय जब 
पंत जी ने कहा था कि 
देख रहा हँ आज विश्व को में ग्रामीण नयन से 
सोच रहा हूँ जटिल जगत पर जीवन पर जन मन से 
तो उन्होंने इसी सामाजिक-यथार्थ-दृष्टि की आधार-शिला रखी थी। 
इस दष्टि ने सबसे पहले प्रकृति पर दृष्टिपात किया और अपनी 


उ 

यथार्थवादिता का प्रमाण इस तरह दिया कि छाया-प्रकृति के स्थान पर ग्राम्य- 
प्रकृति के यथार्थ रूप का अंकन किया। उसने बादलों के छायामय मेल के 
स्थान पर फैली खेतों में दूर तळक मखमल की कोमल हरियाली” वाली 
ग्रामश्री को अपनी कविता का विषय बनाया। दृष्टि बदलते ही दृष्टि-विन्दु 
भी बदल गया और साथ ही दृश्य भी। दृष्टि आकाश से उतरकर धरती 
पर, दूर से खिंचकर अपने आस-पास आ गई। यह ग्रामश्री पहले भी थी 
लेकिन छायावादी कवि का इस ओर ध्यान ही नहीं गया था। तळ 
उसकी दृष्टि में 'लहलह पालक महमह धनिया", “लाल लाल चित्तियाँ पड़े 
पीले-मीठे अमरूद', अरहर सनई की सोने की किकिणियों', 'तीसी की नीलम 
कली', सरसों की उड़ती भीनी तैलाक्त गंध' जैसी सुन्दर वस्तुयें नहीं आई 
थीं। लेकिन जब कवि ने देखा कि-- 
छायातप के हिलकोरों चौड़ी हरीतिमा लहराती 
ईखों के खेतों पर सुफेद कासों की झंडी फहराती 
तो वह 'सुछवि के छायावन की साँस' वाले पल्लवों को भूल गया। 
'धरती” का कवि त्रिलोचन यह ग्राम-श्री' इस रूप में देखता है-- 

सघन पीली 

ऊंमियों में ! 

बोर 

हरियाली सलोनी 

झूमती सरसों 

प्रकम्पित वात से 

अपरूप सुन्दर 

धूप सुन्दर 

धूप में 

जग रूप सुन्दर 

सहज सुंदर ! ` 

इस उन्मुक्त सहजता के साथ ही केदारनाथ अग्रवाल की मस्त वसंती हवा 
की चेष्टाएँ-- 


चढ़ी पेड़ महुवा 
थपाथप मचाया 
गिरी धम्म से फिर 
चढ़ी आम ऊपर 
उसे भी झकोरा 
किया कान में कू 
उतर कर भगी में 
हरे खेत पहुँची-- 
वहाँ गेहुओं में 
लहर खूब मारी 
पहर दो-पहर क्या 
अनेकों पहर तक 
इसी में रही में ! 
खड़ी देख अलसी 
लिए शीश कलसी 
मुझे खूब सूझी ! - 
हिलाया-झुलाया 
गिरी पर न कलसी ! 
इसी हार को पा 
हिलाई न सरसों 
झुलाई न सरसों ! 

और फसलों के स्वयंवर' की एक झाँकी लीजिए जिसमें-- 
एक बीते के बराबर 
यह हरा ठिगना चना 
बाँधे मुरेठा शीश पर-- 
छोटे गुलाबी फूल का, 
सजकर खड़ा हे। 
और इस गँवई दृष्टि से दृष्टि मिलाइए । 
यह ग्रामीण दृष्टि धीरे-धीरे विकास-क्रम में किस प्रकार सामान्यता से 
अपनी जनपदीय विशेषताओं की ओर उन्मुख हुई, इसे मिथिला के कवि 
नागार्जुन के इस स्मृति-चित्र में देखिए जो सिध-प्रवास की बेला में आँखों में 
खिंच आते हे” 
याद आता मुझे अपना वह 'तरउनी' ग्राम 


याद आतीं लीचियाँ ग्रौ आम 

याद आते मुझे मिथिला के रुचिर भू भाग 

याद आते धान 

याद आते कसल, कुमुदिनि और ताळमखान 

याद आते शस्यश्यामल जनपदों के 

_ रूप - गण - अनुसार ही रक्खे गए वे नाम 

आते वेण - वन वे, नीलिमा के निलय अति अभिराम । 
नागार्जुन की मैथिली बोली में लिखी कविताओं में मैथिल-प्रकृति की स्थानीय 


विशेषताएँ अधिक उभरकर आई 

एक बार प्रकृति पर यह प्रगतिशील दृष्टि देखें और फिर प्रयोगवादियों 
के प्रकृति-चित्रों को इनकी तुलना म रख रो एक की स्वस्थ सामाजिकता 
और दूसरे की कुंठित बयक्तिकता का अंतर स्पष्ट हो जायगा । 

कहाँ तो सुन्दर धूप में सरसों को सघन पीली अमिथों को देखकर 


त्रिलोचन सोचते हूँ किर 

क्या कभी 
में पा सकूंगा 

इस तरह 
इतना तरंगी 
और निर्मल 
आदमी का 
रूप सुन्दर 
घूप-सुन्दर ! 


और कहाँ अज्ञेय को उजली लालिम मालती' भी गंध के डोरे डालती 


प्रतीत होती है और उसे' देखकर इस अन्तर्गुहावासी कवि के 

मन में दुबकी है हुलास ज्यों परछाई हो चोर को ! 
कहाँ वह स्वस्थ चित्त और कहाँ यह कुंठित मन ! 

गाँव के 'कलँगी मौर वाले बावले कासों' पर प्रयोगवादी कवि की भी 
ष्टि जाती है लेकित वह वहाँ केवळ पिकनिक की गरज से जाता है और 
आँख मारकर चला आता ह। प्रगतिशील कवि गाँव के बाहर ही बाहर 
खेतों का चक्कर लगाकर लौट नहीं आता। वह चुपके से सन्ध्या के बाद 
गाँव के भीतर भी घुस जाता है और घूमते-घूमते उसके पैर तथा दृष्टि इस 
विषादपूणे चित्र पर जाकर रुक जाती है--- 

माली की मड़ई उठ नभ क नीचे नभ सी धूमाली 

मंद पवन में तिरती नीली रेशम को सी हलकी जाली । 

बत्ती जला दुकानों में बैठे सब कस्बे के व्यापारी 

मौन मंद आभा में हिम की ऊंघ रही लंबी ग्रंधियारी । 

घआँ अधिक देती हे टिन की ढिबरी कम करती उजियाला 

मन से कढ़ अवसाद क्रांति आँखों क आगे बनती जाला । 

केप कंप उठते लौ के सँग कातर उर क्रन्दन, मूक निराशा 

क्षीण ज्योति ने चुपके से गोपन मन को दे दी हो भाषा । 

और इसी ज्योति के प्रकाश में कवि प्रकृति के बीच से गाँव में रहनेवालों 
के जीवन में प्रवेश करने की चेष्टा करता है। 

यहाँ उसे अनेक प्रकार के दृश्य देखने को मिलते हें। कहीं चमारों, 
कहारों, धोवियों का नाच दिखाई पड़ता है तो कहीं ग्राम देवता' के सम्मुख 
उनका श्रद्धा-समपित जीवन पड़ा मिलता है। अपने रास-रंग में भी ये 
दछित किसान जीवन की वास्तविकता नहीं भूलते और जमींदार के कार्यो 
पर स्वांग भरते हुए टीका-टिप्पणी कर ही बैठते हैँ। 

इसी परिक्रमा में कवि की दृष्टि सहसा 'वगे-सभ्यता' के मंदिर के तिचले 
तल के दो वातायनां' पर जाती हें जो ध्यान से देखने पर किसान की दो 
आँखें ज्ञात हुई। 'अंधकार की गुहा सरीखी उन आँखों' से आँखें मिलाने 
का साहस कवि को न हो सका। उनमें उसे मरघट का तम' दिखाई पड़ा । 
उन आँखों में उस किसान के बेदखल हुए खेतों की लह्राती हरियाली दीख 
गई और फिर कारकुनों की लाठी से मारा गया जवान लड़का, विना 
दवा-दर्पन के स्वरग चली जानेवाली गृहिती, दुधमुंही बिटिया, कोतवाल द्वारा 
धषिता विधवा पतोहू, कुर्क हुई धवरी गाय-सब कुछ साकार हो उठा। 
और इस याद में फिर कवि को दया की “भूखी आँखें ऐसी लगीं 
जैसे 

तुरत शून्य में गड़ वह चितवन तीखी नोक सदृश बन जाती । 

प्रयोगवादी कवियों को वि आँखें नहीं दिखाई पड़तीं क्योंकि वे उनसे 
बचकर चलते हैँ; यदि कभी इत्तफ़ाक से उन आँखों से आँखें मिल भी 
गईं तो उनकी ज्योति से चौंधिया कर बंद ही जाती हैँ। प्रगतिशील कवि 
की तरह उतमें साहस ही नहीं है कि उत आँखों में झाँककर किसान के 
जीवन. को देख सकें। 

गाँवों के जीवन में घुसते ही प्रगतिशील कवि अपनी वेयक्तिकता भूल 
कर गाँव में रहनेवाले तरह-तरह के लोगों को देखता है और उनका चित्र 
उरेहता है। अहीर की तिरक्षर लड़की चम्पा, भोरई केवट, प्राइमरी स्कूल 


के मास्टर दुखरन झा, चना चबेना खानेवाला चंदू, चित्रकूट के बौड़म 

यात्री वगैरह वरौरह। इनमें से एक चित्र देखिए। यह हैं नागार्जुन के 
दुखरन झा' और यह है उनका स्कूल 
घुन खाए शहतीरों पर की बारहखड़ी विधाता बाँचे 
फटी भीत हे, छत चूती हे, आले पर विसलुइया नाचे 
बरसा कर बेबस बच्चों पर मिनट-मिनट में पाँच तमाचे 
इसी तरह से दुखरन मास्टर गढ़ता हे आदम के साँचे। 
क्यों? वह उनकी तनखा से पूछिए। 
प्रयोगवादी कवि इतना आत्मस्थ और अहंलीन रहता है कि उसका 
ध्यान आदम के इन साँचों की ओर जाता ही नहीं। उसे अपने दर्द के 
सामने दूसरे के दुख-द्द की ओर आँख उठाकर देखने की फुरसत ही नहीं। 
लेकिन उन्हें दुख-दर्द भी क्या है? वह दर्द केवल प्रेम की अतृप्ति और 
अप्राप्ति का दर्द है! प्रथोगवादियों में बहुत कम कवि ऐसे हैँ जो गहराई 
में पैठकर अनुभव कर सकें कि और भी दर्द हें दुनिया में मुहब्बत के 
सिवा'। 
व्यक्तिवादी कवि के मन में इस तरह के विचार कभी ही कभी आते 
हें और वह भी रघुवीर सहाय ज॑से कुछ-एक ही कवियों में-- 
माधवी 
_( या और भी जो कुछ तुम्हारे नाम हों * : ** ) 
लुम एक ही दुख दे सकी थीं 
फिर भला ये और सब किसने दिए हें ? 
जो मुझ हें और दु:ख, वे तुम्हें भी तो हें। 
लेकिन ये और दुःख कोन-से हैं, इन्हें प्रयोगवादी कवि साफ़-साफ़ नहीं 
कहता क्योंकि कहना नहीं चाहता। 
कभी गिरजाकुमार जैसे प्रयोगवादी कवि शहरी मध्यवर्ग के इन और 
दुःखों को कहना चाहते हें, पर वे भी अस्पष्ट ढंग से उसे 'यकान' कहकर 
रह जाते हे। शाम की धूप की रंगीनियों से आँखें रंजित करने और उसकी 
गरमाई में आंखें सेकने के बाद वे आफिस से लौटते हुए बाबुओं की 

साइकिल के पीछे बेंबी हुई भूखी फ़ाइलों और रोजमर्रा के इस्तेमाल के 
लिए खरीदे हुए मामूली सामानों से भरी टोकरी की क्विस्मतः पर दृष्टि 
दौड़ाते हँ । लेकिन उससे. कतराकर कवि तुरंत वहाँ भाग जाता हैं जहाँ 

घर के उस फूल पर यह मन को बूंद 

ठहरना चाहती सुध बुध खोकर 

जिससे उतरे थकान तन-मन की 

डूबकर रात की मिठासों में! 
लेकिन यह धूप” निम्त मध्यवग के प्रगतिशील कवि के जीवन पर कैसी रोशनी 
डालती है, इसे गिरजाकुमार अपने मित्र नागार्जुन की इन पंक्तियों में देखें--- 

पूस मास को धूप सुहावन 

घिसे हुए पीतल सी पांडुर 

पुस मास को धूप सुहावन 

स्तनपायी नीरोग गौर-छवि 

शिशु के गालों जेसी मनहर 

पूस मास को धूप सुहावन 

फटी दरी पर बैठा हैं चिर-रोगी बेटा 

राशन के चावल से कंकड़ बीन रही पत्नी बेचारी 

गर्भ-भार से अलस-शिथिल हें श्रंग-श्रंग 

मुँह पर उसके मटमैली आभा 

छुप्पर पर बैठी है बिल्ली 

किसके घर से जाने क्या कुछ खा आई हैं 

चला चलाकर जीभ स्वाद लेती ओठों का । 
तय है किं पुस मास की धूप 


इधर घर में कोयला ही नहीं है और यह 
नहीं सेंक सकती हैं, भाजी नहीं 


सुहावन चावल नहीं सिझा सकती हैं रोटी 
पका सकती है। इसलिए 

जहाँ कहीं से एक अठन्नी लानी होगी 
वर्ना इस चूलहे के मुंह पर फिर मकड़ी का जाला होगा ! 
प्रयोगवाद की रूमानी दृष्टि में और प्रगतिवाद की यथार्थदर्शी-दृष्टि में 
यह अन्तर है! 
ऐसा नहीं है कि प्रगतिशील कवि को प्रेम संबंधी दुख-दर्द नहीं सताता ! 
सताता है। वह भी आदमी होता है और इस व्यवस्था में उसे जहाँ आथिक 
कष्ट हूँ, वहाँ उन आथिक कष्टों के कारण अथवा उनके अलावा अन्य 
प्रकार को भी मानसिक व्यथायें होती हें। घोर निर्जनता में उसे अपनी 
प्रिया का 'सिदूर-तिलकित भार! याद आता है। और संपूर्ण प्रयोगवादी 
कविता में इस 'सिंदूर-तिलकित भाळ' की शुचिता के दर्शन नहीं हो सकते। 
प्रगतिशील कविता में जो स्वस्थ सामाजिक-पारिवारिक प्रेम व्यक्त हुआ है, 
बह्‌ प्रयोगवाद के स्वैराचार और कुंठ भरे प्रेम-काव्य में नहीं मिल सकता। 
प्रगतिशील कवि जहाँ स्वच्छंद प्रेम का चित्रण करता है, वहाँ भी 
संयत और स्वस्थ मनोवृत्ति का परिचय देता है। स्फूतिदायक प्रथम परिचय 
का एक चित्र त्रिलोचन के कुंठाहीन हृदय में देखिए-- 
यों ही कुछ मुसकाकर तुमने 
परिचय की वह गाँठ लगा दी 
था पथ पर मे भूला भला 
फूल उपेक्षित कोई फूला 
जाने कौन लहर थी उस दिन 
तुमचे अपनी याद जगा दी 
कभी ,कभी यों हो जाता. है 
गीत कहीं कोई गाता है 
गूंज किसी उर में उठती हे 
लुमने वही धार उमगा दी 
जड़ता हु जीवन की पीड़ा 
निस्तरंग पाषाणी क्रीड़ा 

तुम अनजाने वह पीड़ा 
छवि के शर से दूर भगा दी ! 
प्रगतिशील कवि का प्रेम इतना स्वस्थ और स्फूतिदायक इसीलिए है 
कि वह प्रेम को संपूर्ण जीवन का अंग समझकर अनुभव करता है; 
प्रयोगवादी कवि की तरह वह संपूर्ण जीवन से प्रेम-संबंध को काटकर देखने 
का आदी नहीं है। जिस तरह उसके प्रेमसंबंध को सामाजिकता सुधारती 
चलती है, उसी तरह उसका प्रेम-संवंध सामाजिक भावना को भी बळ देता 
चलता है। त्रिलोचन का अनुभव है कि 
मुझे जगत जीवन का प्रेमी 
बना रहा हैं प्यार तुम्हारा । 
और जगत-जीवन का प्रेमी सौन्दर्य-मुर्ध दृष्टि से केवल उसकी सुषमा 
को ही नहीं देखता है बल्कि उसकी सुषमा पर घिरती हुई छाया को देखता 
है और फिर उस सवंग्रासी छाया को दूर करन की चेष्टा में ही अपनी 
निजी पीड़ा का भी अन्त समझता है। इसीलिए प्रगतिशील कवि की 
निराशा में भी आशा की दीप्ति होती है । प्रयोगवादी कवि की तरह वह 
दुःख या सुख कुछ भी अकेले-अकेले नहीं झेलना चाहता है। 
आज में अकेला हूँ 
अकेले रहा नहीं जाता! 
जीवन मिला हैँ यह 
रतन मिला है यह 
घूल में कि फूल मे 
मिला है तो मिला ह यह 
मोल - तोल इसका 
अकेले कहा नहीं जाता ! 
ओखी धार दित की 
अकेले बहा नहीं जाता ! 


। | 

यही सामाजिकता प्रगतिशील कवि में वास्तविक देश-प्रेम जगाती है। 
अहंलीन प्रयोगशील कवियों का ध्यान शायद ही कभी देश-प्रेम के गीत 
लिखने की ओर जाता हो क्योंकि वे देश-प्रेम को पुरानी चीज समझते हे; 
उनके विचार से यह दूर्ववतीं राष्ट्रीय जागरणवाले युग की भावना है और 
अब उसको कोई आवश्यकता नहीं है। 

अन्तर्राष्ट्रीयता के नाम पर वस्तुतः वे अराष्ट्रीयता का प्रचार करते हैं; 
विदेशी कवियों के भाव-रूप में वे इस तरह रंगे हुए हें कि उनकी कविता 
में अपनी देशज विशेषताएँ नगण्य हूँ; उनमें अपनी धरती का रस नहीं है। 
गमले के फूल की तरह इनकी खाद और पौदा सब कुछ विदेशी है, केवल 
गमला देशी है। 

प्रगतिशील कवि इस अराष्ट्रीयता के विपरीत अपने गाँव और जनपद 
को प्यार करते हें और उसी प्यार के माध्यम से वे देशःप्रेम की व्यंजना 
करते हें। पहले की देशःप्रेम संबंधी कविताओं से इनकी यह विशेषता है। 
पहले की देशभक्ति सामान्योन्मुखी थी तो प्रगतिशील युग की देश-भक्ति 
विशेषोन्मुख है और इसीलिए अधिक ठोस और वास्तविक है; यह विशेष 
के भीतर से ही सामान्य को प्रकट करती है। प्रगतिशील कविता का यही 
यथार्थवाद है। नागार्जुन ने अपनी जन्मभूमिः 'तरउनी' तथा मिथिला की 
याद में जो- दर्जनों कविताएँ मैथिली और खड़ी वोली में लिखी हे, उनसे इस 
राष्ट्रीयता का अनुमान लगाया जा सकता है। 

आर्थिक परिस्थितियों के कारण निरंतर प्रवासी का-सा जीवन विताने- 
वाले नागार्जुन के हृदय में मिथिला के लिए कितनी हक उठती है. इसे 
सहृदय ही अनुभव कर सकते हें। “आषाढस्य प्रथम दिवसे' कवि को अपने 
मिथिला की याद हो आती है और वह सोचता है कि यदि हमारे पास 
भी बाप-दादों की ज़मीन होती तो घर छोड़कर रोजी के लिए बाहर न 
निकलना पड़ता और तब अपनी जन्मभूमि से ऐसा दुःसह बिच्छेद भी न 
होता। कवि कभी-कभी थोड़े समय के लिए अपनी जन्मभूमि के दर्शन के 
लिए जाता है तब उसे अनुभव होता है कि जैसे बिका हुआ बेल अपने 

वहलेवाले 'बथान' फर आकर उसे सूंघता है और फिर आहं भरकर छोड़ता 
है उसी तरह मुझे भी यह धरती जल्द ही छोड़नी पड़ेगी ! इुसदेश सिन्ध 
में पड़े-पड़े वह एकबार तपड़कर गा उठता है-- 

हो गया हूँ में नहीं पाषाण 

जिसको डाल दें कोई कहीं भी 

करेगा वह कभी कुछ न विरोध ! 

x x x 

यहाँ भी, सच है, न में असहाय 

यहाँ भी हैँ व्यक्ति औ समुदाय 

किन्तु, जीवन भर रहूँ फिर भी प्रवासी ही कहेंगे हाय ! 

मङँगा तो चिता पर दो फूल देंगे डाल 

समय चलता जायगा निर्वाध अपनी चाळ ! 
और यह मातृभूमिःप्रेम राष्ट्रीयता तथा अन्तरराष्ट्रीयता का विरोधी नहीं हैं 
इसका प्रत्यक्ष प्रमाण यह है कि यह प्रगतिशील कवि जिस ममत्व से बंगाल के 
साथ हाथ मिलाता हूँ, उसी ममत्व से केरळ के साथी को भी मेंटता है और 
उसी स्तेह के साथ नये चीन, सोवियत यूनियन, लैटिन अमेरिका तथा अन्य 
देशों की जनता को छाती से रगाता है। 

इस तरह प्रगतिशील कविता ने संसार में सुख-शान्ति ले आते के लिए 
संसार-भर की जनता की आकांक्षाओं के साथ हमारी आकांक्षाओं को जोड़ 
दिया है। इतने बड़े कार्य का श्रेय प्रगतिशील कविता को ही है। आत्म- 
केन्द्रित प्रयोगवादी कवियों को इस बात सें कोई मतलब नहीं है; उसके लिए 
उसकी कुंठा इस विश्व-भावना से कहीं बड़ी और महत्त्वपूर्ण हैं। 
प्रगतिशील कवि जानता है कि वास्तविक सुख-शान्ति अभी हमारे 

जीवन में नहीं आ सकी है; फिर भी जब वह दुनिया के तिहाई भाग में 
सुख-शान्ति को वास्तविक रूप धारण करते देखता है और पाता है कि 
उसके लिए जो भविष्य है वहं कुछ लोगों के लिए वर्तमान बन चुका है 
तो भविष्य की असंभाव्यता पर से उसका. विश्वास उठ जाता हैँ और मानव- 
विजय की आशा उसमें नूतन कल्पतासक्ति का संचार करती है। 

इसीलिए प्रयोगवादी कवि जहाँ एकदम' रुद्ध-यथार्थवादी है, वहाँ 
प्रगतिशील कवि यथार्थ की सीमाओं से मुक्त होकर कल्पना की उदात्त 
सृष्टि भी करता है; वह सुनहरे सपने भी देखता है। सपना तो प्रयोगवादी 
कचि भी देखता है, लेकिन उसका दिवा-स्वप्न प्रायः रुणता और पलायन 
के भावों से भरा होता है; जब कि प्रगतिशील कवि का सपना उसे संघर्ष 
करने की शक्ति देता है--वह स्फूतिदायक और वीरत्वव्यंजक होता है। 

प्रगतिशील कविता के वारे में अक्सर यह कहा जाता है कि उसमें 
कलापक्ष की अवहेलना की जाती है; यदि इसका यह अर्थ है कि प्रगतिशील 
कवि प्रयोगवादियों की तरह कलापक्ष पर बहुत ज़ोर नहीं देते तो यह ठीक 
हैं। बहुत सजाव-सिंगार और पेचीदगी प्रगतिशील कविता में नहीं मिळती । 
अपनी बात को कितना सुलझाकर उसे कितने सहज ढंग से कह दिया जाय 
“यही प्रगतिशील कवि का प्रयत्न रहता है। उसके भावों की तरह भाषा 
भी गाँठ-रहित होती है। प्रगतिशील कवि अपना हर शब्द और हर वाक्य 
चमत्कारपूण बनाने की चेष्टा नहीं करता। यदि दो-चार शब्द बेकार भी 
आ जाय तो वह उन्हें निकाल देने के लिए बहुत चिंतित नहीं होता। 
उसका विश्वास है कि जबर्दस्त भाव भाषा की ढीला-पोली के बावजूद 
अपने को प्रकाशित करके रहते हे । इसीलिए प्रगतिशील मक्तछंदों के बन्द 
प्रयोगवादी कविता की अपेक्षा काफ़ी शिथिल मिळेंगे। लेकिन यही सहजता 
उनकी शोभा हैं। प्रयोगवाद की कटी-छेंटी नव कविता के मुकाबले प्रगति- 
शील कविताएँ प्रायः अनगढ़, बेतरतीब उगी हुई घासों और फूलों की बन- 
स्थली प्रतीत होती हें लेकिन उनके उस जंगलीपन में भी आकर्षण है। 

प्रगतिशील कविता की यह सरलता ही और रचयिताओं के लिए 
दुःसाध्य है। इसे देखकर सभी सोचते हें कि इसे लिखने क्या है, लेकिन 


लिखने चलते हें तो आटा-दाल का भाव मालूम हो जाता है। तुलसी के 
शब्दों में--- 


जिमि मुंह मुकुर, मुकुर निज पानी । 
गहि न जाइ अस अद्भत बानी ।। 

फिर भी प्रगतिशील कवि जब व्यंग लिखते हें तों उनकी भाषा का 

बाँकपन देखने लायक होता हैं। हिंदी कविता में व्यंग-काव्य का जितना 
सुन्दर विकास प्रगतिवाद में हुआ, उतना कभी नहीं। नागार्जुन और केदार 
के नुकीले व्यंग कितने प्रभावशाली हे, इसे जनता के दुश्मन ही जानते हें। 
हिंदी कविता में व्यंग या तो निराला ने लिखे या फिर नागार्जुत और केदार 
ने। नागार्जुन के व्यंग का एक नमूना ळें। नेता लोग जो अक्सर यह कहते 
हैं कि हमारे यहाँ भूख या अकाल नहीं है, उस पर यमराज तथा एक मरे 
हुए मास्टर की वातचीत के द्वारा यहाँ कितना सुन्दर व्यंग किया गया हैँ। 
नरक के मालिक यमराज प्रेत का वयान' लेते हुए पूछते हें कि कैसे मरा 
तू । जवाब में 'नचाकर लम्बे चमचों-सा पंचगुरा हाथ, रूखी पतली किट: 
किट आवाज में” प्रेत अपना पूरा पता बतलाते हुए करेमों की पत्तियाँ खाने 
की आधी ही कथा कहं पाता है कि दण्डपाणि महाकाल अविश्वास की हंसी 
हँसकर कहते हें--“बड़े अच्छे मास्टर हो ! आए हो मुझको भी पढ़ाने ! ! 
वाह भाई वाह! तो तुम भूख से नहीं मरे?" इस पर हद से ज्यादा ओर 
डालकर प्रेत कहता है कि और और और और भले नाताप्रकार की व्याधियाँ 
हों भारत में किन्तु--किन्तु भूख या क्षुधा नाम हो जिसका ऐसी किसी 
व्याधि का पता नहीं हमको !” और भाफ़ का आवेश निकल जाने के वाद 
शांत-स्तिमित स्वर में फिर कहता है--कि जहाँ तक मेरा अपना संबंध 
है, सुनिए महाराज , 

तनिक भी पीर नहीं 

दुख नहीं, दुविधा नहीं 

सरलता पूर्वक निकले थे प्राण ॥ 

सह न सकी आँत जब पेचिश का हमला '* * 

छंदों के क्षेत्र में प्रगतिशील कवि जात बूझकर विचित्र-विचित्र धुन 

निकालने का प्रयोग तो नहीं करते; लेकिन यहे निःसन्देहं कहा जा सकता 
है कि प्रगतिशील कवियों ने छोकगीतों की अनेक नई घुनो को कविता में 
पुनर्जीवित किया। इस दिशा में एकदम नये कवि जैसे केदारनाथ सिंह, 


३ 


हले मदन उद ती 

रामदरश मिश्रा आदि ने काफ़ी सफलता दिखलाई है। नई तर्ज में लिखा हुआ 
केदारनाथ अग्रवाल का यह सीघा-सादा सा गीत चुने हुए थोड़े-से शब्दों में 
भामिक प्रभाव छोड़ जाता है-- 

माँझी न बजाओ वंशी मेरा मन डोलता 

मेरा मन डोलता हे जैसे जल डोलता 

जल का जहाज जेसे पल पल डोलता 

माँझी न बजाश्रो वंशी मेरा प्रन दूटता 

मेरा प्रन टूटता हे जैसे तृन टूटता 

तृन का निवास जैसे बन बन टूटता 

माँझी न बजाश्रो बंशी मेरा तन झूमता 

मेरा तन झूमता है तेरा तन झूमता 

मेरा तन तेरा तन एक बन झूमता। 


५. 

प्रगतिवाद के सामाजिक यथार्थवादी दृष्टिकोण के कारण कविता में 
जितना परिवर्तन हुआ, उतना कहानी-उपन्यास के क्षेत्र में नहीं हुआ। 
इसका कारण यह है कि प्रेमचंद के युग से ही उपन्यास में यथार्थवादी 
प्रवृत्ति का उदय हो गया था। अपनी कहानियों और उपन्यासों में प्रेमचंद 
ने शुरू से ही किसानों और मध्यवर्गीय भद्र पुरुषों के यथार्थ जीवन का 
चित्रण किया था। प्रेमचंद के ही समय किस तरह परिस्थितिवश किसान 
मजूर बनने के लिए विवश हो गया था, इसे भी उन्होंने 'गोदान” में अच्छी 
तरह दिखला दिया था। इसलिए प्रगतिवाद के उदय से अधिक-से-अधिक 
यही उम्मीद थी कि प्रेमचंद की परंपरा को और भी अच्छी तरह से आगे 
बढ़ाने की दृष्टि मिलेगी । प्रेमचंद ने आरंभिक युग के सुधारवादी और आदर्श- 
वादी विचारों से किस तरह क्रमशः छुटकारा पाया और अंत तक आते- 
आते उनका दृष्टिकोण कितना स्पष्ट हो गया था इसे प्रेमाश्चम' और 'गोदान' 

की तुलना से अच्छी तरह समझा जा सता था। वास्तविकता के विषय 
में उनकी समझ कितनी गहरी हो गई थी इसका पता केवल एक उदाहरण 
से चल सकता है। 

'्रेमाश्रस! के बलराज और मनोहर जैसे किसानों को उन्होंने बहुत 
अधिक विद्रोही दिखाया था लेकिन होरी को उन्होंने संतोष, धैर्य, सहनशीलता 
तथा अंधविश्वास का पुंज दिखलाया, जो भारतीय किसान की जाती विशेषता 
है। यदि किसान-आन्दोलन की ओर ध्यान दें तो प्रेमाश्रम' के सत्रह-अठारह 
वर्षों बाद लिखे हुए 'गोदान' में किसान को अधिक विद्रोही दिखाना चाहिए 
था। लेकिन वास्तविकता यह थी कि तमाम आन्दोलनों के बावजूद भारतीय 
किसान काफ़ी संतोषी, भाग्यवादी और घैयंधत रहा है। अपने अनुभवों से 
प्रेमचंद ने इस तथ्य को अंत में समझा और होरी के रूप में उन्होंने ऐसे 
ही किसान का चित्रण किया जो तमाम किसानों का प्रतिनिधि हो सका। 

इसके साथ ही उनकी सूक्ष्म दृष्टि से यह बात न छूट सकी कि इत 
वर्षो में किसान के शोषण के ढंग अधिक बारीक हो गए थे। इस बीच 
जमींदार तथा दूसरे शोषक अधिक सतर्क हो गए थे। यथार्थदरशी प्रेमचंद ने 
बहुत खुबी से प्रच्छन्न रूप में होरी के शोषित होने का चित्रण किया है। 

तब से भारतीय किसान के जीवन में अनेक प्रकार के परिवर्तत हुए 
हैं; उसे शोषित करने के तरीके बदल गए हे-शोषकों में भी तर और तम 
संबंधी अंतर आ गया है। दूसरी ओर किसान में अपेक्षाकृत असंतोष की 
उत्तरोत्तर वृद्धि हुई है। इस परिवर्तित और जटिल वास्तविकता को समझने 
के लिए वैज्ञानिक दृष्टि की जरूरत है और प्रगतिशील अ 0 नं 
निःसन्देह इस विषय में लेखकों की सहायता की। नागार्जुन के स 
नई पौध, बाबा बटेसरताथं और मैरवप्रसाद गृप्त की गंगा सैया जसे 
उपन्यासों में किसानों की ऐसी ही जिंदगी का वास्तविक चित्रण किया गया 
है। नागार्जुन ने एक ओर मिथिला के संघर्ष-रत किसानों को मूतिमान किया 
है तो भैरव ने बलिया के विद्रोही किसातों को। प्रेमचंद के बाद किसानों 
की जिंदगी का सफल चित्रण करनेवाले ये अकेले प्रगतिशील लेखक हू। 





` ताओं से उबारकर प्रगतिवाद ने साधारण पात्रों के 

मज़्दूरों की जिंदगी पर छोटी-छोटी कहानियाँ तो इस बीच बहुत-सी 
लिखी गईं लेकिन उपन्यास कोई देखने में नहीं आया। इसका कारण संभ- 
वतः यही है कि अब भी भारत कृषि-प्रधान देश है। 

प्रगतिवाद के युग में कथा-साहित्य का अधिकांश मध्यवर्ग को लेकर 
लिखा गया। यशपाल, अङ्क, अमृतलाल नागर, विष्णु प्रभाकर, अमृत राय, 
रांगेय राघव, राधाकृष्ण वगैरह ने मध्यवर्गीय जीवन से ही अपने पात्र चुने 
और हर तरह के पात्र चुने। अशक की “गिरती दीवारें' और गरम राख', 
यशपाल के देश-द्रोही' और 'मनुष्य के रूप', अमृतलाल नागर के सेठ 
बाँके मल', रांगेय राघव का “घरौँदे', अमृत का बीज', विष्णु का ढलती 
रात आदि उपन्यासों के नायक तथा इतर पात्र प्रायः मध्यवर्ग के हेँ। 

सन्‌ पेतीस के बाद मध्यवर्ग के जीवन में काफ़ी परिवर्तन हुआ और 
इन लेखको ने इसका भरसक यथार्थ चित्रण करने का प्रयत्न किया । सब 
समय इन्हें सफलता मिल ही गई हो, यह कहना कठिन है। अक्सर ऐसा 
हुआ है कि इनके नायक निःसत्व हो गए हैं और ओछे ढंग के रोमांस में 
डूब चले हें। कभी-कभी नायक को वस्तुस्थिति से अधिक आगे और विद्रोही 
दिखाने की चेष्टा की गई है। इन सबके बावजूद यह कहा जा सकता है 
कि कुछ व्यक्तिवादी और सेक्सवादी लेखको को छोड़कर इस युग के अधि- 
कांश उपन्यासकारों और कहानीकारों ने भरसक मध्यवर्ग 
कमजोरियों को चित्रित करने की कोशिश की है। 

कथाकारों को प्रगतिवादी दृष्टिकोण ने सामाजिक यथाथेवाद के दो 
खतरों से बचाने का प्रयत्न किया है। एक खतरा तो मनोविश्लेषणवाद की 
ओर से है जिसमें या तो शेखर और भुवन जैसे सर्वथा अहंवादी और 
असाधारण पात्रों की सूष्टि की जाती है अथवा इलाचन्द्र जोशी के सेक्स- 
ग्रस्त अद्भुत नायकों का निर्माण होता है। इन दोनों प्रकार की असाधारण- 


की यथार्थ 


निर्माण का गुर बताया। 
इसके विपरीत इस विचार-प्रचार-प्रधान युग 


3 “72 न युग में कुछ लेखकों ने व्यक्तित्व- 
हीन सर्वथा निर्जीव पात्रों के सहारे अपने उद्देश्य की पुति के लिए बहस- 

मुबाहिसा से भरा हुआ उपन्यास लिखा। प्रगतिवाद को भी इस सोद्देश्यता 
का जिम्मेवार कहा जा सकता है। लेकिन धीरे-धीरे यह गलती दूर कर ली गई। 

प्रगतिवादी दृष्टिकोण के प्रभाव से कुछ उपन्यासकारों का ध्यान ऐतिहा- 
सिक कथानकों की ओर गया और इस दिशा में यशपाल की 'दिव्या' तथा 
राहुल जी के 'बोल्गा से गंगा”, “सिंह सेनापति', 'जय यौधेय' आदि श्रेष्ठ 
प्रयत्न हुए। अतीत की विकासोन्मुखी शक्तियों को पहचानकर और उन्हें 
उपन्यास के सजीव पात्रों के रूप में मूतिमान करके इन ऐतिहासिक उप- 
त्यासकारों ने वर्तमान युग के मूक्तिकामी जनसमुदाय को शक्ति और 
स्फूति दी। 

इस क्षेत्र में अपने-अपने ढंग से जो अन्य लेखकों ने काम किया, उनमें 
झाँसी की रानी” के लेखक वृन्दावनलाल वर्मा, 'बाणभट्ट की आत्मकथा' के 
लेखक हजारी प्रसाद द्विवेदी और बहती गंगा' के लेखक शिवप्रसाद मिश्च 
रुद्र का स्थान महत्त्वपूर्ण है। 

इस युग में बैगतिवादी विवेक जिस बद्धमूल संस्कार के विरुद्ध आरंभ 
से ही संघर्ष करता रहा और फिर भी उसे यथोचित सफलता नहीं मिल 
सकी, वह है उपन्यासकारों के नारी-संवंधी बोई्वा संस्कार । राहुल, यश- 
पाल और अशक जैसे जागरूक तथा प्रगतिशील उपन्यासकार भी अपनी 
सेक्स संबंधी कमजोरी से मुक्त न हो सके। इनमें से यशपाल में यह 
विक्त सबसे अधिक है। अइक के गरम राख उपन्यास से लगता है कि 
लेखक 'गिरती दीवारें' के मलवे से निकलने की कोशिश कर रहा हैं, फिर 
भी वह अश्लील यौनःप्रसंग की योजना से न बच सका। राहुल जी इन 
दोनों लेखकां से अपेक्षाकृत संयत हें, -छेकिन. उनमें दिन पर दिन यह 
कमजोरी बढ़ती जा रही है जैसा कि उनके नवीनतम उपन्यास “मधुर स्वप्न 
से विदित होता है। 

वस्तुतः इस विषय में हमारे वर्तमान मध्यवर्गीय समाज की परिस्थिति 
इतनी भयंकर है कि जब तक कोई व्यापक जनजागरण नहीं होता, इस 
यौन-विक्कति से जल्दी निस्तार मिलना कठिन . है। 


६२ आधुनिक साहित्य की प्रवृत्तियाँ 


इतना होते हुए भी इसी युग में दूसरे अनेक लेखक ऐसे हें जिन्होंने नारी 
का अपेक्षाकृत अधिक यथार्थ चित्रण किया है। नागार्जुन की “रतिनाथ की चाची! 
इस दिशा में सफलतम प्रयत्न है। वृन्दावन छाल वर्मा, हजारी प्रसाद द्विवेदी और 
विष्णु प्रभाकर के भी नारी पात्र अधिक स्वस्थ, संयत तथा शक्तिशाली ह्‌। 


कुछ मिलाकर कथा-साहित्य के क्षेत्र में प्रगतिवाद कविता की अपेक्षा 
अधिक व्यापक और सफल हुआ, यह निःसन्देह कहा जा सकता है। 


६. 


कविता, कहानी, उपन्यास इत्यादि के क्षेत्र में प्रगतिशील लेखकों ने 
जिस सामाजिक यथार्थवादी दृष्टि से रचना-कार्य किया, उसे आलोचना के 
क्षेत्र में एक सुनिश्चित ऐतिहासिक, सामाजिक साहित्य-सिद्धान्त का रूप दिया 
गया। छायावादी और प्रयोगवादी दृष्टियों ने भी आलोचना के क्षेत्र में 
कुछ छिट-पुट विचार रखे हें, लेकिन उन्होंने साहित्य संबंधी अपने विचारों 
को सुव्यवस्थित सिद्धान्त का रूप नहीं दिया। इसके विफँरीत प्रगतिवाद ने 
आलोचना के मान स्थिर किए और उसके अनुसार सामान्यतः समूची 
साहित्य-परम्परा का और विशेष रूप से अपने समकालीन साहित्य का 
मूल्यांकन भी किया। इस तरह प्रगतिवाद ने सैद्धान्तिक और व्यावहारिक 
समीक्षा के द्वारा साहित्य को बदलने और विकसित करने में नेतृत्व किया। 

प्रगतिवाद से पूर्व हिन्दी आलोचना में मुख्यतः तुलना और व्याख्या का 
कार्य हो रहा था। आलोचक प्रायः साहित्यिक कृतियों की यथाशक्ति 
व्याख्या करके उसमें निहित सौन्दर्य का उद्बाटन करते थे और फिर उस 
सौन्दर्य के आधार पर उसकी श्रेष्ठता .का निरूपण करते थे । आचार्य शुक्ल 
की गूढ़ दृष्टि ने व्याख्या के इस कार्य में अद्भुत क्षमता का परिचय दिया। 
उन्होंने अपने सजग सौन्दर्य-योध और गहरी रसग्राहिणी शक्ति के द्वारा 
लेखकों और पाठकों के मन में उच्च कोटि के स 
का बीज वपन किया। उनके 
वास्तविक रस में अंतर करके 


हित्य-संस्कार अथवा रुचि 
प्रयत्न से लोगों के मन में चमत्कार और 
साहित्य को परखने की क्षमता आई। 

लेकिन आचार्य शुक्ल ने इससे भी आगे बढ़कर एक और काम किया। 
उन्होंने अपने सौन्दर्य-बोध तथा रसानुभूति को शुद्ध आनन्द की स्थिति से 
ऊपर उठाकर लोक-मंगल को उदात्त सामाजिक पृष्ठभूमि पर प्रतिष्ठित 
किया। उनका विचार था साहित्य केवल आनंद देने की वस्तु नहीं है, 
बल्कि उसे लोक-मंगल के लिए प्रयत्न भी करना चाहिए। इसी दृष्टि से 
उन्होंने तुलसीदास के साहित्य को सूरदास की रचना से श्रेष्ठ ठहराया क्योंकि 
उनके विचार से तुलसी में सुर की अपेक्षा छोक-मंगल की भावना अधिक 
थी। शुद्ध आनंदवाले साहित्य को वे “लोक-मंगल की सिद्धावस्था' कहते थे 
और सामाजिक कल्याणवाले साहित्य को 'लोक-मंगल की साधनावस्था' । 

अपनी इस स्थापना के द्वारा शुक्ल जी ने समीक्षा को निष्क्रिय व्याख्या से 
आगे बढ़ाकर सक्रिय परिवर्तनकारी सामाजिक शस्त्र के रूप में प्रतिष्ठित किया । 

आवश्यकता इस कार्य को आगे बढ़ाने की थी और प्रगतिवाद ने आगे 
बढ़कर शुक्ल जी को इस विरासत को यथोचित रूप देने का उत्तरदायित्व 
अपने कंधों पर लिया। 

प्रगतिशील आलोचकों ने अनुभव किया कि ऐसे समय जब कि सामा- 
जिक संकट गहरा हो गया हो और देश के बहुसंख्यक लोगों का जीवन 
इतना विषाक्त कर दिया गया हो, साहित्य के ब्रह्मानंद की चर्चा करना 
वेकार है। जब अधिकांश लोगों को किसी तरह जीना मुहाल हो, उन्हें 
साहित्य में शुद्ध आनंद लेने का उपदेश देता उनका अपमान करना है। 
इसलिए प्रगतिशील लेखकों ने आवाज़ लगाई कि साहित्य का मुख्य उद्देश्य 
है जनता को संघर्ष के लिए शक्ति देना तथा उस संघर्ष में विजय प्राप्त 
करके मुक्त होने के लिए मार्ग दिखाना। 

यहाँ ध्यान देने योग्य तथ्य यह है कि शुक्ल जी के 'लोक-मंगल' में 
जो 'लोक' था, वह अब प्रगतिवाद में आकर 'जनता' हो गया। यह परि- 
वर्तन परिस्थितियों के अनुरूप ही था। वर्गःभावना अब अधिक स्पष्ट हो 
गई थी। और ऐसे समय 'लोक-मंगल' को कुछ और स्पष्ट करने की 
आवश्यकता थी। प्रगतिवाद ने अपने नाम के साथ ही यह संकेत कर दिया 
कि साहित्य प्रतिगामी अथवा प्रतिक्रियावादी भी होता है। प्रगतिशील 








४ आधुनिक साहित्य की प्रवृत्तियाँ 
शब्द सापेक्ष अर्थ का बोधक है। कोई भी घटना-प्रवाह किसी 


की तुलना ही 
सें प्रगतिशील होगा ।' 


इस तरह प्रगतिवाद ने अपना ध्यान साहित्य में प्रतिक्रियावादी और 
प्रगतिशील तत्वों में भेद करने की ओर दिया। क्योंकि समाज और साहित्य 
की प्रगति के लिए प्रतिक्रियावादी तत्वों की आलोचना करना और उन्हें 
मिटाना साहित्यकार का कर्तव्य है। इस दृष्टि से प्रगतिवाद ने संपूर्ण 
साहित्य-परंपरा और फिर समकालीन साहित्य का विश्लेषण किया। 


लेकिन यह उद्देश्य जितना महान्‌ है, उसकी पूर्ति उतनी ही कठिन 
है। सही ऐतिहासिक सूझ के बिना इसमें अनेक गलतियाँ हो सकती हें 
और प्रगतिशील समीक्षा से भी ऐसी गलतियाँ हुई; फिर भी औरों की तरह 
प्रगतिवादी लेखकों ने भी अपनी गलतियों से ही सीख ली। आरभ में 
प्राचीन प्रतिक्रियावादी रूढ़ियों के साथ उन्होंने समस्त प्राचीन परंपरा को 
ही प्रतिक्रियावादी सिद्ध कर दिया; शुरू-शुरू में रूढ़ि और परंपरा का अंतर 
उन्हें न सूझा। उन्होंने धार्मिक आवरण में व्यक्त होनेवाले पुरे भक्तिकाव्य को 
उठा फेंका---उसमें छिपी हुई ऐतिहासिक विषय वस्तु अथवा जनवादी भाव-धारा 
उन्हें न दिखी। इसी तरह छायावादी कविता की पलायनः 


-भावना का विरोध 
करते-करते वे समूचे छायावाद की आलोचना करने पर उतारू हो गए । 


किन्तु पीछे तुलसी-साहित्य और छायावाद पर स्वस्थ प्रगतिशील 
समीक्षाएं लिखकर प्रगतिवादी आलोचकों ने प्रमाणित कर दिया कि सही 
एतिहासिक दृष्टि परम्परा का कितना सही मूल्यांकन कर सकती है। 
इस दृष्टि से रामविलास शर्मा के तुलसीदास और निराला-पंत संबंधी निबंध 
मननीय हें; त्रुटियाँ इन निबंधों में भी हो सकती हें लेकिन इनसे नई 
दिशा में सोचने की प्रेरणा मिलती हैँ॥ 

परंपरा का मूल्यांकन इतना कठिन कार्य है कि एक व्यक्ति अथवा 
युंग या विचारधारा द्वारा उसका अंतिम निर्णय हो सकना असंभव है। 
इस विषय में शुक्ल जी जैसे समर्थ समीक्षक से 


भी भूलें हुई हँ। फिर भी 
इस दिशा में प्रगतिवादी समीक्षा-प्रणाली ने जो सबसे महत्वपुर्ण कार्य किया 

वह यहं है कि परंपरा के प्रतिगामी तत्वों को अलगाकर उसमें अविच्छिन्न 
रूप से प्रवाहित और विकसित होनेवाले प्रगतिशील तथा जीवंत तत्वों को 
उभारकर सामने रखा। उन्होंने यह प्रमाणित किया कि साहित्य की प्रगति- 
शील परंपरा जनवाद की परंपरा है--इसकी मुख्य प्रेरक शक्ति जनता है, 
जो पुरोहितों, महंतों, राजाओं, नवाबों, वादशाहों, सेठों और साहुकारों के 
अत्याचार झेलती हुई भी जातीय प्राण-शक्ति को निरंतर जीवनदान देती 
हुई आगे बढ़ाती चली आ रही है। 

. परंपरा के ऐसे मूल्यांकन से वर्तमान परिस्थितियों में जनता तथा 
जनता के लेखकों को कितनी शक्ति प्राप्त हुई है, इसका सहज ही अनुमान 
लगाया जा सकता है। 

इसी दृष्टि से समालोचना करके प्रगतिशील लेखकों ने अपने समकालीन 
साहित्य में भी फैले हुए आध्यात्मिक कुहासा, कुंठावादी गानों और यौन- 
कर्दम को साफ़ करने में कितना बड़ा कार्य किया--यह किसी से छिपा नहीं 
है। यदि प्रगतिवादी समीक्षा-प्रणाली न होती तो ये अस्वस्थ साहित्यिक 
प्रवत्तियाँ साहित्य के विकास में कितनी वाधा पहुँचातीं, कहना कठिन है! 
यह तो प्रगतिवाद के. विरोधी भी मानते हैं कि प्रगतिशील आलोचकों ने 
साहित्य में स्वस्थ सामाजिक रुचि का संस्कार पैदा किया है और रुचि- 
निर्माण कितना महत्त्वपूर्ण कार्य है, इसे सभी जानते हें। 

समीक्षा के क्षेत्र में प्रगतिवाद की दूसरी महत्त्वपूर्ण देन यह है कि 
समीक्षा की मौलिक समस्या यह नहीं है कि कौत रचना कितनी सुन्दर 
है; मौलिक समस्या यह है किं रचना में वह सौन्दर्य और शक्ति आती 
कहाँ से है? जब तक हम इस समस्या का उत्तर नहीं देते तब तक हम 
रचनात्मक समीक्षा करते ही नहीं। इसके बिना समीक्षा निष्क्रिय है। 

इस प्रश्‍न के उत्तर में भाववादी विचारक यह कहकर बरी हो जाते हैं 
कि रचना में सौन्दर्य रचयिता की अपनी प्रतिभा से आता है और यह 
प्रतिभा लेखक की एकदम अपनी चीज़ है, अथवा ईदवरःप्रदत्त है या पूर्वजन्म 
के पुण्य का फल है या पैतृक उत्तराधिकार है। 


| 
| 
| 
| 
। 
। 
| 

हम यह सव मानकर चुप हो जाते लेकिन जब सुमित्रानंदन पंत, जैनेन्द्र 
कुमार, निराला जैसे प्रतिभासम्पन्न लेखकों को आज पहले से निक्कष्ट लिखते 
हुए देखते हें तो जानना चाहते हूँ कि वह ईश्वरप्रदत्त प्रतिभा कहाँ गई ? 
होना तो यह चाहिए था कि अनुभव और वय के अनुसार उनकी रचनाओं 
में प्रौढता आती। लेकिन यहाँ तो क्रमशः ह्लास हो रहा है। यदि वह शक्ति 
लेखक के भीतर से ही आती है तो अब क्यों नहीं आती ? 


इस सवाल का जवाब केवळ प्रगतिशील समीक्षा दे सकती है और देती 
है। उसका कहना है कि लेखक में शक्ति जनता से आती है; जनता के 
साथ उसका संवंध जितना ही घनिष्ठ होता है, उसमें उतनी ही अधिक 
रचनाशक्ति आती है और उसकी रचना में उतना ही अधिक सौन्दर्य बढ़ता 
है। इसके विपरीत ज्योंही लेखक अपने उस अक्षय स्रोत से हट जाता है, 
उसकी सारी शक्ति जवाब दे जाती है। हिरण्यकश्यप की तरह उसकी 
मृत्यु तभी होती है जब उसका पाँव धरती से उठ जाता है। 


इस सिद्धान्त की व्याख्या करते हुए प्रगतिशील समीक्षा यह भी निष्कर्ष 
निकालती है कि श्रेष्ठ रचना करने के लिए साहित्यकार को अनिवार्य रूप 
से जनता का पक्षधर होना ही पड़ेगा। जो लोग यह प्रचारित करते हुँ 
कि साहित्यकार सभी वर्गों से ऊपर होता है, वह निष्पक्ष होता है और 
श्रेष्ठ साहित्य-रचना के लिए वर्गेहितों से ऊपर उठना जरूरी है--उनकी 
धारणाओं का प्रगतिवाद सप्रमाण खण्डन करता है। वाल्मीकि, व्यास, 
तुलसी, प्रेमचंद के उदाहरणों से स्पष्ट है कि ये श्रेष्ठ साहित्यकार तमाम 
वर्गों से ऊपर और निष्पक्ष नहीं थे। इन सभी साहित्यकारों ने पीड़ित, 
दलित और सताए हुए का पक्ष लिया था और इसी तरफदारी के कारण 
उनमें उच्च कोटि को मानवतावादी भावनाएं थीं। जब कि समाज में 
स्वार्थो का संघर्ष हो तो मानवता दलित लोगों के पक्ष में 
में नहीं होती। 

लेकिन इस स्थापना में कभी-कभी अपवाद भी प्रत 


गीत होता है। जैसे 
तुलसीदास ने अपनी रामायण में शूद्रों का विरोध किया है, फि र 


होती है, तटस्थता 

उन्होंने इतनी श्रेष्ठ कृति की रचना कर दी। यह कैसे संभव हुआ? 
परंतु ऐसा कहनेवाले भूल जाते हें कि तुलसीदास ने उसी रामायण में गुहू, 
निषाद, शबरी इत्यादि को स्वयं राम द्वारा स्नेह और सम्मान दिलाया है। 
इससे पता चलता है कि महाकवि के हृदय में नीच कही जानेवाली जातियों 
के प्रति घृणा का भाव नहीं था; घृणा का भाव उनकी नीचता के प्रति 
था और यह नीचता उन्हें यदि गुरु का अपमान करनेवाले “उग्न बुद्धि उर 
दंभ विशाला' ब्राह्मण कुमार में भी दिखाई पड़ी तो वे सहन न कर सके । 
वस्तुतः उन्होंने नीच कहे जानेवाले लोगों में भक्ति की संजीवनी भरकर 
उन्हें अमर कर दिया, साथ ही ऊँचे आसन पर ला विठाया। 


तात्पर्यं यह है कि महान्‌ लेखकों ने वस्तुतः जनता से घृणा कभी 
नहीं किया। जनता से घृणा करके आज तक कोई महान्‌ लेखक नहीं हो 
सका है। यदि कोई महान्‌ लेखक अपने वर्गंगत संस्कारों के कारण 
कभी इस तरह के विचार प्रकट भी करता है, तो भीतर से उसका मानवता- 
वादी विवेक उसके संस्कारों के विरुद्ध दलितों और शोषितों का वास्तविक 
चित्रण कर जाता है। 


और यहीं प्रगतिशील समीक्षा एक और स्थापना करती है। वह 
यह है कि रचना में सौन्दर्य वास्तविकता के अधिक-से-अधिक चित्रण 
से आता है। अपने दृष्टिकोण-विशेष के बावजूद महान्‌ लेखक अपनी व्यापक 
मानवीय सहानुभूति के द्वारा वास्तविकता के विविध स्तरों का व्यापक 
परिचय प्राप्त कर लेते हें और उनके चित्रण से रचना महान्‌ हो उठती है। 
व्यापक सामाजिक सम्पर्क और अनुभव से लेखक की रचना में रसोद्रेक की 
अधिकाधिक क्षमता आती है। इसीलिए प्रगतिवाद साहित्य में यथाथेवाद को 
सर्वोपरि स्थान देता है। प्रगतिवाद की मान्यता है कि मन भर कल्पना से 
छटाँक भर वास्तविकता अधिक समर्थे और मूल्यवान्‌ है। निःसन्देह कल्पना 
में भी बहुत शक्ति होती है, लेकिन उसकी भी शक्ति का आधार वास्तवि- 
कता है। कालिदास के “मेघदूत” में पंत के 'बादल' से जो अधिक स्थायी 
रसानुभूति हैं, वह इसीलिए कि उसमें बास्तविकता अधिक है और इसमें 

कल्पना।' इसी वास्तविकता की व्यापकता तथा गहराई के कारण महाभारत! 
भारती: यू 


भारतीय साहित्य का सर्वश्रेष्ठ काव्य माना जाता है। 


लेखक में वास्तविकता का यह बोध अपनी सामयिक समस्याओं में 
भाग लेने से आता है। इसलिए प्रगतिवाद की दूसरी स्थापना यह है कि 
सामयिकता के माध्यम से ही शाश्वत साहित्य की रचना की जा सकती है। 
अपने समय की समस्याओं से अलग रहकर अथवा भागकर कोई शाइवत 
साहित्य की रचना नहीं कर सकता। अब यह आगे की बात है कि लेखक 
अपने युग की सामयिक वास्तविकता का चित्रण किस प्रकार करता है। 
स्वाभाविक है कि जो बिना समझे-बूझे सेठ गोविन्ददास के “इन्दुमती' 
उपन्यास की तरह घटनाओं का लेखा-जोखा कर डालेगा तो निक्ृष्ट रचना 
करेगा। और जो समझ-बूझकर संकलन-बृद्धि से सूक्ष्म मानवीय संबंधों और 
रागात्मक स्थितियों का चित्रण करेगा वह श्रेष्ठ कृति देगा। वहते हुए कणों 
में जो शक्ति के प्रवाह को पकड़ेगा वह शक्तिशाली तथा शाश्वत महत्त्व की 


रचना करेगा और जो केवल उसके कण गिनकर बटोरता रहेगा वह साहित्य 
का केवल भार बढ़ाएगा। 


इस तरह प्रगतिवाद ने साहित्य की परख के मान को एतिहासिक आधार 
दिया। जहाँ अपनी-अपनी रुचि तथा समझ के अनुसार कविता की अच्छाई- 
बुराई, श्रेष्ठता-निकृष्टता का निर्णय होता था (और जो कि प्रायः नहीं हो 


पाता था) वहाँ प्रगतिवाद ने सबसे पहले किसी रचना के. ऐतिहासिक 


“महत्त्व को जाँचने का सुझाव दिया। प्रगतिवाद के अनुसार व्यक्तिनिष्ठ 
(सब्जेक्टिव) ढंग से किसी रचना का मूल्यांकन कठिन ही नहीं, भ्रामक 
भी है। रचना को उसकी ठोस सामाजिक पीठिका में रखकर देखना चाहिए 
कि वह समाज के विकास में कितना योग देती है। इस सिद्धान्त के अन- 
सार किसी रचना की श्रेष्ठता और निक्षष्टता इस बात पर निर्भर है कि 
वह विकासोन्मुख है अथवा ह्लासोन्मुख। प्रगतिवाद ने समीक्षा के नितान्त 
शुद्ध साहित्यिक मानदण्ड का विरोधकर स्वस्थ सामाजिक मानदण्ड की 
प्रतिष्ठा की। प्रगतिवाद के अनुसार वह तथाकथित 'शुद्ध साहित्यिक मान- 

~ 


दण्ड? भी सर्वथा समाज-निरपेक्ष नहीं है; बल्कि वहं वस्तुतः समाज की 
हवासोन्मुखी प्रवृत्तियों की छाया है। इस शुद्ध साहित्यिक मानदण्ड' को कुछ 
लोगों ने शाश्वतता का गौरव दे रखा हैं। इस काल्पनिक “झाइवतता' का 
खंडन करते हुए प्रगतिवाद ने स्थापित किया कि किसी रचना का शाइवत 
मूल्य उसके ऐतिहासिक मूल्य में ही निहित हैं और ऐसे हीं एतिहासिक 
मूल्यों से समीक्षा के क्षेत्र में एक परंपरा बनती है जिसके आधार पर प्राचीन 
से लेकर आधूनिक साहित्य का तुलनात्मक मूल्यांकन किया जा सकता है। 
इस तरह प्रगतिवाद ने समीक्षा को व्यक्तिनिष्ठता, भाववादी पूर्वग्रह तथा जड़ता से 
मुक्त करके उसके स्थान पर स्वस्थ, बैज्ञानिक, वोधगम्य, विकासक्षम, वस्तुनिष्ठ 
और जन-कल्याणकारी ऐतिहासिक समीक्षा-पद्धति’ की प्रतिष्ठा की । 


समालोचना के क्षेत्र में भ्रगतिवाद की ये कुछ मौलिक और मुख्य 
स्थापनाएँ हैँ। इनसे एक हूद तक इस युग के प्रायः सभी आलोचक और 
लेखक प्रभावित हुए हैँ। जनता के साथ, वास्तविकता के साथ जिस आलो- 
चक का जैसा संबंध है, उसी के अनुसार ये स्थापनाएं उसके व्यवहार में आ 
सकी हैँ। इस दृष्टि से कहा जा सकता है कि प्रगतिवादी समीक्षा-प्रणाली' 
की. परंपरा अभी वन रही है और उम्मीद है कि निरंतर आलोचना: 
प्रत्यालोचना से इसके सिद्धान्त और प्रयोग में वैज्ञानिकता आती जायगी । 


७. 


कविता, कहानी, उपन्यास और आलोचना में प्रगतिवाद की जिस प्रकार 
अभिव्यंजना हुई है उसे देखते हुए अनेक त्रुटियों के बावजूद यहं कहा जा 
सकता है कि छायावाद युग के बाद की यह प्रमुख और प्रगतिशील साहित्य- 
धारा है। इस युग की अन्य साहित्यिक प्रवृत्तियों की तुलना में कुछ लोगों 
को इसमें अधिक कचाई, अनगढ़ता तथा कसम स्थायित्व प्रतीत हो सकता 
है। किन्तु ऐतिहासिक दृष्टिवाले विचारक जानते हें कि आज जो अधिक 
टिकाऊ किन्तु ह्वासोन्मुख दिखाई पड़ रहा है उसकी अपेक्षा उसका महत्त्व 
कहीं अधिक है जो आज कम टिकाऊ किन्तु विकासोन्मुख है। इस दृष्टि 


nr rr rrr म ताक 


१०० आधुनिक साहित्य की प्रवृत्तियाँ 


से देखने पर प्राणशक्ति और भविष्य की संभावना वर्तमान प्रगतिशील 
साहित्य में सबसे अधिक है। 

छायावादी कविता, प्रेमचंद का कथा-साहित्य और शुक्ल जी की 
आलोचना के मुकावले आज के प्रगतिशील साहित्य को रखकर सिर घुनना 
बुद्धिमानी नहीं है। अतीत सुन्दर है लेकिन लौटाया नहीं जा सकता । भक्ति- 
काव्य की तुलना में छायावादी काव्य भी तो थोड़ा नीचे पड़ता है और 
कालिदास के मुकाबले भक्तिकाव्य भी तो कम तुलता है; लेकिन इसे देख- 
कर कोई विलाप नहीं करता । श्रेष्ठ साहित्यकार रोज़ रोज़ नहीं पैदा होते 
और न श्रेष्ठ कृतियाँ हर क्षण लिखी जाती हे। वे सम्पूर्ण ऐतिहासिक विकास 
का परिणाम होती हें। उनके पीछे जातीय उत्थान की शक्ति होती है। 
इधर प्रगतिवाद जिस जन-जागरण के परिणाम-स्वरूप उत्पन्न हुआ, अभी वह 
जन-जागरण ही विकास के मार्ग में है और अभी वह परिणति को प्राप्त 
नहीं कर सका है। ऐसी दशा में हम शाश्‍वत साहित्य के अभाव में बालकों 
की तरह आँसू बहाना छोड़कर यदि दृढ़ता के साथ जनता के प्रति और अपने 
प्रति उत्तरदायित्व पूरा करते चलें तो अधिक रचनात्मक कायं कर सकेंगे। 

प्रगतिवाद के विषय में आज के युगद्रष्टा समीक्षक आचार्य हजारीप्रसाद 
द्विवेदी का यह कथन केवल भविष्य की संभावना की ओर ही नहीं बल्कि 
जिस वस्तुस्थिति से वह संभावना प्रकट होती है उसकी ओर भौ संकेत 
करता है-- प्रगतिशील आन्दोलन बहुत महान्‌ उद्देश्य से चालित है । 
इसमें साम्प्रदायिक भाव का प्रवेश नहीं हुआ तो इसकी सम्भावनाएँ अत्य 
घिक हूँ। भक्ति आन्दोलन के समय जिस प्रकार एक अदम्य दृढ़ आदश- 
निष्ठा दिखाई पड़ी थी, जो समाज को नये जीवन-दर्शन से चालित करते 
का संकल्प वहन करने के कारण अप्रतिरोध्य शक्ति के रूप में प्रगट हुई थी 
उसी प्रकार यह आन्दोलन भी हो सकता है।' 





१. हिंदी साहित्य, पृ० ५०० 








प्रयोगवाद 
१. 


हिन्दी कविता के पाठकों में प्रयोगवाद' की चर्चा 'तार-सप्तक' कविता- 
संग्रह ( "४३ ई०) से शुरू हुई; 'प्रतीक' पत्रिका (जुलाई ४७-५२ ई०) से 
उसे वल मिला और 'दूसरा सप्तक' कविता-संग्रह (५१ ई०) से उसकी 
स्थापना हुई। इसका मतलब यह नहीं है कि इन सवमें जितनी कविताएँ 
छपी, सभी प्रयोगवाद हें । कविताएँ तो प्रतीक में मैथिलीशरण गुप्त, 
सुमित्रानंदन पंत और नवीन से लेकर नागार्जुन, त्रिलोचन आदि तक की 
छपीं। और सप्तकों में भी रामविलास शर्मा तथा भवानीप्रसाद मिश्र को 
रखा गया है। लेकिन 'प्रयोगवाद' संबंधी जो औसत धारणा बनी है, वह 
इन सबके बावजूद केवल अज्ञेय, गिरजाकुमार माथुर, प्रभाकर माचवे, 
मुक्तिबोध, नेमिचन्द्र, भारतभूषण, शमशेर, रघुवीर सहाय, घर्मवीर भारती, 
नरेश मेहता आदि की रचनाओं के आधारं पर। 

प्रयोगवाद का एक दूसरा पहलू विहार के तलिनविलोचन, केसरी और 
नरेश के 'नकेनवादी' प्रपद्यपद्यो द्वारा सामने आया जो अपनी समझ से अज्ञेय के 
प्रयोगवाद का विरोध करते हुए भी वस्तुतः उसी की एक शाखा है । 

“प्रयोगवाद'? नाम चलने का कारण 'तार-सप्तकः के संपादकीय तया 
कुछ अन्य वक्‍्तव्यों को है। इस संज्ञा के बीज वहीं हैँ। उनमें प्रयोग! और 
'त्रयोगशीलता' को साफ़ शब्दों में अपनी विशेषता कहा गया है। मालूम 
होता है, पाठकों ने इन कवियों के 'प्रयोग-प्रयोग' के लटके को पकड़ लिया 
और उनकी कविताओं को प्रयोगवाद' नाम दे दिया। यह प्रयोग' शब्द 
अंग्रेजी कविता में प्रचलित 'एक्सपेरिमेंट' के ही वजन पर हिंदी में चला था, 
लेकिन हिंदी में जो 'प्रयोगवाद चल पड़ा, उसके लिए अंग्रेजी में एक्सपेरि- 
मेंटलिज़्म' नामक कोई वाद नहीं है। जिस तरह हिंदी की रोमेंटिक कविताओं 
के लिए अंग्रेजी “रोमेंटिसिजम' का ठीक-ठीक अनुवाद न करके स्वतंत्र रूप 

से 'छायावाद' संज्ञा दी गई, उसी तरह कविता में होनेवाले नये प्रयत्नों को 
'प्रयोगवाद' नाम दे दिया गया। नामकरण प्रायः इसी तरह औचित्य- 
अनौचित्य का ध्यान रखे बिना ही हो जाता है, इसीलिए “प्रयोगवाद' नाम 
को सार्थकता-निरर्थकता को लेकर बहस करना वेकार है। 'प्रयोगवाद' नाम 
निरर्थक और अपर्याप्त होते हुए भी हिदी साहित्य के इतिहास में अब 
स्थापित तथ्य है। इससे अब एक निश्चित काव्य-प्रवृत्ति का बोध होता है; 
प्रचलन से इसमें पर्याप्त अर्थवत्ता आ गई है। 

'प्रयोगवाद' नाम के साथ जुड़े हुए इस लोक-प्रचलित अर्थ से बचने के 
लिए प्रयोगवादी कवियों ने अब इस नाम को छोड़ देने का नारा दिया है। 
इस वारे. में उनका कहना है कि प्रयोग तो सभी काल के कवियों ने किए 
हैं” इसलिए हमें “प्रयोगवादी कहना उतना ही सार्थक या निरर्थक है जितना 
'कवितावादी' कहना।” 

हिंदी कविता के पाठक जानते हैँ कि छायावादी कवियों ने भी आत्म- 
रक्षा के लिए वेद में भी 'छायावाद' को ढूंढ़ निकाला और सिद्ध किया कि 
छायावाद का जन्म तो कविता के साथ ही हुआ है। वस्तुतः हर युग का 
बुद्धिजीवी' अपने युग के सत्य को युग-युग के सनातन और शाइवत सत्य 
के रूप में' प्रतिष्ठित करना चाहता है और इसी सामान्यीकरण में उसकी 
बौद्धिकताः निहित है। 

इधर प्रयोगवादी कविताओं के लिए “नई कविता” नाम का प्रचार किया 
जा रहा है; लेकिन 'नया' विशेषण से नवजीवन को जिस ताज़गी का बोध होता 
है वह इन कविताओं में नहीं है। इनका नयापन केवल पूरवंवर्ती कविताओं से 
भिन्नता में ही है और हर युग की कविता अपने पुर्वेवर्ती युग से कुछनःकुछ भिन्न 
अथवा नई होती है, इसलिए “नई कविता” नाम में अतिव्याप्ति दोष है। 

प्रियोगवाद' से कुछ लोगों का अभिप्राय केवल 'रूपवाद” अथवा 'फ़ॉर्म- 
लिज़्म' है; लेकिन रूपवाद” प्रयोगवाद की एक शाखा-मात्र है। सभी प्रयोग- 
वादी कवि केवळ रूप-विधान तथा टेकनीक पर ही घ्यान नहीं देते; एसे कवि और 
एसी रूपवांदी कविताएँ थोड़ी हें। शत 

श्रयोगवाद' कोरे रूपवाद से अधिक व्यापक प्रवृत्ति तथा विचारधारा 
का वाहक है जिसमें थोड़े-थोड़े से अंतर के साथ अनेक ह्वासोन्मुखी मध्य- 
वर्गीय मनोवृत्तियों और चिन्तनधाराओं का समावेश हो गया है। ऐतिहासिक 
दृष्टि से प्रयोगवाद उत्तर-छायावाद की समाज-विरोधी अतिशय व्यक्तिवादी 
मनोवृत्ति का ही बढ़ाव है। 


त्र 


प्रमोगवाद के पन्द्रह वर्षों का इतिहास व्यक्तिवाद के दो सीमान्तों के 
वीच फैला हुआ है--इनमें से एक सीमान्त है मध्यवर्गीय परिवेश के प्रति 
मध्यवगींय कवि का वैयक्तिक असंतोष और दूसरा सीमान्त हैँ जन-जागरण 
से डरे हुए कवि की आत्म-रक्षा की भावना। कुल मिलाकर यह चरम 
व्यक्तिवाद ही प्रयोगवाद का केद्ध-विन्दु है और विभिन्न राजनैतिक, नेतिक, 
सामाजिक मान्यताओं के खूप में यह संकीर्ण व्यक्तिवाद अपने को, व्यक्त 
करता रहता है। 

वस्तुतः इस सदी के शुरू-शुरू में जिस मव्यवग न आत्मशाध तथा 
आत्म-विकास के साथ साहित्य, कला और संस्कृति संबंधी जो नवीन अभि- 
यान किया था, वही अपनी वैयक्तिक प्रवृत्ति के कारण क्रमशः समाजः 
विरोधी हो उठा और इस सदी का पूर्वार्ध समाप्त होते-न-होते हारकर अपने 
अस्तित्व की रक्षा के लिए ही मज़बूर हो गया। छायावाद के साथ इसका 
गौरवशाली आरंभ हुआ और अब प्रयोगवाद म उसका दयनीय पर्थवसान 
हो रहा है। किसी समय जो व्यक्ति-केद्ध असीम के विराट वृत्त के खूप में 
आत्म-विकास कर रहा था अब वह केवल केन्द्र के रूप में ही सिसटकर 
अपने बचाव के उपाय सोचते छगा। 

जिस औद्योगिक विकास ने मध्यवर्ग को जन्म दिया और मध्यवग में 
भी बद्धिजीवी संवेदनशील कवि को जिसने नवीन शिक्षा तथा ज्ञान कें द्वारा 
कृति और समाज को देखने-परखने की अन्तदूं ष्टि दी, उंसीने -ीरे-धीरे 
सम्पुर्ण समाज में निर्मम आथिक संबंधों की स्थापना कर .दी और स्वयं , 





OID SSIS SS SSS ST 


क त हक छ 


१०४ आधुनिक साहित्य की प्रवृत्तियाँ 


मध्यवर्ग के भी भीतर बढ़ते हुए श्रम-विभाजन के कारण अनेक स्तर बन 
गए जिनमें कवि की स्थिति सबसे अधिक, दयनीय हो उठी। ऐसे स्तर-भेद- 
वाले वाज़ारू समाज की कठोर वास्तविकताओं ने छायावादी कवि को भावु- 
कता का सारा रस सुखा दिया और साथ ही उसके आकाशगामी कल्पना- 
पंख को भी तोड़ डाला। सूर्य को छूने के लिए जो संपाती चला था, उसके 
पंख उस असह ज्वाला से जल गए और वह पक्षी अंत में धरती पर उतरने 
के लिए विवश हो गया। उसकी स्थिति ग्रीक-पुराणों के आइकेरस' की-सी 
थी जिसने उड़ान तो ऊँची भरी किन्तु उसे पता नहीं था कि उसके पंख 
मोम के हें; फलतः वास्तविकता के तीव्र ताप में वे मोमी पंख पिघल गए 
और प्रवंचित 'आइकेरस' को नीचे गिरना पड़ा। 'इत्यलम्‌' के आरंभ में 
अन्ञेय ने फ्रांसीसी कवि बाँदलेयर की 'आइकेरस का विलाप" से अनुलिखित 
उद्धरण देकर मध्यवर्गीय कवि की इसी विवशता की ओर संकेत किया है— 
“किन्तु में-मेरी भुजाएँ टूट गई हें 
क्योकि मेने उनकी परिधि में मेघों को बाँध लेना चाहा था ।” 

निःसन्देह मध्यवर्गीय कवि की कल्पना के पंख मोम के ही थे और यह वर्ग 
अपने कवि को इसी तरह धोखा देता आया है। परंतु वास्तविकता यह है कि 
छत्तीस के आस-पास तक यह 'आइकेरस' अथवा संपाती आकार-च्युत होकर 
एकदम धरती पर नहीं आ गिरा था। जैसा कि अज्ञेय के तत्कालीन निबंधः 
संग्रह्‌ के 'त्रिशंक्‌' नाम से विदित होता है, तब तक वह्‌ मध्यवर्गीय कवि 
अघर में ही लटका हुआ था। उस समय तक वह अपने मध्यवर्गीय परिवृत्ति 
से संघर्ष करता हुआ फिर से ऊपर” उड़ने के लिए प्रयत्नशील था । 

पहले तो कवि ने अपनी सामाजिक अनुपयोगिता' के विरुद्ध अपनी 
उपयोगिता प्रमाणित करने का प्रयतत किया; ऊँचे व्यवसायियों, राजकर्म- 
चारियों, डाक्टरों, वकीलों, इंजीनियरों आदि के परम उपयोगी समाज के 
बीच उसने कविता की उपयोगिता और उसके साथ ही अपनी उपयोगिता. 
तथा महत्त्व प्रमाणित करना चाहा; ! परंतु इसमें सफलता न मिलने पर 





१. देखिए --त्रिशंकू, कला का स्वभाव ओर उद्देश्य'; पु० २३ 

तोषप्रद सामाजिक परिवृत्ति के लिए माँग' आरंभ की।' अपने मन के 
अनुकूल समाज-व्यवस्था के लिए उसने अकेले-अकेले प्रतिरोध भी किया। 
अनुकूल सामाजिक परिवृत्ति के अभाव में जिन कवियों में घर की याद के 
दौहृद' का-सा भाव दिखाई पड़ा, उसकी उसने आलोचना की; एकान्त 
संगीत” वाले वच्चन के विषण्ण आतंताद को पलायनवाद कहकर उसे 
अनुचित बतलाया; जैनेन्द्र के अबृद्धिवाद' को आधुनिक बौद्धिक उलझन से 
पलायन का परिणाम” तथा “एक पुरानी, अधिक सरल, आयासहीन जीवन- 
चर्या की ओर जाने की चेष्टा से अनुप्राणित' ठहराया। और यह भी दिख- 
लाया कि इन्हीं सब की तर्कसंगत परिणति 'मृत्यु-उपासना' का वह भाव है 
जिसमें “मृत्यु का चिरनिद्रा' अथवा 'मुक्ति' रूप में आह्वान और स्वागत” 
किया जाता है। 

इन सभी पलायनवादी प्रवृत्तियों का विरोध करके आरंभिक व्यक्तिवादी 
प्रयोगवाद ने प्रतिरोध' और युयुत्सु-भाव' का नारा दिया। 

लेकिन उसके प्रतिरोध! और थुयुत्सु-भाव' की सीमा थीं। उसकी 
ययत्सा' संघर्ष अथवा विद्रोह में नहीं, बल्कि केवल पीड़ा-बोध' में थी। 
अपनी युयुत्सा को स्पष्ट करने के लिए अज्ञेय ने सियाराम शरण गुप्त की 
एक कविता उद्धृत की है जिसका निष्कर्ष इस प्रकार है: 

तुझे होगा जो पीड़ा - बोध 
वही तेरे पथ-ऋण का शोध । 

इस तरह वह 'अचेतनता' और 'मृत्यूपासना' के विपरीत 'पीड़ा-बोध' और 
'जीवन-सम्पन्न-जागरूकता' का हिमायती है। लेकिन उसकी जागरूकता को 
भी सीमा है। वह अधिक-से-अधिक “अनुभूति और परिस्थिति में कार्य- 
कारण-परम्परा जोड़ने की बृत्ति है।' दूसरे शब्दों में यहं जागरूक कवि 
अपनी अनभतियों के सामाजिक कारण को भी जानने की जिज्ञासा रखता 
है। और इस कारणःविश्लेषण के द्वारा वह॑ इस निष्कर्षं पर पहुँचता है 


१. वही, 'परिस्थिति और साहित्यकार ; पृ ० ५० 
२. त्रिझंक--संक्राग्ति काल को कुछ साहित्यिक समस्याए, पु० ७८ 

कि “दुःखी और सुखी की कोई आत्यन्तिक श्रेणियाँ तो जीवन में हँ नहीं। 
दुःख, अपूर्णता, पीड़ा ये सर्वव्यापी हें। गरीबों ने इनका ठेका नहीं लिया है।' 
यह्‌. निष्कर्ष सध्यवर्गीय कवि को सोचने के लिए विवश करता है कि 
क्यों नं हम दोनों वर्गों से ऊपर उठकर सम्पूर्ण मानवता के गान गाएँ?' 

अपने .वर्ग के धनी-मानी और प्रतिष्ठित लोग निर्धन कवि को अपने 
बीच सम्मान देते नहीं और किसान-मजदूरों के बीच उतरकर सम्मानित 
होना' उसके लिए हेठी' है; न वह उनका गीत गा सकता है, न इनका। 
त्रिशंकु-स्थिति इसीको कहते हे। इसीलिए वह इन सबसे परे रहकर काल्पनिक 
निष्पक्षता”. का ब्रत लेता है। लेकिन धीरे-धीरे इस 'निष्पक्षता' का भी ब्रत 
ट्टा है और वह अंत में अपना मंशा साफ़-साफ़ इन शब्दों में प्रकट करता 
है कि वह परिस्थिति” के भीतर ही अपने लिए एक “सन्तोषजनक! परि- 
वृत्ति. गढ़ सकता है।' .यहं परिस्थिति" और कुछ नहीं वस्तुतः वह मध्य- 
वर्गीय परिवृत्ति ही है। इस कवि की सारी जागरूकता यही सिखाती है 
कि किसी, नवीन समाज-व्यवस्था की आकांक्षा छोड़कर अपनी पूर्वं परिचित 
मध्यवर्गीय, समाज-व्यवस्था में ही किसी तरह दिल बहलाने की चेष्टा करनी 
चाहिए; ,या तो वह समाज-च्यवस्था थोड़ी और भी लचीली होकर कवि 
के अनुकूल हो जाय अथवा स्वयं कवि ही थोड़ा-सा और झुककर उस 
समाज-व्यवस्था के अनुकूल हो जाय; दूसरे शब्दो में किसी. प्रकार तिम्त- 
सध्यवर्गीय व्यक्ति की आथिक और सामाजिक स्थिति कुछ अच्छी हो 
जाय--वहं सेठों की तरह धनी भले न हो, परंतु स्वतः समर्थ अवश्य हो 
जाय। मतलब यहं कि किसान-मजूर चूल्हे-भाड़ में जायें, निम्न-मध्यवर्ग का 
यह बुद्धिजीवी व्यक्ति कुछ और ऊँचे चढ़ जाय। र 

इस तरह इस विद्रोही कवि का उच्च मध्यवर्ग तथा उसकी समाज- 
व्यवस्था कै प्रति सारा असंतोष और युयुत्सु-भाव अंत में इस प्रस्ताव पर 
खत्म हुंआं कि उसे संरक्षण प्राप्त हो। केवल इस टकड़े पर उच्च-मध्यवर्ग 
का सारा अत्याचार और अपनी सारी पीडा भुलाई जा सकती है। 


१. त्रिशंकु, पु० ८२ 





प्रयोगवाद १०७ 


लेकिन ऐसा दिखाई पड़ता है कि इस बार फिर मध्यवर्गीय कवि को 
धोखा हुआ; मोह-भंग उसका फिर हुआ। उसकी इस एकाकी याचना 
की ओर उच्चवर्ग ने ध्यान नहीं दिया। ऐसी स्थिति में उसमे अपने को 
सर्वथा निःसहाय अनुभव किया। उसने अपने को विस्थापित, 'नि-घरा', 
'नि-जड़ा' तथा 'उखड़ा हुआ' अनुभव किया। कालक्रम से अज्ञेय ने वोषित 
किया कि यह “निघरा' पन या “नि-जड़ा' पन नये लेखक की पहली समस्या 
है।' इस “नि-जड़ा' पन को अज्ञेय ने नदी के द्वीप” प्रतीक से व्यक्त किया 
है जिसमें कवि का व्यक्ति मध्यवर्गीय भू-खंड से निर्मित किन्तु विलग उस 
द्वीप के समान है जिसे जन-जीवन की स्रोतस्विनी निरंतर डुवाती, उखाड़ती, 
बहाती और फिर थोड़ी देर के लिए स्थापित करती चल रही है।' ' 

मध्यवर्गीय परिवेश से सामाजिक रूप में कटकर भी मानसिक रूप से 
यह कवि उसके मोह को छोड़ने में जितना असमर्थ है, उतना ही असमर्थ 
जनजीवन के साथ तदाकार होने में भौ है। फलतः इस प्लावन के सम्मुख 
उसका स्थिर समर्पण' है। इस “स्थिर-समर्पण” में भी वैयक्तिक एऐँठ' 
निहित है। इस प्लावन की शक्ति से परिचित होते हुए भी मध्यवर्गीय कवि 
को विश्वास है कि उसका अस्तित्व किसी-न-किसी रूप में अवश्य सुरक्षित 
रहेगा। उसकी धारणा है कि नारियळ, चिलम-एक एक करके सव कुछ 
बदल जाने पर भौ हुक्का वही रहेगा। / 

इस तरह 'त्रिशंकु' के प्रतिरोध, असंतोष और सक्रिय जागरूकता से 
गिरते-गिरते प्रयोगवाद “नदी के द्वीप' के स्थिर समर्पण, एकाकीपन और 
निष्क्रिय परितृप्ति में डूब गया। 

उसने 'दुःख' को गौरवान्वित करके उसे 'फ़िलसफ़ा' का रूप दे दिया। 
वह दार्शनिक सूत्र यह है कि 

दुःख सबको माँजता हैं 
ओऔर-- 





१.. प्रतीक, जुलाई ५१ का संपादकीय । 
२, 'नदी के द्वीप कविता। 

चाहे स्वयं सबको मुक्ति देना वह न जाने, किन्तु-- 

जिनको माँजता है 

उन्हें वह सीख देता है कि सबको मुक्त रखें । 
दुःख के इस शोधक और मुक्तिदायक रूप को अज्ञेय शेखर' काल से ही 
मानते आ रहे हें। लेकिन उस समय अज्ञेय का विचार था कि दुःख उसी की 
आत्मा की शुद्ध करता है, जो उसे दूर करने की कोशिश करता है।' 
(शेखर, भाग २, पृ० ३३) और इसीलिए उस समय वह इस निष्कर्ष पर 
पहुँचा था कि दद से भी बड़ा विश्वास है' (वही, पृ० ९६) । लेकिन 
नदी के द्वीप' की स्थिति तक आते-आते उससे दुख को दूर करने' की 
भावना भी चली गई और 'विइवास' भी उठ गया। अब वह सोचता है 
कि दर्द तभी तक क्लेशकर होता है जब तक हम उससे लड़ते हैँ, जब तक 
हम अपने अपनेपन को बनाए रखना चाहते हे: विशाल के आगे अपने को 


समपित कर देने के बाद सब क्लेश मानो झर जाते हँ (नदी के द्वीप, 
पू० ३४६) । 


इस समर्पण के बाद उसे अब व्यापक सामाजिक दर्द की अनुभूति 
भी नहीं होती; अब उसे केवल “प्यार का ददं' होता है; अब उसके लिए 
प्यार, दर्द, सत्य सभी पर्याय हो जाते हे, और फिर ये सभी हो जाते हैं 


अज्ञेय ! अनुभूति और विचार की इस दशा पर पहुँचकर सब किस्सा खुत्म। 
जिस कवि ने किसी समय यह लिखा था-- 


लुम्हारा यह उद्धत विद्रोही 

घिरा हुआ है जग से, पर है सदा अलग निर्मोही ! 
जीवन-सागर हहर हहर कर 

उसे लीने आता दुर्धर 

पर वह बढ़ता ही जाएगा लहरों पर आरोही ! 


(विश्वास : इत्यलम्‌ ) 

और जिसने अपने आततायी परिवेश को ललकारते हुए चुनौती दी-- 
ठहर, ठहर, आततायी ! जरा सुन ले 
मेरे कुछ वीर्य की पुकार आज सुन जा... 

(जना ह्वान : इत्यलम्‌) 
उसी उद्धत विद्रोही' ने कुछ समय बाद 'उषःकाल' में अनुभव किया कि-- 
में ही हूँ वह पदाक्रान्त रिरियाता कुत्ता-- 
में ही वह मीनार-शिखर का प्रार्थी मुल्ला-- 
में वह छप्पर-तल.का अहंलीत शिशु भिक्षुक--- 
और हाँ, निश्चय, 
में वह तारक-युग्म, 
अपलक द्युति, अनथक गति, बद्ध नियति 
जो पार किए जा रहा नील मरु-प्रांगण नभ का 


(उषःकाल की भव्य शान्ति : इत्यलम्‌) 


और फिर 'कैरा' को निराशा-भरे स्वर में सुनाते हुए इलियट को यह कविता 
पढी-- 

I said to my soul; Be still, and wait Without hope- 
विना आशा, विना प्रेम और विना विश्वास के चिरभ्रतीक्षा करते रहना 
क्योंकि आशा, प्रेम, विश्वास सभी प्रतीक्षा में है--तराइय और अनास्था 
की चरम अवस्था है। 

इस नैराइय और अनास्था के मूल में 'अहंवाद' है-इसे भी कवि 
पहचानता है और आत्म-समीक्षा के क्षणों में स्वीकार करता है- 

अहं ! अन्तर्गुहावासी ! स्वरति ! क्या में चीन्हता 
कोई न दूजी राह ? 
जानता क्या नहीं निज में बद्ध होकर हैं नहीं निर्वाह ? 


र Mi TT 

९ 
'अन्तर्गुहावास', और स्व-रति' का औचित्य प्रमाणित करते हुए नदी के 
दीप की यूक्ति देता है-- 
किन्तु हम हें द्वीप। 
हम धारा नहीं हँ। 
स्थर समपण हूं हमारा। 


परंतु धीरे-धीरे यहं बोध भी क्षीण हो जाता है और कवि अपने /अहं', 


| xX x 
| प हे ह 
| | यह नहीं हं शाप । यह अपनी नियति 
| | x x 
|| यदि एसा कभी हो 
|| यह स्रोतस्विनी ही कर्मनाशा की्तिनाशा घोर 
कालःप्रवाहिनी बन जाय 
तो हमें स्वीकार है वह भी । उसी में रेत होकर 
किर छिनेंगे हम । जमेंगे हम । कहीं फिर पैर टेकेगे । 
कहीं फिर भी खड़ा होगा नये व्यक्तित्व का आकार | 
प्रयोगवाद के दोनों सीमांतों को जिस तरह अज्ञेय की कविताएँ छती 


हैं, उस तरह संभवतः अन्य प्रयोगवादी कवियों की रचनाएँ नहीं छती; 


£ अन्य कवि इन्हीं सीमान्तों के बीच कहीं न कहीं स्थित हैं। इसके साथ 


¦ यह भी ध्यान देने योग्य तथ्य है कि अज्ञेय की ही तरह सभी प्रयोगवादी 
कवियों ने अपने विचारों को स्पष्ट रूप से सैद्धान्तिक रूप नहीं दिया है। 

प्रयोगवाद के आरंभिक युग में जब अज्ञेय मध्यवर्गीय परिवत्ति के विरुद्ध 
वैयक्तिक असंतोष उगल रहे थे, नेमिचन्द्र, गजानन मक्तिबोध और भारत- 
भूषण काव्य-क्षत्र म आए। अञज्ञेय की तरह इन कवियों में भी घोर असंतोष 
था किन्तु अज्ञेय के विपरीत इन कवियों में अपनी मुक्ति के लिए नवीन 

जन-आन्दोलन से तादात्म्य स्थापित करने की आकांक्षा भी थी। इसलिए 
इन कत्रियों में अज्ञेय के असंतोष से थोड़ा भिन्न एक नथे ढंग की कशमकश' 
दिखाई पड़ती है। यह कशमकश' है “संस्कार और विवेक की, आत्मस्थ 
होने की चाह को--असमर्थता को विवेक द्वारा चीर डालने! की कशमकश 
है। नेमि और मुक्तिबोध में यह कशमकश अधिक तीब्र तथा सामिक है 
और इन दोनों कवियों में भी मुक्तिवोध में सक्रिय जीवन-शक्ति' अधिक हैं। 


प्रयोगवाद के विकास-क्रम में कुछ दिनों बाद शमशेर और काफी दिलों | 
बाद रबुबीर सहाय आए। नेमि और मुक्तिवोध-वाला अन्तद्वेन्द्व इन दोनों 
कवियों में भी दिखाई पड़ता है लेकिन यहाँ रघुवीर सहाय में यदि इस 
अन्त्ृनद् के फलस्वरूप मर्मस्पर्शी दर्द और शक्ति-अजित करने की वास्तबिक 
आकांक्षा अधिक है तो शमशेर में यह अन्तद्वन्द्व स्पष्टतः विभाजित दो 
व्यवितत्वों के रूप में स्थायी वन गया है जिसमें अपने-अपने ढंग से जनवादी 
और वैयक्तिक दो प्रकार की भावनाएँ कविता का रूप ले लिया करती हे 
चिःसन्देह एक कोरे कत्तव्य-पालन के रूप में और दुसरी अनुभूति-प्रवण 
रूप में। 

प्रयोगवाद के अंतिम दिनों में भारती, सर्वेश्वर जैसे भावुक कवि आए 
जिनके जन-आन्दोलन-भीरु मन को नदी के द्वीप वाला फलसफा कवच की 
तरह मिल गया। कम्यूनिष्ट नेतृत्व से आतंकित होने के कारण इनके मन 
में अपनी निजता के ग्रसे जाने की ऐसी काल्पनिक आशंका है किये अनजाने 
ही निरंतर अनास्था, शंका, निराशा और फिर भी मिथ्या आत्मविश्वास के 
गीत गाते चले जा रहे हैँ। सर्वेदवर जब घास काटने की मशीन” के खतरे 
बतलाते हें और भारती अनुलिखित 'शंका' उठाते हैँ तो वे करुण स्वर में 
नदी के द्वीप' का ही भाष्य करते हँ 

जिस दिन अपनी हर आस्था तिनके-सी टूटे 
जिस दिन अपने अन्तरतम के विश्‍वास सभी निकले झूठे 
उस दिन 
होंगे वे कौन चरण 

जिनमें इस लक्ष्यश्रष्ट मन को मिल पाएगी 
अंत में शरण 
x २६ 
हमको कुछ एसा लगता प्रभु 
ऐसे कोई भी नहीं चरण, जिनमें मिल पांये हमें शरण 
तुम भी केवल निष्क्रिय पथ हो 
चलना तो हमको ही होगा 
चलने में ही हम टूटों और अधूरों का शायद होगा 
॥ कुछ नया गठन 
आश्रय देंगे हमको अपने जर्जर, पर अपराजेय चरण ! 
सूत्र और वृत्ति में जो अंतर होता है, वही यहाँ भी है। अज्ञेय के 'नदी 
के द्वीप' को अपने ऊपर इतना विश्वास नहीं है, जितना इस शंकाकुल लक्ष्य- 
भ्रष्ट जजेर चरणको है! और इस आस्थाहीन आत्मविश्वास' के खोखले- 
पन का यही सबूत है कि न तो यह अनास्था' अनुभूत है और न यह 
आत्मविश्वास वास्तविक है। भारती की अधिकांश कविताएँ जिस राग-रंग 
से बनी-ठती आती हें, उन्हें देखकर यही कहा जा सकता है कि शंका की 
बातें वे केवल अवसर के तकाज़े से ऊपरी मन से करते हें! फिर भी 
प्रयोगवाद' के इतिहास में इस मनोवृत्ति का उल्लेख इसलिए आवश्यक है 
कि इससे कुछ परवर्ती प्रयोगवादियों की अनुभूतिहीन अनुकरणशील प्रवृत्ति 
का पता चलता है। 
प्रयोगवादी कवियों में प्रभाकर माचवे और गिरजाकुमार दो ऐसे कवि 
हैं जिनकी विचारधारा स्पष्ट नहीं है अथवा कमःसे-कम जिम्होंने अपनी 
अनुभूति को निश्चित विचार-प्रणाली का रूप नहीं दिया है। दशनशास्त्र 


' के विज्ञापित विद्यार्थी प्रभाकर भाचवे के लिये इस तरह की वात थोड़ी 
' आश्चर्यजनक है लेकिन है अक्षरशः सत्य। इसका कारण माचवे द्वारा ही 


उद्धृत कोळरिज के इस कथन में है कि गहरी भावनाएँ गहरे विचार की 

कोख से जन्मती हें।' और माचवे में न तो गहरी भावनाएँ हें और न 
गहरे विचार! वे अपने भावों के प्रति कत्तई 'सीरियस” नहीं हें, इसलिए 
उनके पद्यात्मक प्रयत्नों को शुद्ध रूपवाद' कहा जा सकता है। 

लेकिन गिरजाकुमार के लिए यही बात नहीं कही जा सकती। सफल 
रूपवाद और अनिश्चित विचारप्रणाली के बावजूद गिरजाकुमार की थकान 
और रूप-रस-रंग की ऐन्द्रिय तृप्ति के पीछे संक्रान्ति युग के मध्यवर्गीय 
कवि की निड्चित मनोवृत्ति का पता चलता है। गिरजाकुमार के विषय में 
रघुवीर सहाय का यह कथन युक्तिसंगत प्रतीत होता है कि विषय की 
अपेक्षा टेकनीक में रुचि' अधिक रही है ' उनके इस स्वकथन पर हमें पुरा 
विश्वास तो नहीं होता, परंतु विषय के प्रति उनकी संवेदना में टेकनीक 
विषयं का एक अनिवार्य अंग बनकर आती हैं। और फिर “उस दशा में 
भी चट्टानें, धुँघले पथ, धुएँ की रेखाएं, खंडहर, टाइफाइड और फिर पानी 
भरे बादल, केसर-शरि, तन-दीप्ति-दीपित आँचल, अघ-मसले गात और 


कुआर की उजली धूप, सब एक विवश संघर्ष और उपलब्धि की छाया ही 
तो हे 

इस तरह गिरजाकुमार की यहं थकान और रुग्ण रूमानियत भी परोक्ष 
रूप से उसी व्यक्तिवाद से परिचालित है जिसमें जीवन की उलझनों से 
बचकर रंगीन दिवास्वप्तों में दिल बहाने की प्रवृत्ति जगती है। 

यहीं यह भी समझ लेना चाहिए कि प्रयोगवादी कवियों में सच्चे अर्थो 


में रूपवादी प्रभाकर माचवे, गिरजाकुमार तथा शमशेर ही हें। इसका मतलब 


यह नहीं है कि-इनकी सारी रचनाएँ 'हूपवादी' हें; इसका मतलब केवल 
इतना है कि चित्रकला, रेखांकन तथा ध्वनि-चित्रों से प्रेम होने के कारण 
कविता में केवल रूप-विधि को भी इन्होंने सैद्धान्तिक रूप से अभ्यास 
किया है। 

इस रूपवादी मनोवृत्ति का भी दूर तक विश्लेषण किया जाय तो पता 
चलेगा कि इसके मूल में भी वही चरम व्यक्तिवाद है जो सामाजिक 

समस्याओं के प्रति व्यक्ति के मन में एक प्रकार का 'नॉन-सीरियस', 
पौरजिम्मेदार और उदासीन रुख अख्तियार करवाता है और जिसके फल- 
स्वरूप कवि सामयिक समस्याओं से एकदम बचकर, उन सबकी सर्वथा उपेक्षा 
करके केवल काव्य-रूपों और 'झिल्पों' में ही निरुद्देश्य भाव से अपने 
को उलझाए रहता है। यह भी एक प्रकार का पलायन ही है। अक्सर देखा 
गया है कि चित्रकला और कविता में रूपवाद उसी समय आया है जब 
मध्यवर्ग ह्वासोन्मुख हुआ है। 


३. 


प्रयोगवाद का उदय ही मोह-मंग (डिस-इल्यूज़नमेंट) से हुआ इसलिए 
इसमें छायावादी कल्पनाशीळता के विपरीत यथार्थवाद का आग्रह अधिक 
था। कल्पना के द्वारा छायावाद ने जिन वस्तुओं को उदात्त रूप दे रखा था, 
उसकी क्षुद्रता के उद्धाटन में प्रयोगवादी कवि को विशेष. प्रकार का आनंद 
मिलने लगा। उदाहरण के लिए छायावादी कवि ने जहाँ चाँदनी का बड़ा 
ही भव्य चित्र खड़ा किया था, वहाँ प्रयोगवादी कवि ने शिशिर की राका 
'निशा' की वास्तविकता इस प्रकार चित्रित की--- 
वंचना हे चाँदनी सित 
भूठ वह आकाश का निरवधि गहन विस्तार 
शिशिर को राका-निशा की शान्ति हे निस्सार ! 
दूर वह सब शान्ति, वह सित भव्यता, वह 
शून्य के अवलेप का प्रस्तार-- 
इधर - कवल भलमिलाते 


चेत-हर, दुधर कुहासे को हलाहल-स्निग् मुट्ठी में 
सिहरते - से, पंगु, टुडे 
नग्न, बुच्चे दइमारे पेड़ ! 

जिसमें आगे चलकर वाँस की टूटी हुई टट्ठी, 'छठकती एक खम्भे से फटी- 
सी ओढ़नी की चिन्दियाँ दो चार' और मूत्र-सिचित मृत्तिका के वृत्त में 
तीन टाँगों पर खड़ा नतग्रीव धेर्यंधन गदहा भी है। ; 
अज्ञेय द्वारा चित्रित यह राका-निशा छायावादी कल्पना-मुग्ध संस्कार 
को ठेस पहुँचाने के साथ ही रंगीन आवरण के .भीतर छिपी हुई कुरूपता 
का पर्दाफाश करती है। 
छायावादी कवि प्रायः प्रकृति की मोह पृष्ठभूमि में अथवा सुन्दर 
प्राकृतिक प्रतीकों के माध्यम से नारी की छाया-प्रतिमा निमित करते रहे; 
लेकिन प्रयोगवादी कवि ने यहाँ भी अप्सरामथी नारी को स्तप्नस्थित 
गरिमामय पद से उतारते हुए सामात्य भाव-भूमि पर प्रतिष्ठित कर दिया 
और इस तरह नारी-सौन्दर्यं के उपमान भी स्वभावतः पदच्युत हो गए। 
अज्ञेय का ही 'सावन-मेघ-- 
भूमि के कम्पित उरोजों पर झुका-सा 
विशद, खासाहत चिरातुर 
दिखलाई पड़ रहा है और उनकी धरती भी 
स्नेह से आलिप्त 
बीज के भवितव्य से उत्फुल्ल 
बद्ध 
वासना के पंक-सी फैली हुई शी 
सत्य सी निलेज्ज, तंगी 
और समर्पित। 


प्रकृति और नारी के प्रति प्रयोगवाद का यह आरंभिक दृष्टिकोण यथार्थे 
के नाम पर वस्तुतः नग्न यथार्थवाद अथवा 'नेचुरलिउम' है। काल्पनिक 
दृष्टिकोण की प्रतिक्रिया में यथार्थवाद प्रायः शुरू में ऐसा ही नग्त 
रूप लेता है। इस उच्छूललता के मूल में व्यक्तिवाद की ही अराजक 
मनोवृत्ति है। 


८० 
EL) 

इसी मनोवृत्ति के फलस्वरूप छायावाद का छुई-मुई-सा प्रेम अब मांसल 
रूप में प्रकट होने लगा। जहाँ पहले यह सिद्धान्त था कि सौन्दर्य केवल 
देखने की वस्तु है, छूने की नहीं, वहाँ प्रयोगवादी कवि ने उसे एकदम 
छूने की परिधि में खींच लिया। बादलों को देखकर इतने स्पष्ट स्वर में 


~ 


छायावादी कवि ने नारी को शायद ही कभी पुकारा हो-- 
आह, मेरा इवास है उत्तप्त-- 
धमतियों में उमड़ आई हे लहू की धार-- 
प्यार हें, अभिशप्त 
तुम कहाँ हो नारि? 


इस मुखरता के मूल में प्रयोगवादी कवि दमित वासना का उभार 
बतलाते हें। इसमें कोई शक नहीं कि शुरू-शुरू में नई शिक्षा के द्वारा 
मध्यवर्गीय पुरुष ने नारी को पुराने सामंती बंधनों से मुक्त किया किन्तु यह. 
मुक्ति केवल भावात्मक ही रह गई; आथिक और सामाजिक रूप से फिर 
भी नारी पराधीन ही रही। इसके फलस्वरूप मध्यवर्गीय व्यवस्था में स्वस्थ 
समानता के धरातल पर मुक्त नारी-मुरुष का मिलन संभव न हो सका। 
वास्तविक-मिलन के अभाव में आरंभ का भावात्मक और आदर्शात्मक मिलन 
निराधार होकर धीरे-धीरे विभिन्न प्रकार की मानसिक ग्रंथियों की सृष्टि 
करने लगा और अप्राप्त नारी की भूख बढ़ गई। यथार्थवादी दृष्टि के आने 
से यह भूख अत्यंत नग्न और अश्लील रूप में व्यक्त होने लगी। 
कविता में इस तरह का दुस्साहस बहुत कम लोगों ने किया। लेकिन 
उस समय उपन्यास-कहानियों में नरोत्तम नागर, अमृतलाल नागर, सर्वदा- 
नंद वर्मा, ऋषभचरण जैन आदि ने इस तरह की उच्छुखलताएँ खूब व्यक्त 
की। कविता में भी इस नग्न-यौन भावना की अभिव्यक्ति प्रायः प्रतीकात्मक 
ढंग से ही हुई और जब ये प्रतीक अत्यंत स्पष्ट हो गए तो उनकी स्पष्टता 
से घबराकर कवि सहसा चुप हो गया; एसी स्थिति में 
लोचनों का भाव संकुल, व्यंजना का भीरु 
फटा-सा अश्लील-सा विस्फार 


४. 

ही शेष रहा। इसीलिए अनेक कवियों ने, 'व्यंजना-भीरु लोचनों का यह 
विस्फार' भी प्रकट नहीं होने दिया; वे इस विषय में प्रायः चुप ही रहे। 

इस यथार्थवादी दृष्टि ने काव्य में उपेक्षित अनेक प्राकृतिक वस्तुओं, 
यंत्रों आदि को भी काव्य में स्थान दिया--कुछ तो केवल प्रतिक्रियावश और 
कुछ केवल शौक वश। एक ओर यदि उसने 'गोयठों' के गंधमय अम्बार' 
को दाखिल किया तो दूसरी ओर 'कंकरीट के पोचं' पावों में हकलाती 
चप्पल', सायरन, रेडियम घड़ी, चूड़ी का टुकड़ा, बाथरूम, क्रोशिए, चा की 
प्याली वगैरह की ओर ध्यान दिया। नरेश मेहता ने समय देवता' में 
इस तरह की भौगोलिक, प्राकृतिक, ऐतिहासिक अनेक चीज़ों की लम्बी 
फेहरिश्त पेश कर दी है। 

लघुता के प्रति साहित्यिक दृष्टिपात' को प्रसाद जी ने यथार्थवाद का 
जो केन्द्रविन्दु कहा है, वह इन्हीं तथ्यों को लक्ष्य करके जिनमें एक ओर 
प्रकृति तथा वस्तु-जगत्‌ की लघु वस्तुओं की ओर कवि का ध्यान जाय तो 
दूसरी ओर मानव-जगत्‌ में भौ लघु और क्षुद्र प्राणियों का चित्रण हो । 
प्रयोगवाद ने मानवजगत्‌ के लघु जीवों की ओर उतना ध्यान नहीं दिया 
जितना प्रकृति और यंत्र-जगत्‌ की लघु वस्तुओं की ओरं। 

गम्भीर समझी जानेवाली वस्तुओं और मान्यताओं के प्रति हल्का ढंग 
और हल्की समझी जानेवाली चीज़ों और बातों के प्रति गंभीर रुल-ये 
दोनों ही यथार्थवाद के दो पहलू हे। प्रयोगवाद में ये दोनों बातें मिल्ेंगी। 
यदि एक ओर उसने छायावादी आदर्शो की खिल्ली उड़ाई तो दूसरी ओर 
“गरम पकौडी' और 'चा की प्याली' को गौरवान्वित किया। 

यथार्थवादी दृष्टि प्रायः भावुकता के स्थात पर बौद्धिकता की प्रतिष्ठा 
करती है। जिस प्रकार छायावाद के आरंभिक दिनों में कंशोर भावुकता एक, 
प्रकार की अलंकृति थी और उसे कवि-कर्म का बीजमंत्र माना जाता था, 
उसी तरह प्रयोगवाद के आरंभ-काल में भावुकता मूर्खता का पर्याय हो 
गई। कवि अपने तथा अपने परिवेश के विषय में इतना सतर्क हो गया कि 


हर जगह वह बौद्धिकता के रक्षात्मक कवच के साथ आने का अभ्यस्त हो 
चला। हर बात में उसे 'रेशनलाइजेशन' की आदत पड़ गई। 











म 

आओ बठो _ 
क्षण भर तुम्हें निहारूँ। 
फ्रिमक न हो कि निरखना 
दबी वासना को विकृति हे! 


चलो, उठे अब; 


सेर को आए-- 

और रहे बेठे तो 

लोग कहेंगे 

धुँधले में दुबके दो प्रेमी बेठ हैं 

वह हम हों भी 

तो यह हरी घास ही जाने; 
“हरी घास पर क्षण भर” की अनुभूति लिखते समय संभव था कि 
छायावादी कवि भावुकतावश भावनाओं में बह जाता; लेकिन यहाँ अज्ञेय 
ने बौद्धिक ढंग से ही अपनी भावनाओं को व्यक्त किया है। 

प्रयोगवादी कवि में यह बौद्धिकता आरोपित नहीं है; बल्कि सामाजिक 
दबाव का सहज परिणाम है। यदि छायावादी कवि ने सामाजिक भय सें 
अपने मानवीय प्रेम को रहस्यात्मक जामा पहनाया तो प्रयोगवादी कवि ने 
उसे बौद्धिकता के आवरण में रखा; लोग जो आरोप करते हें उसे स्वयं 
ही कहकर कवि ने लोगों को अपनी साहसिकता और निभीकता से जेसे 
हतप्रभ कर दिया । 

“ईमानदारी का मूलमंत्र समझाते हुए इसी बौद्धिकता की व्याख्या 
अज्ञेय इस प्रकार करते हैँ--'जैसे जैसे हमारी बौद्धिक सहानुभूति गहरी 
होगी, अभिव्यक्ति में व्यंजना आती जायगी, बह सीधा संवेदन कस होता 
जायगा जो किशोर-कविता में होता हं। जहाँ तक लेखक का संबंध है, 
ईमानदारी का मतलब यही है कि वह उस बौद्धिक विकलता को लेकर 

निए और उसे अस्वीकार न करे, जो ज्ञान उसे दे जाता है और जो उसकी 
अनुभूति को सुधार जाती है [fn 
दरअसल इस संक्रान्ति युग में भी जो कवि मध्यवर्गीय मनःस्यिति को 
लेकर भावुकता से भरी हुई अनेक सफल कविताएँ लिख लेते हैं, उनके वारे 
में यही समझना चाहिए कि या तो बे वास्तविकता का अति-सरलीकरणं 
करते हँ, अथवा वे उसकी उलझतनों से घवड़ाकर ऊपरी सतह की रंगीतियों 
में रम लेते हें। गिरजाकुमार की रसिकता बहुत कुछ एसी ही है। भवानी 
प्रसाद मिश्र की मस्ती और सरलता का स्वाँग वस्तुतः जटिलता से बचने 
का उपक्रम है, जिनके यहाँ “पड़ जाय जहाँ पर पाँव वही पथ हूँ और “शायद 
सवका पथ ठीक' है! इन्हींकी देखादेखी 'सुमन' इस तरह लिखते हैं 
गोया उनके लिए कोई समस्या ही नहीं है और कुछ कवि इन झंझटों से 
बचने के लिए शुद्ध प्रकृति-चित्रण करते हे अथवा लोकगीत लिखते ह 
इस बौद्धिकता के परिणामऱ्वर्प प्रमोगवादी कवि के प्रतीकों और 
उपमानों में भी छायावादी कशोर भावुकता का वहिष्कार दिखाई पड़ता 
है। पूर्ववर्ती समस्त उपमानों को छोड़कर वह अपनी प्रिया को 'बाजरे की 
कॉलगी' से उपमित करते हुए कहता है कि 
अगर में तुम को 
ळलाती साँझ के तभ की अकेली तारिका 
अब नहीं कहता, फु 
या शरद के भोर की नीहार-न्हायी कुई , 
टटकी कली चम्पै को 
वरीरह तो , 
` नहीं कारण कि मेरा दुदय उथला या कि,सूना हैं 
या कि मेरा प्यार मेला हैँ। 


१, प्रतीक नवम्बर ५१ का संपादकीय 

बल्कि केवल यही : 

ये उपमान मैले हो गए हें। 
ओर इसी स्वर में स्वर मिलाकर एकदम नवोदित कवि भी सोचता है कि 

'चाँदनी चन्दन सदृश' : 

हम क्यों लिखें ? 

मुख हमें कमलों सरीखे क्यों दिखें? 

हम लिखेंग : 

चाँदनी उस रुपए सी हूं कि जिसमें 

चमक हूँ पर खनक गायब है। 

यह बौद्धिकता का दूसरा छोर है। यथार्थ के आग्रह से कोरी भावुकता 

और सरलता को छोड़ना एक बात है लेकिन भावप्रवणता को एकदम 
तिलांजलि देकर हर समय शुष्क वौद्धिक व्यायाम करते रहना बिल्कुल 
दूसरी बात है--इससे यथार्थ-दर्शत की जगह एक दूसरे प्रकार की अवास्त- 
विकता की सृष्टि होती है। 


जहाँ यह बौद्धिक विकलता' रचनात्मक रूप ग्रहण करती है, प्रायः 
अन्तजंगत्‌ और बाह्मजगत्‌ के अत्यंत सूक्ष्म स्तरों को परखने और अभि- 
व्यक्त करने की अन्तदूंष्टि देती है। 

एक मानसिक विषाद को ही लें। छायावादी कविताओं में भी प्रायः 
एक प्रकार के अस्पष्ट किन्तु अनुभवगम्य विषाद की मन:स्थिति का चित्रण 
मिलता है और उसके बाद की कविताओं में भी। नरेन्द्र जब कहते हें कि 


साँझ होते ही न जाने छा गई कंसी उदासी । 
तो यह अनजान-सी लगनेवाली उदासी छायावादी विषाद से कुछ अधिक 
गहन और विविध सुक्ष्म अर्थ-च्छायाओं से बुनी हुई है; लेकिन जब गिरजा- 


कुमार 'कवॉर की सुनी दुपहरी' की उदासी चित्रित करते हें तो उससे कहीं 
अधिक गहनता और अर्थःच्छायाओं का पता चलता है--- 


अथवा 'दिनान्त' 

घरों में सुनसान आलस ऊंघता हे 

थकी राहँ ठहर कर विश्राम करतीं 

रिक्त कमरे की उदासी बढ़ रही हें 

दूर के आते स्वरों से । 

की उदासी का यह चित्र 

बादल ढकी रात आती हे 

धूल-भरी दीपक की लौ पर मंदे पग धर। 
गीली राहें धीरे धीरे सनी होतीं 

जिन पर बोझल पहियों के लम्बे निशान हें 
माथे पर की सोच भरी रेखाओं जस । 
पानी-रँगी दिवालों पर सूने राही की छाया पड़ती 
पैरों के धीमे स्वर मर जाते हैं 

अनजानी उदास दूरी में। 


इन चित्रों और शब्दों की ध्वनि से मन पर जो सामूहिक प्रभाव पड़ता है 


वह्‌ केवल प्रिय 


की याद-जनित उदासी नहीं है, बल्कि उसमें जीवन के 


अनेक अभाव घुरे-मिले हें। और इन सबसे भी अधिक गाढ़तर विषाद की 


वह्‌ मनःस्थिति 
करते हैं :-- 


है जिसे शमशेर एक लुढ़की सुराही” के प्रतीक से व्यक्त 


लुढ़की सुराही, तो 

हुचक हुचक पानी ढुरा 

गर्दे भरे खुँदे हुए फशे पर 
चुपचाप । 

देख-देख मन कसा हुआ । 

मेरी सुराही थी 

मेरी असावधान ठोकर में पड़ी 

गट्ट गट्ट हुचक रही थी । 
एक साँस रोक, बढ़ा--सीधा करने अपना 
मुंधा हुआ पात्र । 
पर सुबह-सुबह ? फैला जो मन का विषाद 
वह कहाँ ढँका गया ? 
ग़नीमत है कि सुराही टूट नहीं गई, अन्यथा कविता के आथिक व्याख्याता 
सीधे-सीघे कह देते कि यह सारा विषाद तीन आने की सुराही टूटने का 
परिणाम है, बस। लेकिन गर्दभरे खुंदे हुए फर्श पर औंधे मुँह पड़ी हुचक 
हुचककर जल वमन करती हुई सुराही ने कवि के मन में कौन-सा 
मानवीय चित्र आँक दिया इसे समझकर उसकी अनुभूति का पता लगाया 
जा सकता है। 
इसी तरह प्रिय की याद में न जाने कब से कविताएँ. लिखी जा रही हें, 
लेकिन जब प्रयोगवादी कवि याद में पराजय का अनुभव करता है तो याद 
की एक विशिष्ट मन:स्थिति आँकता है :-- 
भोर वेला-नदी तट की घंटियों का नाद 
चोट खाकर जग उठा सोया हुआ अवसाद 
नहीं मुझको नहीं अपने दर्द का अभिमान 
मानता हूँ में पराजय है तुम्हारी याद ! 
अज्ञेय जेसा एक दर्द का अभिमानी कवि ही इस पराजय की विकलता 
का अनुभव कर सकता है। प्यार में भावुक कवियों के लिए आँसू बहाना 
आसान है, लेकिन अभिमानी हृदय से आँसू भी नहीं निकल पाते-- 
प्यार में अभिमान की पर कसक ही रोने नहीं देती ! 
प्रयोगवादी कवि चेतना5 पर किसी संज्ञा का अनवरत सूक्ष्म स्पन्दन भी 
अनुभव करता रहता है, इसलिए वह व्यक्तिमन के अनेक सूक्ष्म भावों का 
चित्रण अत्यंत सफलता के साथ कर जाता है। रघुवीर सहाय जब भावाकुरु 
हृदय की अभिव्यक्ति की विकलता को इन ढाब्दों में प्रकट करते हैं -- 

सिनेमा की रीलों सा कस के लिपटा है सभी कुछ 
मेरे अन्दर 
कमानी खुलने को भरती हुमस 
तो वे अपनी विकलता के लिए एक चौंकानेवाली नई उपमा भर नहीं देते 
है, बल्कि उस उपमा के सहारे अपनी मानसिक कसमसाहुट को अधिक 
सूक्ष्मता से व्यक्त करते हैं । 
इसी तरह नेमिचन्द्र अपने उचटे हृदय को सायरन के बाद की शून्यता 
के सहारे व्यक्त करते हें तो नवीन परिस्थितियों से उत्पन्न नई मतःस्थितिं 
का सूक्ष्म चित्र . आँकते हे 
आज उचटा सा हृदय; 
साइरन बज जाय उसके बाद 
निर्जन शून्य सड़कों सा निभूत, निस्संग, खाली, 
व्यर्थता की स्याह-सी बेमाप चादर से 
अभी ज्यों ढक गया हो शून्य जी का प्रान्त । 
मन:स्थिति चित्रण में प्रयोगवादी कवियों ने पहले से बारीकी दिखाई है। 
यह छायावाद युग के बहु प्रचलित शब्द 'अनुभूति' और प्रयोगवाद के 
“संवेदना! के अंतर से ही समझा जा सकता है; पर्याय प्रतीत होते हुए 
इन दोनों शब्दों की अर्थच्छायाओं में सूक्ष्म अंतर तो है ही। 
किसी प्राकृतिक दृश्य अथवा अन्य वस्तु को देखकर किसी अप्रस्तुत 
वस्तु के 'एसोसिएशंस' पहले के कवियों के मन में उठते थे, किन्तु झा 
स्मृति-चित्रों में प्रायः एकसूत्रता होती थी । प्रयोगवादी कवि के मन से 
संभवतः नवीन परिस्थितियों के कारण प्रायः ये स्मृतिचित्र कमहीन तथा 
विश्वृंखल रूप में- फी एसोसिएशंस” के रूप में उठते दिखाई पड़ते हें। 
यह वस्तुतः सुररियलिस्ट' मनोवृत्ति है जिसमें बाहर से असंबद्ध दिखाई 
पड़नेवाले बिखरे स्वप्न आप-से-आप एक रूपरेखा तैयार करने के लिए 

छोड़ दिये जाते हँ। इसको समझाते हुए टी० एस० इलियट कहता है कि 
हमारा मन पके हुए सुअर के मांस को वू, दाँते की भव्य कविता का पाठ 
और प्रणय-जाल में उलझने की मधुर अनुभूति एक साथ कर सकता है। 
यानी ऐन्द्रिय सुखानुभव, भव्यता का अनुबोध और आवेगों की अतिशयता 
हमारे मन में एक साथ हो सकती है। (“कविता का उपयोग”) । 
प्रभाकर माचवे ने यह प्रवृत्ति निराला की कविता “स्फटिक शिला' 

के अंत तथा 'कैलास में शरत्‌' में दिखलाई है जिसमें विवेकानंद के साथ 
हिमालय, मंगोलिया वगैरह की स्वप्न-यात्रा की विचित्र स्मृतियाँ संकलित 
हैं। असंबद्ध स्मृति-पुंजों की प्रतीक-व्यंजना के लिए अज्ञेय की 'कंकरीट का 
पोचे' कविता देखी जा सकती है--जिसमें 'तये मुहल्ले की ऊँची-ऊँची 
इमारतों के बीच लाँघता हुआ' कवि क्षणभर के लिए एक डाक्टरनी के 
नये बंगरे' के सामने ठिठक जाता है और उसकी बहकी हुई आँख' 'कंक- 
रीट के बढे हुए पोच' पर टिक जाती है। उस 'निराधार' किन्तु 'चौड़े' 
और 'बहुत-सी जगह पर अपनी छाँह डालनेवाले' पोर्च को देखकर उसका 
ऊंघता आत्मा जागकर कहता है कि 'मूखं सब घर गैर हें ' और फिर उसका 
ध्यान धुँधला-सा पड़ता हुआ” जाता है-- 

मैदान के किनारे वाली पटरी के उसः मौलसिरी के 

, गाछ की ओर 
जिसके नीचे खुड्ढी घास में बैठकर 
एक दिन दो आने की विलायती मलाई की बर्फ 
खाई थी । 


इस तरह के बिखरे स्मृति-चित्र शमशेर, प्रभाकर माचवे, और नकेन- 
वादियों में प्रायः मिळते हें, किन्तु माचवे और नकेनवादी जहाँ किताबी 
नियमों को ध्यान में रखकर सचेष्ट रूप से केवल उदाहरण गढ़ने के लिए 





१. 'इन ह्वेच दि एपेरंट कयास ऑफ ड्रीम्स आर लेफ़्ट टु कलेक्ट देयर आउट 
लाइस एकाडिंग टु दि मारफॉलोजी ऑफ आट ।' 

'फ्री-एसोसिएशंस” ले आते हें, वहाँ शमशेर की कविताओं में वे स्मृति-चित्र 
अनायास आते जाते हें। सायास और भद्दे ढंग से फी एसोसिएशंस' ले 
आन का अच्छा नमूना नरेश की 'वेदना निग्रह” शीर्षक कविता में मिलेगा 
जिसमें 'वेदना' शब्द के सहारे कवि को प्रसाद की 'आह वेदना मिली 
विदाई? कविता और फिर आदम हौआ' इदन कुंज' वगैरह के बाद 
सिक्राइमल ग्रंथ” और 'मनुस्मृति' याद आती है जिसमें वर्णाश्रम की चर्चा 
करते समय वणिकों में सपना वेचनेवालों का उल्लेख नहीं है; इसलिए 
स्वप्न-विक्रयी के साथ सहानुभूति प्रकट करते हुए कवि कहता है कि 
--यह ऐसा युग आया 

कि सजा सजाया सपना भी जो टके सेर बेचो, तो भी कोई त ग्राहक ! 
अर्गो : वेदना-निग्रह के ग्राहक बन लो ! 

इसी मन:स्थिति से मिलता-जुलता स्वप्त-चित्रण है; अज्ञेय का चार 
का गजर' स्वप्न-प्रतीक का अच्छा नमूना है। 

अन्तजंगत्‌ के अतिरिक्त बाह्यजगत्‌ में भी इस सतर्क दृष्टि ने वर्ण, 
गंध, नाद आदि संबंधी अनेक सूक्ष्मताओं का अंकन किया है। 

केसर रंग-रंगे वन, केसर के वसनों में छिपा तन सोने की छाँह-सा, 
फूल की रेशमी-रेशमी छाँहें, ब्वेत-धुएँ-सा पतला नभ, झाँवरे पड़े सोने-से तारे 
इत्यादि गिरजाकुमार के अलबम के वणं-संवंधी नय चित्र हें और कमरे की 
सारी छाँहों के हल्के स्वर-सा चुम्बन, ओले-सी जमी पड़ी चलने की आहट, 
नींद भरे आलिंगन में चूड़ी को खिसलन वगैरह घ्वतिःचित्र के तथे नमूने हैं । 

इसी तरह अज्ञेय के यहाँ भी रात की गुंजरित स्पन्दनहीनता, इन्द्रवधूटी 
का रवहीन मखमली स्वर, ओस की तिपू तिप्‌, पहाड़ी काक की क्लान्त 
बेसुर डाक 'हाक्‌ हाक हाक्‌'-तरलळ कूजन में गूंजते से तप्त अग्तःस्वर जैसे 
च्वनि-चित्र; विस्मृता-सी स्मरण के नीरव उसाँसों के सिरिस से. परस 
प्रभृति स्पर्शचित्र; गंध-मूछित से घने वातावरण, गंध के डोरे डालती 
मालती, अधजानी बबूल की धूल मिली गंध आदि गंध-चित्र तथा क्षिति- 

रेखा का मसृण ध्वान्त, नदी के सिमटने की चमक, भोर का फीका आलोक 
इत्यादि सुक्ष्म वर्ण-चित्र हे। 
रंग और रेखाओं की वारीकी के चित्रकार शमशेर के यहाँ परस्पर 
मिले-जुले विभिन्न ऐन्द्रिय-बोधवाले अनेक चित्र मिलेंगे। यदि एक ओर 
मकई से छाल गेंहुए तलुए 
मालिश से चिकने हैं !**** 
सूखी भूरी झाड़ियों में व्यस्त 
चलती फिरती पिडलियाँ ! * * - 
जैसा उत्तेजक वर्ण-चित्र है, तो दूसरी ओर 
यह्‌ समुन्दर की पछाड़ 
तोड़ती हे हाइ तट का 
अति कठोर पहाड़ 
अंकर नाद-चिंत्र और तीसरी ओर इन सबका मिला-जुला ऐन्द्रिय-चित्र-- 
पपडीले पत्थर की पीठ पर साँप केचुली उतारता रहा; 
लहर जहाँ काँस में, सिवार में पेट उचकाती-सी ग्रंडों के 
छिलके उतारती-सी 
हिलती ही रही लगातार-- 
नशे का खुमार लिए हुए वहाँ हवा में 
चिनक चिनक कर मीठा दद होता ही रहा । 
ये बे ऐन्द्रिय चित्र हँ जो स्पष्ट ऐन्द्रिय बोध के अतिरिक्त प्रतीकात्मक 
और सांकेतिक ढंग से दूर तक हमारी ज्ञानेन्द्रियों को उत्तेजित करते हे। 
प्रयोगवाद की यथार्थवादी, अन्तर्मुखी तथा बौद्धिक प्रवृत्ति ने कविता के 


'शब्द-चयन, वाक्य-विन्यास, छंद-संगीत और प्रतीक-योजना को भी प्रभावित . 
“किया है। 


MR . 

आरंभिक दिनों में अज्ञेय, मुक्तिबोध, नेमिचन्र आदि की रचनाओं में 
एक प्रकार के बुद्धि-प्रसृत बड़े-बड़े क्लिष्ट और दुरूच्चार्य शब्दों के प्रयोग कीः 
हलता दिखाई पड़ती ह। छायावादियों के शब्द जहाँ कल्पना-कलित तथाः 
कुसुम-कोमल थ, वहाँ आरंभिक प्रयोगवादी कविता के शब्द अनगढ़ ठीकरों 
से कड़े थे। उन दिनों अज्ञेय की शब्दावली इस तरह की होती थीं--- 

निविड़ाऽन्धकार, एक अकिंचन निष्प्रभ अनाहूत अज्ञात द्यूति-किरण,. 
आसन्न-पतन विन जमी ओस की अंतिम ईवत्करुण, स्निध कातर शीतलता 
अस्पृष्ट किन्तु अनुभूत, शत-फण वुभुक्षा के कुलाहल का आस्फालन , 
प्रस्वेद-श्लथ संभार, आत्म-लय के रुद्र-ताण्डव का प्रमाथी तप्त आवाहन, 
घनावृत एक्य आदि। 

धीरे-धीरे आतंकमय विशेषणों का यह समस्त संभार उस दर्प-स्फीत 
आवेग के साथ क्रमशः कम हुआ और अब वे सीवे-सादे हल्के-फुल्के ऐसे 
शब्दों का प्रयोग करते हे-- 

भोर का वावरा अहेरी, लाल लालकतियाँ, कलस-तिसूल, विफल दिनों की 
कलौंस, छोरियाँ, गोरियाँ, भोरियाँ वगैरह । 

इस सादगी में ऊपर-ऊपर से जिस ऋजुता और सरलता का दशन होता 
है, वह कुछ लोगों के अनुसार पहले की क्लिष्टता से श्रेष्ठ है और साथ ही 
लोकोन्मुखता का प्रमाण है। किन्तु भाव-सौष्ठव की दृष्टि से अच्छी तरह 
देखने पर पता चलेगा कि इन शब्दों में पहले का-सा ओज नहीं हँ शेष 
है केवल टूटे हुए हृदय का निर्जीव और दुर्बल शब्दोद्गार। 

शब्द-चयन के विषय में गिरजाकुमार पहले बहुत अधिक सतक थ 
और मेहनत करके उन्होंने छायावादी पदावली की टक्कर में कोमल किन्तु 
उससे थोड़ी भिन्न पद-रचना का नमूना सामने रखा। इस प्रयत्न में गिरजा- 
कुमार स्वभावतः एक हृद तक छायावादी अस्पष्टता क शिकार हो हि 
उनके यहाँ केसर, रेशम, थकन, उदासी, मिठास आदि शब्द तकिया- 
कलाम की तरह वैसे ही बार-बार आने लगे जैसे छायावाद म छाया, 
असीम, अनंत, नव, चिर, मुदु, मधु आदि आया करते थे। गिरजाकुमार नः 














१२5 आधुनिक साहित्य की प्र वृत्तियाँ 


वस्तुतः सुक्ष्म अर्थच्छायावाले शब्दों के मूल्य पर कोमल पदावली जुटाई; 
इसीलिए उनके यहाँ सूक्ष्म मनोभावों को व्यक्त करनेवाली शब्दावली का 
प्रायः अभाव है। गिरजाकुमार के भावों की ही तरह उनके शब्द भी 
वास्तविकता के केवळ ऊपरी स्तरों को ही स्पर्श करने की क्षमता रखते हे 
नरेश को छोड़ प्रायः परवर्ती प्रयोगवादी कवियों की शब्द-रचना 
निःसन्देह अधिक सरल और ऋजु दिखाई पड़ती है। शमशेर और रघुवीर 
सहाय की पदावली में चुस्ती और यथातथता (इक्जैक्टनेस) अधिक है 
और भारती में अनावश्यक अपव्यय । 
यही क्रम प्रमोगवाद के वाक्य-विन्यास में भी दिखाई पड़ता है। आरं- 
भिक प्रयोगवादी कविताओं के वाक्य प्राय: लंबे और पैरेथीसिस से भरे हुए 
आते थे; जैसे मुक्तिबोध का यह लंबा वाक्य-- 
वह परस्पर की मृदुल पहचान जैसे 
अतलगर्भी भव्य धरती हृदय के निज कूल पर? 
मृदु स्पशं कर पहिचान करती, गृढ़तम उस विशद | 
दीर्घृच्छाय शयामल-काय बरगद वृक्ष की 
जिसके तले आश्रित अनेकों प्राण, 
जिसके मूल पृथ्वी के हृदय में टहूल आए, उलझ आए । 
अथवा अज्ञेय का दूसरा वाक्य-- 
नहीं चाहे प्राण तुम प्रत्येक स्पन्दन की 
बनो बेबस फेन-सी उच्छुत्रसित समभागी 
चेतना को दो प्रवाहित पृथक्‌ धारों-सी 
जो कि संगम के अनन्तर भी 
रंग अपने पृथक्‌ रखती हें 
और जिनके 
धुले उले परस्पर-वलयित 

द्रवित देहो में 
शान्ति में गति से, परम कैवल्य से संवेदना से 
भंवर हँ उद्भान्त मंडलाते-- 
(यद्यपि आगे फिर बृहत्तर 
ऐक्य में दोनों पृथक्‌ अस्तित्व होते लीन अनजाने) 
लेकिन मानसिक उलझन और अन्तरद्द्र के कम होने से वास्तविकता के 
सम्मुख स्थिर समर्पित अज्ञेय के वाक्य अब छोटे-छोटे और दूरान्वय-दोष से 
रहित होते हं-- 
हम नदी के द्वीप हे-- 
हम नहीं कहते कि हमको छोड़कर स्रोतस्विनी बह जाय । 
वह हमें आकार देती है । 
माँ है वह । हें, इसीसे हम बने हैं। 
स्पष्ट दिखलाई पड़ रहा है कि इस स्थिर समर्पण ने कवि से वाक्य-प्रवाह 
छीनकर अब केवळ वाक्य-खंड दे दिए हें। 
प्रयोगवादी कवियों में शमशेर की वाक्य-पोजना सबसे विलक्षण है। शम- 
शेर वाक्य नहीं, प्रायः शब्द लिखते हें; वे ग्राफ पेपर' पर जैसे बिन्दु निश्चित 
करते हँ जिन्हे रेखाओं से मिलाने का काम पाठक के ऊपर रहता है। जसे 
गाएँ मेली सफेद काली भूरी । 
पत्थर लुढ़क पड़े । पेड़ स्थिर नीरव। 
दो पहाड़ियाँ धूम-विनिमित पावन । 
इसका कारण केवल यही तहीं है कि उन्हें शब्दों को फ़िजूल-खर्ची 
नापसंद है; बल्कि कविता में उत्तकी खास कोशिश यह रही है कि हर चीज़ 
की, हर भावना की, जो एक अपनी भाषा होती है जिसमें बह कलाकार से 
बातें करती है, उसी को सीखूँ ।” फलतः शमशेर के वाक्य भाव और वस्तु 

में निहित लय को पकड़कर चलते हैँ; इस तरह वे छंद से परिचालित होते 
हें। यों तो सभी. के वाक्य वस्तुतः छंद-लय से ही परिचालित होते हे, 
लेकिन विषय-वस्तु में निहित लय को यथातथ रूपांतर करने की जो कोशिश 
शमशेर में दिखाई पड़ती है, वह किसी प्रयोगवादी कवि में नहीं है। यह 
प्रवृत्ति बहुत कुछ कमिग्स, मायाकोब्सकी इत्यादि से मिळती-जुळती है। 
जैसे यह कविता-- 
खामोश 
हो; 
होश" ` ° न खो; 
रो, मगर-जी । 
जिन्दगी संसार की आखिर 
तू ही। 
ओ साविर 
खिला परवर यह 
बे-रूही 
आख़िर 
वह भी है 
तू--ही ! 
तू--ही ! 
तू--ही ! 
अथवा 
-सुन्दर। 
उठाग्रो 
निज वक्ष 
-भ्रौर-कस-उभर। 
क्यारी 

भरी गंदा की हूँ 
स्वर्णा रक्त 
क्यारी भरी गेंदा की । 
तन पर 
खिली सारी 
अति सुन्दर ! उठाग्नो । 
इस छन्दः प्रवृत्ति के अतिरिक्त अन्य प्रयोगवादी कवियों ने प्रायः अपने 
भावों की मुक्त अभिव्यक्ति के लिए सुक्त-छंद का ही सहारा लिया हैं। 
छायावाद-युग में जो मुक्तछंद वैकल्पिक था, वह प्रयोगवादी कविता का मुख्य 
स्वर हो गया। मुक्तछंद को ही विशेष रूप से अपनाने के कारण प्रयोग- 
वादियों ने इसमें नथे-नथे स्वरों और नई-नई छयों के प्रयोग किए। 
छायावाद में प्रायः रोला और घनाक्षरी की लय पर ही मुक्तछंद लिखे गए, 
लेकिन प्रयोगवाद में सवैया तथा अन्य प्राचीन छंदों की लय का मुक्त ढंग 
से उपयोग किया गया। 
प्रयोगवादी कवियों ने गीत भी लिखे हें और उनमें कभी-कभी लोक- 
गीतों की धून पर अच्छे गीत बन पड़े हें। किन्तु छायावादी गीतों की 
तुलना में प्रयोगवादी गीत कम मोहक और अधिक सपाट प्रतीत होते हैं। 
दरअसल प्रयोगवाद में वास्तविक प्रगीतात्मकता नहीं है। इसीलिए अज्ञेय 
के गीत जिस गौतात्मक उठान से शुरू होते है; उसका निर्वाहं अंत तक 
नहीं कर पाते। प्रायः थोड़ी दुर चलकर उनके गीत अपनी लय से पथश्रष्ट 
होकर टूट जाते हें। फूल कांचनार के तथा 'ओ पिया पानी बरसा' जसे 
गीतों में इस विच्छिन्नता को परखा जा सकता है। 
प्रतीक-योजना के क्षेत्र में प्रयोगवाद ने छायावादी लाक्षणिक वक्रता से 
आगे बढ़कर अत्यधिक सांकेतिक प्रतीकों के प्रयोग किए। इसमें कोई शक 
नहीं कि संपूर्ण प्रयोगवाद प्रतीकवाद नहीं हैं; ति HRD NEN जसे 
कवि मूलतः और मुख्यतः प्रतीकवादी हँ। इतका प्रतीकवाद पूर्ववर्ती रहस्य- 

वादी कवियों की भाँति रहस्य-प्रतीकों पर आधारित नहीं हैं; लेकिन इनके 
प्रतीकवाद का भी मूलतः वही सैद्धान्तिक आधार है। इन प्रतीकवादियों को 
स्पष्ट रूप से यथार्थ का चित्रण करते हिचक होती है, इसलिए यथार्थ की 
कटुता, नग्नता और भयंकरता से बचने के लिए प्रायः ये संकेतगर्भी प्रतीकों 
का प्रयोग करते हौँ। तार-सप्तक' के वक्तव्य में अज्ञेय ने स्वीकार किया है 
कि प्रतीक द्वारा कभी-कभी वास्तविक अभिप्राय अनावृत हो जाता है--तव 
वह उस स्पष्ट इंगित से घबराकर भागता है, जैसे बिजली के प्रकाश में 
व्यक्ति चौंक जाय।' इस बात को और भी स्पष्ट करने के लिए अज्ञेय ने 
डी० एच० छारेंस की एक कविता का हवाला दिया है जिसमें प्रेम-प्रसंग 
में एकाएक बिजली चमकने पर पुरुष अपना प्रेमालाप छोड़कर छिटककर 
अलग हो जाता है क्योंकि विजली ने उस व्यापार को उघड़ा कर दिया है।' 

इस प्रकार जैसे रहस्यवादी यथार्थ से अनभिज्ञ होने के कारण प्रतीक- 
वादी बनने को विवश था, वैसे ही यथार्थ-भीरु होने के कारण प्रयोगवादी 
भी प्रतीकवादी वना। दोनों ही मूलतः यथार्थ को अज्ञेय रहने देना चाहते 
हँ, इसीलिए प्रतीकों का आवरण डालते हें और इस आवरण के वावजूद 
उस वस्तु की ओर संकेत करना चाहते हँ। 

आरंभ में अज्ञेय के प्रतीक उन्हीं के शब्दों में प्रायः यौन-प्रतीक थे; 
लेकिन धीरे-धीरे विचारधारा के परिवर्तन के साथ वे इतर मान्यताओं वे 
भी सूचक बने। नदी के द्वीय' अस्तित्व-संकट का प्रतीक है तो अनुलिखित 
कविता में बाल -का तट' जीवन की ऊब भरी निर्जन शून्यता का आर 
अँगुलियों के बीच से वाळू का यूँ ही गिराना अनमने ढंग से इस वास्तविकता 
को झेलते जाने का। 

इस बाल के तट पर--(किसका तट, जो अंतहीन फेला ही फेला- 

दीठ जहाँ तक भी जाती हे !-) 

बठ हस अवसन्न भाव स॒ पूछ रह 

कहाँ गया वह ज्वार, हमारा जीवन, वह हिल्लोलित सागर 
®; केसे, कहाँ गया ? 


fe है 


पा 

xu 
2) 


लो : मुट्ठी भर रेत उठाओ : 
“ठीक कह्‌ रहा हूं में, हँसी नहीं है-- 
उस ग्रंगुलियों में से वह जाने दो : बस । 


~ 


इतना होते हुए भी यौन-प्रतीको से अज्ञेय सर्वथा मुवत नहीं हो सके 


सो रहा हैँ झोंप अँघियाला 
नदी को जाँघ पर 
लिखते हँ और 
दो पँखुरियाँ 
झरी लाल गुलाब की, तकतीं 
पिया-से ऊपर झुके उसे फूल को। 


> ~ 
~ 
> 


देखकर उन्हें 'ओठ आओठों तले! याद आ जाते हैं । 
शमशेर के प्रतीक अज्ञेय से कहीं अधिक उळझे हुए तथा दुरूह हें और 
ये भी प्रायः यौन-संकेत वाले हें। 'सिबार में पेट उचकाती-सी अंडों के 
छिलके उतारती-सी' साँप की लहर का लगातार हिलना; और सागर में 
अध-डूबा गोल सुरज” ऐसे ही यौतअतीक हें 
सोने के सागर में अहरह 
एक नाव है 
(नाव वह मेरी है) 
सरज का गोळ पाल संध्या के 
सागर स अहरह 
दोहरा ह 
ठहरा ह 
(पाल वह तुम्हारा ह्‌) 

प्रतीकवादी न होते हुए भी अन्य प्रयोगवादी कवियों ने भावों और 
चस्तुओं के सूक्ष्म-चित्रण के लिए अनेक सुन्दर अप्रस्तुतों का विधान किया 
है । जैसे-- ६ 
धीरे-धीरे झुकता जाता है शरमाए नयनो-सा दिन, सिनेमा की रीलों-सा 
कसके लिपटा है सभी कुछ मेरे अंदर, दिल की धड़कन भी इतनी बेमानी 
जितनी यह टिक-टिक करती हुई घड़ी, निकल रही छिपकली-सी लड़की 
दरवाजे से, हलकी मीठी चा-सा दिन, चाँदनी की उँगलियाँ चचल-क्रोशिए 
से बुन रही थीं चपल फेन-झालर बेल मानों, मौन आहों में बुझी तलवार 
तैरती है बादलों के प्यार, खोखली बन्दूक से ठंडे पड़े दो हा 
यह लय-तान, प्रतीक योजना आदि जहाँ अपने आप में साध्य बनकर 
आते हुँ वहाँ प्रयोगवाद रूपवाद का रूप धारण कर लेता है। शमशेर कभी 
केवल कुछ शब्दों और कभी केवल ल्य-विशेष के लिए अथवा चित्र-विशेष 
से आकृष्ट होकर कविताएँ लिख जाते हें और उसी रूप में कविता को 
सम्पूर्ण मानते हें। इस तरह की एक कविता यह है-- 
सावन को उनहार 
आँगन-पार ! 
मधु बरसे, हुन बरसे 
बरसे--स्वाती धार 
आँगन पार 
सावन की उनहार ! 
इस कविता की रचना 'उनहार', 'हुन' आदि दो-एक मोहक शब्दों के लिए 
तथा लय-विशेष के लिए हुई है। यह रूपवादी मनोवृत्ति प्रभाकर माचवे 
और कभी-कभी नरेश मेहता में भी दिखाई पड़ती है। 
४, १ 


कुल मिलाकर प्रयोगवादी कविताएँ ह्वासोन्मुख मध्यवर्गीय जीवन की 
यथार्थ चित्र हैं। इनमें मध्यवर्गीय हीनता, दीनता, अनास्था, कटुता, अन्त- 

मुखता, पलायन आदि का वड़ा ही मासिक चित्रण हआ है । इस युग में 
जव कि प्रयोगवादी कवियों के कुछ सजातीय और सधर्मा क वि, अरविंद 
दर्शन से प्रभावित उध्वंचेतन रहस्थवादिता में आश्रय ले रहे हैं और कुछ 
भक्ति-भाव पूर्ण निवेद में विश्वाम ढुँढ रहे हें तथा कुछ मृत्यु को उपासना में 
लीन हैं, प्रयोगवादी कवि साहस के साथ अपने व्यक्ति-मन और व्यक्तिमन 
के माध्यम से अधिकांश मध्यवर्गीय समुदाय की दर्वलताओं का उद्घाटन 
कर रहे हं; वस्तुस्थिति से डरते हुए भी उस पर मोहक आवरण डालने की 
जगह ये उसका वास्तविक रूप दिखलाते चल रहे हैँ। इन परिस्थितियों से 
निकलने का रास्ता न तो उन्हें स्वयं मालम है और न ये दूसरों को 
ही बतला सकते हें, फिर भी अनजाने ही मध्यवर्गीय जीवन की असारता 
का बांध वे करा रहे हं। इसी 'ईमानदारी' के कारण इन कविताओं में 
गहरा संवेदना और वयक्तिक अनुभूतिथों में निशछल सुसंगति' है। हिंदी 
कविता के इतिहास में इसीलिए इन्होंने सूक्ष्म संवेदना और गहन अभिव्यंजना 
संबंधी कुछ महत्त्वपूर्ण निधि दी है। 

कविता के जो पाठक एक निश्चित प्रकार की रसानुभूति के अभ्यस्त 
हैं और जो पहले की लिखी हुई कुछ विशेष ढंग की कविताओं से ही 
उद्दीप्त होते हैं, उनके लिए प्रथोगवाद क्या, कोई भी नवीन काव्य-प्रवृत्तिः 
व्यर्थं है। अँधरा के आगे रोवे, आपन दीदा खोवे। लेकिन उम्मीद है 
कि हिन्दी में सभी पाठक सावन धे ही नहीं हे। प्रयोगवादी कविताओं 
ने अत्यंत आत्मनिष्ठता के वावजूद समाज के एक अंग को यथार्थ मनः- 
स्थिति को प्रतिध्वनित किया है और फिर उस प्रतिध्वनि के द्वारा हममें से 
कुछ की कुंठित संवेदनशीलता को उद्दुद्ध किया है। इस दृष्टि से इन कविताओं 
का एतिहासिक महत्व है। क्षयिष्णु मध्यवर्ग की मनोवृत्ति को समझने में ये 
कविताएँ काफ़ी उपयोगी हैं। 
` जहाँ तक प्रयोगवाद की अत्यंत आत्मतिष्ठता का संबंध है, उसके विषय में 
अभी तक यही कहा जा सकता है। यह संकीर्णता दूसरों के लिए घातक 


छ केह होती ज 
होने से पहले स्वयं प्रयोगवादी कविता पर ही घातक सिद्ध होगी जेसा कि 

| विशेष प्रकार की घुटन और एकरसता मिलती है जो कवि और पाठक 
- दोनों की मनोवृत्तियों को गहराने के नाम पर संकुचित करती है और इस 
तरह उन्हें व्यापक विश्व--समाज और प्रकृति--में फैलने से रोककर 
मनुष्य को जीवन्मृत बना देती है 


अभी से कुछ-कुछ आभासित होने लगा है। प्रयोगवादी कविताओं में एक | 

पुस्तक परिचय ` 
इस पुस्तक में आधुनिक साहित्य की चार प्रमुख श्रवृत्तियों-छाया: | 
बाद, रहस्यवाद, प्रगतिवाद और प्रयोगवाद पर विचार किया गया है। 
यों तो इन विषयों पर काफी लिखा गया है, लेकिन संज्षेप में इतना | 
सांगोपांग और स्पष्ट विवेचन शायद ही कहीं मिले | लेखक ने प्रत्येक | 
प्रवृत्ति की भाव और कला-सम्बन्धी विशेषताओं के साथ ही उसके उद्य 
के सामाजिक कारण, ऐतिहासिक महत्त्व और स्थायी देन पर विचार ॥ 
किया है । आरम्भ में ऐतिहासिक दृष्टि से आधुनिक हिन्दी साहित्य के. 
विकास-क्रम पर छोटी सी भूमिका भी है। इन निबन्धों से अनेक 
आन्तियाँ दूर होंगी तथः इन प्रवृत्तियों का सही रूप सामने आएगा और | 
बिचारको को अनेक नये सूत्र प्राप्त होंगे । ठ. 
रूप रेखा 2 

7. छायावाद--छायावाद” शब्द का इतिहास--उदय के सामाजिक | 
काछण--सीमान्त--केन्द्रीय विचार--विविध रूपों मैं अभिव्यक्ति- : 
ऐतिहासिक महत्त्व-सीमाएँ और उपलब्धि । । 

९. रहस्यवाद--रहस्यवाद” शब्द का इतिदीस--जीवन-दृष्टिअज्ञात : 
असीम की सामाजिक व्याख्या--रहस्य-प्रतीकों का विश्लेषण---रहस्य |. 
भावना की परम्परा और आ' घुनिक रहस्यवाद । 4 

रे: अग॒तिवाद--इतिहास--परम्परा और प्रगति सामाजिक यंथार्थबाद | 
“कविता और कथा-साहित्य की प्रगतिशील :्रवृत्तियाँ समीक्षा के | 
मान--ऐतिहासिक दिशा । 

9. प्रयोगवाद-इतिहास-प्रयोग और नई कविता--च्यक्तिबाद और 
उसके विविध रूप--विभिन्न प्रवृत्तियाँ--शैली सम्बन्धी नवीन प्रयोग | 
= सीमाएं और उपलब्धि भविष्य । । 

